
ମୁଖବନ୍ଧ 


“କଥାନି” ଓଡ଼ିଶାର ଆଦିବାସୀଙ୍କ ମୌଖିକ ପରଞ୍ପରାରେ ପ୍ରଚଳିତ ତିରିଶଟି ଲୋକକଥାର 
ଏକ ସଂକଳନ । ଭାରତର ଆଦିବାସୀ ମାନଚିତ୍ରରେ ଓଡ଼ିଶା ଏକ ସୁସ୍ପଷ୍ଟ ଅଞ୍ଚଳ । ଏଠାରେ 
ରାଜ୍ୟର ପ୍ରାୟ ଏକ ଚତୁର୍ଥାଂଶ ଅଧୁବାସୀ ଆଦିବାସୀ | ଏମାନଙ୍କ ଜନସଂଖ୍ୟା ଗତ ୨୦୦୧ 
ଜନଗଣନାର ଅଭିବୃଦ୍ଧି ହାରରେ ୮୧୪୫୦୮୧ । ରାଜ୍ୟର ୩୦ଟି ଜିଲ୍ଲା ମଧ୍ଯରୁ ସମ୍ପୂର୍ଣ୍ଣ 
ସାତଟି ଜିଲ୍ଲା ଏବଂ ୩୧୪ ବ୍ଲକ ମଧ୍ଯରୁ ୧୧୮ଟି ବ୍ଲକ ଅନୁସୂଚିତ ଇଲାକା, ଅର୍ଥାତ 
୫୦ ରୁ ଅଧୁକ ଆଦିବାସୀ । ଏହି ବିଶାଳ ଜନଜାତି ୬ ୨ଟି ଗୋଷ୍ଠୀରେ ଆର୍ଯ୍ୟ, ଦ୍ରାବିଡ଼ 
ଓ ଅଷ୍ଟ୍ିକ ପ୍ରଜାତିର ଅନ୍ତଭୁକ୍ତ । ଏଠାରେ ଏପରି ଆଦିମତମ ଜନଜାତି ଅଛନ୍ତି ଯେଉଁମାନେ 
କେବଳ ଏହି ରାଜ୍ୟରେ ହିଁ ଦେଖାଯାନ୍ତି । ଦାରିଦ୍ର୍ୟ ଓ ଅଶିକ୍ଷା ହେତୁ ଅଦ୍ୟାବଧୂ ଏମାନେ 
ନିଜର ସାଂସ୍କୃତିକ ପରମ୍ପରାରେ ପ୍ରତିବଦ୍ଧ ଏବଂ ସେଥୁରେ ହିଁ ତାଙ୍କର ଜୀବନ ଆନନ୍ଦମୟ । 
ଆଦିବାସୀ ସଂଜ୍ଞା ଓ ଲକ୍ଷଣ 

ଏକ ଜନଗୋଷ୍ଠୀର ସଂଜ୍ଞା ଭାବରେ ଆଦିବାସୀ” ନାମକରଣ ଖୁବ୍‌ ନୂତନ । ଆମର 
ପ୍ରାଚୀନ ଶାସ୍ତ, ପୁରାଣ, ସାହିତ୍ୟ ଇତ୍ୟାଦିରେ ପ୍ରାୟ ଏହି ଜନଗୋଷ୍ଠୀକୁ ଶବର, ପୁଲିନ୍ଦ, 
ନିଷାଦ, କିରାତ, ବନଚର ପ୍ରଭୃତି ନାମରେ ନିର୍ଦ୍ଦିଷ୍ଟ କରାଯାଇଥୁଲା । ବ୍ରିଟିଶ୍‌ ଶାସନ କାଳରେ 
ଏହି ଜରନଗୋଷ୍ଠୀ ମଧ୍ଯରେ ବିଭିନ୍ନ ନାମରେ ବହୁ ସଂପ୍ରଦାୟ ଥବାର ଜଣାପଡ଼ିଲା ଏବଂ ସେ 
ସମସ୍ତଙ୍କୁ 1a, Aboriginal ବୋଲି ଆଖ୍ୟାତ କରାଗଲା । ଏହି Aboriginal ଶବ୍ଦ 
ପ୍ରୟୋଗରୁ ଆଦିବାସୀ ସଂଜ୍ଞାର ଉତ୍ପଭତି । ୩୮ ଶବ୍ଦର ମୂଳ ଲାଟିନ୍‌ ୮୦୪ ଯାର 
ତାପୂର୍ଯ୍ୟ ଆଦିମ ରୋମାନ୍‌ ଲୋକଙ୍କ ଏକ ଶ୍ରେଣୀ, ' ପରମ୍ପରାବଦ୍ଧ ଏକ ଜନସଂପ୍ରଦାୟ ।' 
ଆମ ଦେଶରେ ଏବେ ଏହାର ଅନୁବାଦ ହେଉଛି -ଉପଜାତି, ଅନୁସୂଚୀତ ଉପଜାତି, ତଫସିଲ୍‌ 
ଭୁକ୍ତ ଉପଜାତି, ଜନଜାତି ଏବଂ ଗିରିଜନ( ହରିଜନ ସାଦୂୃଶ୍ୟରେ } । ଏସବୁର ସଂଜ୍ଞାର 
ମୂଳରେ ଅଛି ଭାରତ ସରକାରଙ୍କ ଦ୍ଵାରା ତାଲିକାଭୁକ୍ତ କରାଯାଇଥୁବା ଆଦିବାସୀ ସଂପ୍ରଦାୟ । 
ତେଣୁ ସମ୍ବିଧାନର ୩୪୨ ଧାରାରୁ ହିଁ ଏହି ଆଦିବାସୀ ସମାଜର ସ୍ଵତନ୍ତ୍ର ସୃଷ୍ଟି । 

ଆଦିବାସୀ ଵୋଲି କୌଣସି ଏକ ସଂପ୍ରଦାୟକୁ ଚିହ୍ନଟ କରିବାର ଭିତ୍ତି ସେହି ସଂପ୍ରଦାୟର 
କିଛି ସ୍ଵତନ୍ତ୍ର ଚାରିତ୍ରିକ ବୈଶିଷ୍ଟ୍ୟ । ସାଧାରଣତଃ ନିମ୍ପୋକ୍ତ ଲକ୍ଷଣଗୁଡ଼ିକ ପ୍ରତି ଲକ୍ଷ୍ଯ 
କରାଯାଏ - 

( କ) ଭୌଗୋଳିକ ଓ ସାଂସ୍କୃତିକ ବିଚ୍ିନନତା ଜନିତ ଦୀର୍ଘକାଳ ଧରି ଅପରିବର୍ିତ କିଛି 

r କଥାନି 


ସାଂସ୍କୃତିକ ବ୍ଯବସ୍ଥା 

(ଖ) ସୀମିତ ବିଶ୍ବଦୃଷ୍ଟି 

(ଗ) ଅସାଧାରଣ ମନସ୍ତାର୍ମିକ ଭଙ୍ଗୀ 

(ଘ) ପୁରୁଷାନୁକ୍ରମିକ ଜୀବନ -ଯାପନ ପ୍ରଣାଳୀଠାରୁ ବ୍ୟତିକ୍ରମ କରିବାର ସ୍ଵଳ୍ପ 
ସ୍ଵାଧୀନତା । 

(ଡ) କ୍ଷୁଦ୍ର ଏବଂ ସଂହତ ସାମାଜିକ ସଂଗଠନ । 

(ଚ) ସୃଗୋତ୍ର ସୀମାବଦ୍ଧ କୁଟୁନ୍ଭିତା ! 

(ଛ) ପରିବର୍ଭନ ପରିପଛୀ ମନୋବୃରଭି ବଶତଃ ଆଧୁନିକ ପ୍ରଯୁକ୍ତି ବିଦ୍ୟା ବିଷୟରେ 
ଅନାସ୍ତି 

(ଜ) ଅଲୌକିକ ଶକ୍ତି, ଆନୁଷ୍ଠାନିକ ବିଧଵବିଧାନ ଏବଂ ପ୍ରଥାଗତ ନିୟମାବଳୀ ପ୍ରତି 
ଗଭୀର ଆନୁଗତ୍ୟ ! 

(ଝ) ଜାତିଆଣ ଶ୍ରେଣୀ ବିଭାଜନର ଅନୁପସ୍ଥିତି । 

(ଞ) ସ୍ବୟଂ ସମ୍ପୂର୍ଣ୍ଣ ଅର୍ଥନୈତିକ ସ୍ଥିତି । 

ଉପରୋକ୍ତ ଲକ୍ଷଣାବଳୀ ପ୍ରତିପାଦିତ କରେ ଯେ ଆଦିବାସୀ ସମାଜ ପରମ୍ପରା ନିବଦ୍ଧ ! 
ସେମାନଙ୍କର ସମାଜରେ ଜୀବନ -ଯାପନ ପ୍ରଣାଳୀକୁ ଅନୁଶାସିତ କରୁଥ୍‌ବା ନିୟମାବଳୀର 
ଅନ୍ଯ ନାମ ହେଉଛି ଏହି ପରମ୍ପରା । ଭିନ୍ନ ଭାବେ କୁହାଯାଇ ପାରେ ଯେ, ପରମ୍ପରା 
ହେଉଛି ସମସ୍ତ ବିଶ୍ଵାସ ଓ ମୂଲ୍ୟବୋଧର ଏକ ଆଧାର, ଯାହା ମଧ୍ଯରେ ସମଗ୍ର ସମାଜ 
ଦେଖେ ବ୍ରହ୍ମାଣ୍ଡର ସ୍ଵରୂପ, ଅଭିବ୍ୟକ୍ତ କରେ ସମସ୍ତ ଚିନ୍ତା-ଭାବନା, ବିଚାର କରେ ନ୍ୟାୟ 
ଅନ୍ୟାୟ ଏବଂ ନିରୂପିତ କରେ ଏକର ଅନ୍ୟ ସହିତ ବ୍ୟବହାର ! ଏହି ପରମ୍ପରାର ଅନ୍ତୁ 
ହୋଇଥାଏ ଭାଷା, ଜ୍ଞାନ, ପ୍ରଥା, କଳା ଓ ଶିଛ, କାରିଗରୀ ବିଦ୍ୟା, ନୈତିକତାଵୋଧ ଏବଂ 
ସଂସ୍କୃତିର ସମ୍ପୂର୍ଣ୍ଣ ସତ୍ତା । ସେମାନଙ୍କର ସାମାଜିକ ଅନୁଷ୍ଠାନ, ବିଧ୍ବିଧାନ ଓ ଭାବଧାରା 
ସମ୍ବନ୍ଧୀୟ ସମସ୍ତ ତନ୍ତ ଗୋଟିଏ ଶବ୍ଦରେ ଅବଧାରଣା କରାଯାଇପାରେ । ତା” ହେଉଛି, 
“ସାଂସ୍କୃତିକ ପରମ୍ପରା” । ଅପରାପର ପ୍ରାନ୍ତୀୟ ଆର୍ଯ୍ୟ ସଂସ୍କୃତିଠାରୁ ଓଡ଼ିଆ ସାଂସ୍କୃତିକ 
ପରମ୍ପରାର ଯାହା ବୈଷମ୍ୟ ବା ସ୍ବାତନ୍ତ୍ଯ ଦେଖାଯାଏ, ତାହାର ଏକ ମୌଳିକ କାରଣ 
ହେଉଛି ଏହି ପରମ୍ପରା ଆଦିବାସୀ ସୂତ୍ରରୁ ଉତ୍ସାରିତ ସାଂସ୍କୃତିକ ଧାରା ପ୍ରବାହରେ ସମ୍ମିଳିତ 
ହୋଇଛି । ସଂସ୍କୃତିର ତ୍ରିତଳ ସଂଗଠନରେ ଦେଖାଯାଏ ଶାସ୍ଟ୍ରାଚାର, ଦେଶାଚାର ଓ 
ଲୋକାଚାର । ଓଡ଼ିଆ ସଂସ୍କୃତିର ଦେଶାଚାର ଓ ଲୋକାଚାର ମଧ୍ଯରେ ଆଦିବାସୀ ସଂସ୍କୃତିର 
ଆୟତନ ପରିସ୍ତୁଟ । 

ଓଡ଼ିଶାର ଆଦିବାସୀ ସମାଜ ଯେପରି ବିବିଧ ସେପରି ବିଚିତ୍ର । ପ୍ରତ୍ୟେକ ସଂପ୍ରଦାୟର 
ଯେପରି ବୈଶିଷ୍ଟ୍ୟ (୦୫) ଅଛି । ସେପରି ମଧ୍ଯ କିଛି ସାମୁଦାୟିକ ବୈଶିଷ୍ଟ୍ୟ (thnos) 
ରକ୍ଷିତ ହୁଏ । ଭାଷା, ଧର୍ମାଚାର, ସାମାଜିକ କର୍ମକର୍ମାଣୀ, ଖାଦ୍ୟପେୟ, ବେଶଭୂଷା, 

ଗୃହନିର୍ମାଣ, ପର୍ବପର୍ବାଣୀ, ବଂଶ - ଗୋତ୍ର, ଚିରାଚରିତ ଶାସନବିଧୂ ଇତ୍ୟାଦିରେ ପାରସ୍ପରିକ 
ପ୍ରଭେଦ ସନ୍ଗେ ସମଗ୍ର ଆଦିବାସୀ ସମାଜର ବିଶ୍ବ ଦୃଷ୍ଟି ଜୀବନଦର୍ଶନ ଓ ମୂଲ୍ୟଵୋଧ 
ପ୍ରାୟ ସମାନ । କିଛି ସଂପ୍ରଦାୟ ଅପେକ୍ଷାକୃତ ଉନ୍ନତ ଓ ସମତଳବାସୀ, କିଛି ଆଦିମ 
ସ୍ତରରେ ବଣ ପର୍ବତରେ ରହନ୍ତି । କେତେକ ଖୁବ ବୃହତ୍ୃ, ବହୁ ଉପଗୋଷ୍ଠୀରେ ବିଭକ୍ତ 
ଏବଂ ସାରା ରାଜ୍ୟରେ ବିଚ୍ଛୁରିତ । କେତେକ ସଂଖ୍ୟାଲଘୁ, ଗୋଟିଏ ଭୂଖଣ୍ଡରେ କେନ୍ଦ୍ରିତ 
ଏବଂ ଅନ୍ୟତ୍ର ସାରା ବିଶ୍ଵରେ ଦୁର୍ଲଭ । ଏକ ପକ୍ଷରେ ସାନ୍ତାଳ, ମୁଣ୍ଡା, କନ୍ଧ ପ୍ରଭୃତି ଏବଂ 
ଅନ୍ୟପକ୍ଷରେ ଜୁଆଙ୍ଗ, ବଣ୍ଡା, ଡିଡାୟୀ ପ୍ରଭୃତିଙ୍କ ସଂଖ୍ୟା, ବିସ୍ତାର ଓ ପ୍ରଗତି ଅତୁଳନୀୟ । 


ଆଦିବାସୀ ଭାଷା ଓ ସାହିତ୍ୟ 

(କ) ଭାଷା-ଓଡ଼ିଶାର ଆଦିବାସୀମାନଙ୍କୁ ପ୍ରଧାନତଃ ତିନୋଟି ଭାଷା ଗୋଷ୍ଠୀରେ 
ବିଭକ୍ତ କରାଯାଇପାରେ | ଯଥା- ଦ୍ରାବିଡ଼, ଅଛ୍ତିକ୍‌( ମୁଣ୍ଡା) ଓ ଭାରତୀୟ ଆର୍ଯ୍ୟ ! ଏହିସବୁ 
ଆଦିବାସୀ ଭାଷା ଓ ଉପଭାଷା ଗୁଡ଼ିକ ହେଲା- 

୧) ମୁଣ୍ଡା-ଭୂମିଜ, ବିର୍‌ହୋର, ବଣ୍ଡା, ଡିଡାୟୀ, ଗାଦବା, ହୋ, ଜୁଆଙ୍ଗ, ଖଡ଼ିଆ, 
କୋରକୁ, କୋଡ଼ା, ମୁଣ୍ଡୀରୀ, ପାରେଙ୍ଗ ଇତ୍ୟାଦି । 

୨ ) ଦ୍ରାବିଡ଼-ଗୋଣ୍ଡି, କଣ୍ଡା, କୁଇ, କୁଭି- କନ୍ଧ, କିସାନ, କୋୟା, କୋଲାମୀ, ନାଇକି, 
ଓରୀଓ, ଓଲାରି( ଗାଦବା), ପାରଜୀ, ପେଙ୍ ଇତ୍ୟାଦି । 

୩) ଭାରତୀୟ ଆର୍ଯ୍ୟ-ବାଥୁଡ଼ି, ଭତ୍ରି, ଭୂମିଆ, ଭୂୟୀ, ଦେଶିଆ, ହାଲ୍‌ବି, ଝରିଆ, 
କୁରୁମାଳୀ, ସାଦ୍ରୀ, ସାଉଁତି ଇତ୍ୟାଦି । 

ପ୍ରତ୍ୟେକ ପରିବାର ଅନ୍ତର୍ଗତ ଭାଷା ସମୂହ ମଧ୍ଯରେ ଆନୁବଂଶିକ ସମ୍ପର୍କ ନିମ୍ନଲିଖିତ 
ନକ୍ସା ମଧ୍ଯରେ ଅନୁଧ୍ଧେୟ | 


ପ୍ରନ-ମୁଣ୍ଡା 
ଦକ୍ଷିଣ ମୁଣ୍ଡା ଉତ୍ତର ମୁଣ୍ଡା 
କେନ୍ଦ୍ରୀୟ ମୁଣ୍ଡା କୋରାପୁଟ ମୁଣ୍ଡୀ ଖେରଞୱାରି କୋରକୁ 
ଖଡ଼ିଆ ବୁଆଙ୍ଗ ସଉରା ପାରେଙ୍ଗା ମୁଣ୍ଡାରି,ହୋ, ସାନ୍ତାଚୀ 
ବିରହୋଇ ଇତ୍ୟାଦି 


ଗାଦବା ବଣ୍ଡା ଡ଼ିଡ଼ାୟୀ 

go କଥାନି 


କେନ୍ଦ୍ରୀୟ ଉତ୍ତରାଞ୍ଚଳୀୟ 


ଓରାଓ କିସାନ, ମିର୍ବା ଇତ୍ଯାଦି 


କୋଲାମୀ ନାଇକି ପାର୍‌ଜୀ ଓଲାରି | ଦୋରଲା କୋୟା ମାଡ଼ିଆ ମୁରିଆ 


କୁଇ କୁଭି କଣ୍ଡା ପେରୁ 

ଏହି ସବୁ ଭାଷା ମଧ୍ଯରୁ କେବଳ ଚାରିଟି ଭାଷାରେ ଲିଖନ ପ୍ରଣାଳୀ ଏବଂ ବର୍ଣ୍ଣମାଳା 
ବିଗଚ ଶତାଦ୍ଦୀରେ ଉଦ୍ଭାବନ କରାଯାଇଛି । ସେ ଚାରୋଟି ଭାଷା ହେଲା- ସାନ୍ତାଳୀ, 
ସଉରା, ହୋ ଏବଂ କୁଇ | ସାନ୍ତାଳୀ ଅଲଚିକି ଓ ସଉରା ସୋରାଙ୍୍‌ ସୋମପେଡ଼ ଲିପି 
ଦୁଇଟି କ୍ରମଶଃ ସମୃଦ୍ଧ ସମାଦୃତ ହେଉଥୁବାର ପରିଲକ୍ଷିତ ହୁଏ । 

ଆଦିବାସୀ ଭାଷା ସମ୍ବନ୍ଧରେ ଏକ ସର୍ବସାଧାରଣ ମତ ହେଉଛି ଯେ ଆଦିବାସୀଙ୍କ 
ଭାଷିକ ସମ୍ପତ୍ତି ଖୁବ ଅନୁନ୍ନତ ଓ ଅଭାବଗ୍ରସ୍ତ ଏବଂ ସେଗୁଡ଼ିକ କେବଳ ଉପଭାଷା ପଦବାଚ୍ୟ । 
କାରଣ ଲିପି ନ ଥୁଲେ, ଅଛ ଲୋକ କହୁଥିଲେ ଓ ଲିଖିତ ସାହିତ୍ୟ ନ ଥୁଲେ ଗୋଟେ ଭାଷା 
ହୁଏ ନାହିଁ- ଏହି ଧାରଣା ଭାଷା ଓ ଉପଭାଷା ମଧ୍ଯରେ ପ୍ରଭେଦ ସମ୍ପର୍କରେ ସାଧାରଣଙ୍ଞାନ 
ନ ଥୁବା ଲୋକେ ହିଁ କରିପାରନ୍ତି । ବସ୍ତୁତଃ ଦେଖାଯାଏ, ପ୍ରତ୍ୟେକ ଆଦିବାସୀ ଭାଷାର 
ବ୍ୟାକରଣିକ ବିନ୍ୟାସ ସ୍ଵତନ୍ତ୍ର ଓ ସ୍ଵାଧୀନ, ଶଦ୍ଦ-ଭଣ୍ଡାର ସଂକୀର୍ଣ୍ଣ ହେଲେ ହେଁ 
ପ୍ରୟୋଜନାନୁସାରେ ସଂପ୍ରସାରିତ ହୋଇଥାଏ । ନୂତନ ଭାବ ଓ ବସ୍ତୁ ଅଭିବ୍ୟକ୍ତ କରିବା 
ପାଇଁ ଭାଷାର ସ୍ଥିତିସ୍ଥାପକତା ସହାୟକ ହୁଏ । ଆଦିବାସୀ ସମାଜର ପ୍ରଜାତିତାର୍ସିକ ପରିଚୟ 
ସେମାନଙ୍କ ଭାଷାରେ ସ୍ପଷ୍ଟତଃ ପ୍ରତିବିତ୍ବିତ ହୋଇଥାଏ । ମାନବୀୟ ଭାଷା ବ୍ଯବହାରର 
ଅତି ମୌଳିକ ଲକ୍ଷଣାବଳୀ ଆଦିବାସୀ ଭାଷାର ଶବ୍ଦ ଭଣ୍ଡାର, ଧୂନ୍ୟାତ୍ମକ ପ୍ରତୀକବାଦ, 
ବ୍ୟାକରଣିକ ସଂରଚନା ଇତ୍ୟାଦି ସ୍ତରରେ ପରିଲକ୍ଷିତ ହୁଏ । ବିଭିନ୍ନ ସଂପ୍ରଦାୟର ଭିନ୍ନ 
ଭିନ୍ନ ଭାଷା ଥଲେ ହେଁ, କେତେ କ ସାଧାରଣ ଲକ୍ଷଣ ସମାନଭାବେ ସବୁଥୁରରେ ଦେଖାଯାଏ । 
(ଖ) ସାହିତ୍ୟ 

ଆଦିବାସୀ ଭାଷାଗୁଡ଼ିକର ଏକ ସମୃଦ୍ଧ ମୌଖିକ ସାହିତ୍ୟିକ ପରମ୍ପରା ରହିଛି, ଯାହା 
ପୌରାଣିକ କାହାଣୀ, ଗଳ୍ପ, ଗୀତ, ପ୍ରବଚନ, ଢଗ, ମନ୍ତ୍ରତନ୍ତ୍ର ଇତ୍ୟାଦି ଲୋକସାହିତ୍ୟର 
ଅନ୍ତରୁକ୍ତ । ସାନ୍ତାଳୀମାନଙ୍କର ଅଲଚିକି ଏବଂ ସଉରା ମାନଙ୍କର ସୋରାଙ ସୋମପେଙ 

ବର୍ଣ୍ଣମାଳାରେ କେତେକ ଲିଖିତ ସାହିତ୍ୟ ସୃଷ୍ଟି କରାଯାଇଛି ଏବଂ ପ୍ରକାଶିତ ହୋଇଛି । 
କାରଣ ଏହି ଭାଷାର ମୁଦ୍ରଣ ପାଇଁ ଛାପାଖାନା ରହିଛି । ଅନ୍ୟାନ୍ୟ ଭାଷାର କିଛି ସାହିତ୍ୟ 
ଓଡ଼ିଆ ଓ ରୋମାନ ଲିପିରେ ମଧ୍ଯ ଲେଖାଯାଇଛି । ଡଃ ସୀତାକାନ୍ତ ମହାପାତ୍ରଙ୍କ ଭଳି 
ସାହିତ୍ୟିକ କେତେକ ଆଦିବାସୀ ଲୋକ କବିତାକୁ ଇଂରାଜୀ ଓ ଓଡ଼ିଆ ଭାଷାରେ ଅନୁବାଦ 
କରିଛନ୍ତି ଏବଂ ଗୋପୀନାଥ ମହାନ୍ତିଙ୍କ ଭଳି ସାହିତ୍ଯିକମାନେ ଲୋକଗନଳ୍ପ ଓ ଗୀତ ଗୁଡ଼ିକୁ 
ସଂଗ୍ରହ ଓ ସଂକଳିତ .କରିଛନ୍ତି । କିନ୍ତୁ ଅଧ୍ୟକାଂଶ ଆଦିବାସୀ ଲୋକ -ସାହିତ୍ୟ ଏ ଯାବତ 
ମୌଖିକ ଅବସ୍ଥାରେ ରହିଛି । ଏହି ଗଛ୍ପ ଓ ଗୀତରେ ଆଦିବାସୀ ସଂପ୍ରଦାୟର ଦର୍ଶନ ଓ 
ପ୍ରଜାତିଗତ ସ୍ଵତନ୍ତ୍ର ସତ୍ତାର ପ୍ରତୀକ ବିଦ୍ୟମାନ । 

ଆଦିବାସୀମାନେ ହେଉଛନ୍ତି, ବେଶ୍‌ ସଂଗୀତପ୍ରିୟ । ସେମାନେ ବଞ୍ଚିବା ପାଇଁ ଗାଆନ୍ତି 
ଏବଂ ଗାଇବା ପାଇଁ ବଞ୍ଚନ୍ତି । ସୋନଙ୍କର ପ୍ରତ୍ୟେକଟି ଉତ୍ସବ ଅନୁଷ୍ଠାନ ପାଇଁ ଗୀତ ରହିଛି 
ଏବଂ ବିଭିନ୍ନ ଭାବ ପ୍ରକାଶ ପାଇଁ ଭିନ୍ନ ଭିନ୍ନ ସୁର୍‌ ରହିଛି । ଅଧୂଵକାଂଶ ପୁରୁଷ ଓ ସ୍ତ୍ରୀ 
ହେଉଛନ୍ତି ଆଶୁକବି । ସେମାନେ ଗୀତର ଶୈଳୀ ଓ ଶବ୍ଦ ସଂଯୋଜନା ପ୍ରତି ଯନୃଶୀଳ 
କୁହଁନ୍ତି । ସେମାନେ ଅତି ପ୍ରାଚୀନ କାଳରୁ ଚଳି ଆସୁଥିବା ପିଲା ଭୁଲାଣିଆ ଗୀତ, ବିବାହ 
ଗୀତ, ବିଭିନ୍ନ ପର୍ବପର୍ବାଣୀର ଗୀତ, ଶୋକଗୀତ, ଶିକାର ଗୀତ ଗୁଡ଼ିକରେ ନିଜର ଭାବକୁ 
ସାବଲୀଳ ଛନ୍ଦରେ ଅତି ସରଳ ଭାବରେ ପ୍ରକାଶ କରିଥାନ୍ତି । ସେମାନଙ୍କର ଗଳ୍ପଗୁଡ଼ିକ 
ମଧ୍ଯ ଯୁଗପତଵ ହାସ୍ୟ, ବ୍ୟଙ୍ଗ, ଦୁଃଖ ଓ ଆନନ୍ଦ ଭାବପୂର୍ଣ୍ଣ ହୋଇଥୁବାରୁ ଅତ୍ୟନ୍ତ ଚିତ୍ତାକର୍ଷକ 
ହୋଇଥାଏ । ଆଦିବାସୀ ସଂସ୍କୃତିର ଇତିହାସ ଏବଂ ତାଙ୍କର ପ୍ରଜାତିଗତ ଜୀବନଯାପନ 
ପ୍ରଣାଳୀର ଚିତ୍ର ଆକଳନ କରିବା ଦିଗରେ ଏହି ସାହିତ୍ୟ ହେଉଛି ଏକ ନିର୍ଭରଯୋଗ୍ୟ 
ଉପାଦାନ ! 

ଲୋକ କାହାଣୀ 

ଆଦିବାସୀ ସମାଜରେ କାହାଣୀ ବଖାଣିବା ଓ ଶୁଣିବା ପରମ୍ପରା ଆଦି କାଳରୁ ପ୍ରଲମ୍ିତ । 
ଏହାର ଏଜ ନିଶ୍ଚିତ ପ୍ରମାଣ ହେଉଛି ଯେ ଆଦିବାସୀ ଭାଷାରେ କାହାଣୀ ପାଇଁ ପ୍ରତିଶବ୍ଦ 
ରହିଛି, ଯଥାଳ ଗାତା(କୁଆଙ୍ଗ), ଖିରି(ଓରାଓ ), କେରଣି(କୁଇ-କନ୍ଧୀ।, ଉସାରାମ୍‌/ 
ଵାନାର୍‌ ସୁ( ବଣ୍ଡା ), ବଖାଣି ( ବାଥୁଡ଼ି ), ପଲୁ( ଗଣି), କାତୃଆ( କୋୟା) ହୁଃସା( ଡିତାୟୀ ) 
ଇଦ୍ୟାଦି । ` | 

ଆଦିବାସୀ ଭାଷାରେ କାହାଣୀ ବଖାଣିବାର କିଛି ସ୍ଵଚନ୍ତ୍ ଶୈଳୀ ଦେଖାଯାଏ । 
ବାକ୍ୟଗୁଡ଼ିକର ଗଠନ ଓ ବିନ୍ୟାସ ରୀତିରେ ଏବଂ କହିବାର ଭଙ୍ଗୀରେ କାହାଣୀର କଳା 
କୌଶଳ ପରିଲକ୍ଷିତ ହୁଏ । ସାଧାରଣତଃ ଏଥୁରେ ବର୍ଣ୍ଣନା ବା ବିବରଣୀ ଥାଏ ଅନ୍ଧ । 
ସଂଳାପ ଥାଏ ଅଧୁକ । କହିବା ଲୋକ କାହାଣୀର ଚଚରିତ୍ରଗୁଡ଼ିକର ପ୍ରତ୍ୟକ୍ଷ ଉପସ୍ଥାପନ 
କରେ । ସେମାନେ ନିଜ ନିଜର ବକ୍ତବ୍ୟ କୁହନ୍ତି । ବକ୍ତା ସେଗୁଡ଼ିକୁ କେବଳ ସୂତ୍ରଧର ଭଳି 
ସଂଲଗ୍ନ ଓ ସଂକଳିତ କରି ଚାଲେ । ଫଳରେ ସମସ୍ତ ବର୍ଣ୍ଣନାରେ ନାଟକୀୟ “ ଆକ୍ସନ୍‌ 


Digitized by srujanika@gmail.com 


୧୨ କଥାନି 


ଅନୁଭୂତ ହୁଏ । ବଢ୍ତାଙ୍କ ବଚନିକାରେ ବାକ୍ୟଯଗୁଡ଼ିକର କ୍ରମ ବିନ୍ଯାସରେ ଏକ ପ୍ରକାର 
“ଶୃତ୍ଖଳା ? ଦେଖାଯାଏ । ଗୋଟିଏ ବାକ୍ୟ ଶେଷର ସମାପିକା କ୍ରିୟା ପଦଟି ପ୍ରାୟ ପରବର୍ୀ 
ବାକ୍ୟର ଆରମ୍ଭରେ ପୁନରାବୃତ୍ତ ହୁଏ ! ଯଥା: ଦୁହେଁ ବଣକୁ ଗଲେ । ଗଲେ ଯେ ବାଟରେ 
ଶୋଷ ଲାଗିଲା । ଶୋଷଲାଗିଲା ଯେ ପାଣି ଖୋଜିଲେ । ପାଣି ଖୋଜିଲେ ଯେ ଗୋଟେ 
କୂଅ ଦେଖିଲେ ଇତ୍ୟାଦି । ଆଉ ଏକ ପ୍ରକାରର ଶୃଙ୍ଖଳା ହେଉଛି ପ୍ରତ୍ୟେକ ବାକ୍ୟ ଆରମ୍ଭରେ 
“ତା'ପରେ ' କିମ୍ବା “ବୋଇଲା” ଭଳି ସଂଯୋଜକ ପ୍ରକାର୍ଯ୍ୟ-ଶବ୍ଦ ଦ୍ଵାରା ପୂର୍ବବର୍ରୀ ବାକ୍ୟକୁ 
ପ୍ରବହମାନ କରାଯାଏ । ଆଉ ଏକ ବୈଶିଷ୍ଟ୍ୟ, କାହାଣୀ କହିବାର ଢଙ୍ଗ ହେଉଛି ସ୍ଵରବୃତ୍ତ । 
ବକ୍ତବ୍ୟକୁ ଭାବ ଅନୁରୂପ ସ୍ଵରଲହର ଦେଇ ବିବୃତ କରିବା ଓ ଆନୁତାନିକ ପରିରେଖା 
ମଧ୍ଯରେ ବକ୍ତବ୍ୟରେ ଅନୁଚ୍ଛେଦ ସୃଷ୍ଟି କରିବା-ଏ ଦ୍ଵିବିଧ ପଦ୍ଧତି ଆଦିବାସୀ କାହାଣୀ କଥକର 
ସ୍ଵରବୃତ୍ତ । ଆଶ୍ଚର୍ଯ୍ୟ ଲାଗେ ଯେ, ଉପରୋକ୍ତ ସମସ୍ତ ସ୍ଵାତନ୍ତ୍ୟ ପୃଥ୍‌ବୀର ଯାବତୀୟ ଆଦିବାସୀ 
ଲୋକକଥା ଶୈଳୀରେ ଉପଲବୁଧ ହୁଏ | ' Finding the Center’ (1972) ଗ୍ରଛରେ 
Dennis Tedlock ଗପ କହିବାର ଭଙ୍ଗୀ ଅନୁକ୍ରମେ Zଧା ଏତ ଜନଜାତିର ଗପ 
ଲିପିବଦ୍ଧ କରିଛନ୍ତି । ମୁଦ୍ରିତ ପୁସ୍ତକର ଶବ୍ଦ ଓ ବାକ୍ୟ ସଜ୍ୀକରଣରେ ଗପର ସ୍ଵରଲିପି 
ପ୍ରଦତ୍ତ ହୋଇଛି । ଏହାର ଏକ ନମୁନା- 

କଥକ: SONTI oN6 4 GO 

ଶ୍ରୌତା : € - so 

କଥକ : The Daughter of a priest was “ing in a oom 
story ®*" weaving bas** plaques... 

ଏହି ଗ୍ରନ୍ତର ମୁଖବନ୍ଧରେ ବିଶିଷ୍ଠ ଲୋକସାହିତ୍ୟ ତତ୍ତ୍ଵବିତ୍ଵ Jerome Rothenberg 
କହିଛନ୍ତି ଯେ ‘All speech is a succession of sounds and silences and 
that the narrator's art is locked into the ways the sound and si- 
lence play against each other.’ 

ଆଦିବାସୀଙ୍କ ଆଦିମ ସମାଜ ପ୍ରାକୃତିକ ପର୍ଯ୍ୟାବରଣ ମଧ୍ଯରେ ବ୍ୟବସ୍ଥିତ ହୋଇଥଲା | 

ବଣ ଜଙ୍ଗଲ, ପାହାଡ଼ -ପର୍ବତ, ନଦୀ-ନାଳ ମଧ୍ଯରେ ସେମାନେ ପ୍ରାଣୀ ଜଗତ ଓ ଉତ୍ଭିଦ 
ଜଗତ ମଧ୍ଯରେ ସହାବସ୍ଥାନ କରୁଥିଲେ ! ଏଣୁ ମନୁଷ୍ୟ ଓ ପ୍ରାକୃତିକ ପରିବେଶ ମଧ୍ଯରେ 
ପାରସ୍ପରିକ ସମ୍ବନ୍ଧ ସ୍ଥାପିତ ହୋଇଥଲା ! ଆଦିବାସୀଙ୍କ କାହାଣୀ ଓ ପୁରାକଥାରେ ଏହାର 
ଦୃଷ୍ଟାନ୍ତ ପରିଲକ୍ଷିତ ହୁଏ । କଥାନିରେ ସଙ୍କଳିତ ଗଳ୍ପଗୁଡ଼ିକରେ ବାଘ, ଶିଆଳ, ଭାଲୁ, 
ବାର୍‌ହା, ସମ୍ବର ଗୟଳ ଇଦ୍ୟାଦି ଓ କାଉ, କୁକୁଡ଼ା, ଶାଗୁଣା, ଘୁଷୁରି, ଛେଳି, ଠେକୁଆ 
ପ୍ରଭୃତିଙ୍କ ଚରିତ୍ର, ବ୍ୟବହାର, ନିଜ ନିଜ ପ୍ରତି ଓ ମନୁଷ୍ୟମାନଙ୍କ ପ୍ରତି ମନୋଭାବ ଚିତ୍ରଣ 
କରାଯାଇଛି । 

ଆଦିବାସୀ ଲୋକଗନଳ୍ପଥର କଥାବସ୍ତୁ ଓ ଚରିତ୍ର କିଛି ଅଂଶରେ ସାର୍ବଜନୀନ, ମାତ୍ର ବହୁ 


fourth 


on the 

ମୁଖବନ୍ଧ ୧୩ 


ପରିମାଣରେ ପ୍ରଜାତିଗତ । 'ମୋଟିଫ୍‌' ଗୁଡ଼ିକ ସୃ୍ୟଂସିଦ୍ଧ । ସଂସ୍କୃତ, ପ୍ରାକୃତ ତଥା ଆଧୁନିକ 
ଭାରତୀୟ ଭାଷାରେ ଲୋକ ସାହିତ୍ୟରେ ଏକ ପ୍ରକାର ଆଦିବାସୀ ପରମ୍ପରା ପ୍ରଭାବିତ 
ଅନୁସୃଷ୍ଠି ଅନୁମେୟ | ଆଦିବାସୀ କାହାଣୀର ଆମ୍ଭିକ ବିଭବ ସହିତ ଆଙ୍ଗିକ ସୌଷ୍ଟବ ମଧ୍ଯ 
ଆକର୍ଷଣୀୟ । 

ଆଦିବାସୀ ଭାଷାଗୁଡ଼ିକରେ ସାଧୁ ସାହିତ୍ୟର ବିକାଶ ଘଟି ନ ଥୂବାରୁ ସେମାନଙ୍କ 
ମଧ୍ଯରେ ପ୍ରଚଳିତ ପୁରାକଥା, ଗପ, ଗୀତ, ଇତ୍ୟାଦି ଯଥାର୍ଥରେ ବିଶୁଦ୍ଧ ଲୋକ - ସାହିତ୍ୟ । 
ସେମାନଙ୍କର ମୌଖିକ ସାହିତ୍ଯିକ ପରମ୍ପରା ଅନାଦି କାଳରୁ ପ୍ରଲମ୍ବିତ ଏବଂ ଏଥୁରେ 
ଆଦିବାସୀ ସଂପ୍ରଦାୟର ପ୍ରଜାତିଗତ ସ୍ଵତନ୍ତ୍ର ସତ୍ତାର ସନାତନୀ ସ୍ଵରୂପ ପ୍ରତିବିମ୍ଭିତ । ଆଦିବାସୀ 
ସଂସ୍କୃତିର ଇତିହାସ ଏବଂ ତାଙ୍କର ଆନୁବଂଶିକ ଜୀବନ ଯାପନ ପ୍ରଣାଳୀର ବୈଚିତ୍ର୍ୟ ଆକଳନ 
କରିବା ଦିଗରେ ଏହି ସାହିତ୍ୟ ହେଉଛି ଏକ ନିର୍ଭରଯୋଗ୍ୟ ଉପାଦାନ ! 

“କଥାନି'ରେ ସଂକଳିତ କାହାଣୀଗୁଡ଼ିକ ନିମ୍ନଲିଖିତ ୨୦ଟି ଜନଜାତି ସଂପ୍ରଦାୟଙ୍କ 
ସମ୍ପଦ | 


ଜନଜାତି ବାସସ୍ଥାନ ଜନସଂଖ୍ୟା( ୧୯୯୧) 
୧) ବଣ୍ଡା ମାଲକାନଗିରି ୭୩୧୫ 
୨) ଡ଼ିଡାୟୀ ମାଲକାନାଗିରି ୫୪୭୧ 
୩) ଗାଦବା କୋରାପୁଟ ୬୭୧୩୮ 
୪) ପାରେଙ୍ଗା କୋରାପୁଟ ୫୮୪୩ 
୫) ପରଜା କୋରାପୁଟ ୩୫୩୫୩୬ 
୬) କନ୍ଧ ଫୁଲବାଣି ୧୧୪୦୩୧୪ 
୭) କୋୟା ମାଲକାନଗିରି ୧୪୧୯୨୭ 
୮) ସଉରା ଗଜପତି ୪୦୩୭୧୦ 
୯) ମୁଣ୍ଡାରୀ ମୟୂରଭଞ୍ଜ ୩୧୧୪୭ 
୧୦) ମୁଣ୍ଡା ମୟୂରଭଞ୍ଜ ୩୯୬୫୩୧ 
୧୧) ହୋ ମୟୂରଭଞ୍ଜ ୫o୮୮୨ 
୧୨) ବାଥୁଡ଼ି ମୟୂରଭଞ୍ଜ ୧୭୧୦୫୪ 
୧୩) ଭୂମିଜ ମୟୂରଭଞ୍ଜ ୧୭୮୨୩୪ 
୧୪) ଜୁଆଙ୍ଗ କେଉଁଝର ୩୫୬୬୫ 
୧୫) ଖଡ଼ିଆ ସୁନ୍ଦରଗଡ଼ ୧୬୮୪୬୭ 
୧୬) ସାନ୍ତାଳ ମୟୂରଭଞ୍ଜ ୬9୯୨୮୨ 
୧୭) ଭତରା ନବରଙ୍ଗପୁର ୩୦୪୧୧୭ 
୧୮) ଧାରୁଆ କୋରାପୁଟ ୧୧୫୧୨ 

୧୯) ଚୁକ୍ଟିଆ ଭୁଞ୍ଜିଆ ନୂଆପଡ଼ା ୧୧୨୭୬ 

୨୦) ଓରାଓ ସୁନ୍ଦରଗଡ଼ ୨୫୭୬୨୯ 

 କଥାନି'ରେ ସଂକଳିତ କାହାଣୀଗୁଡ଼ିକ ପ୍ରକାଶିତ ବିଭିନ୍ନ ଆଦିବାସୀ ଗଳ୍ପ ସଂଗ୍ରହରୁ 
ବଛା ଯାଇଛି । କଣ୍ଠାନୁକଣ୍ଡ ପ୍ରସାରିତ ମୌଖିକ ସାହିତ୍ୟକୁ ଲିପିବଦ୍ଧ କରିଥୁବା ପ୍ରତ୍ୟେକ 
ସଂଗ୍ରାହକ, ଯାହାଙ୍କ ପରିଚୟ କାହାଣୀର ଶେଷରେ ଉଲ୍ଲେଖିତ, ଆମର ଧନ୍ୟବାଦାହହଁ । 
ସେମାନଙ୍କଠାରୁ ଉପାଦାନ ଆହରଣ କରିବାର ରଣ ସ୍ଵୀକାର କରୁଛୁ । ସାହିତ୍ୟ ଅକାଦେମି 
ଏହାର ପ୍ରକାଶନ ଭାର ଗ୍ରହଣ କରିଥୂବାରୁ ତାଙ୍କ ପାଖରେ ମଧ୍ଯ ଆମେ କୃତଜ୍ଞ । ପାଣ୍ଡୁଲିପି 
ପ୍ରସ୍ତୁତିରେ ଡଃ ସସ୍ମିତା ମହାପାତ୍ରଙ୍କ ସହଯୋଗିତା ସ୍ମରଣୀୟ ! ଏହି ପ୍ରସଙ୍ଗରେ ଉଲ୍ଲେଖନୀୟ, 
ଏବର ପାଠୁଆ ଆଦିବାସୀ ପିଲାମାନେ ପାଶୋରି ଯାଉଥବା ତାଙ୍କ ନିଜ ଲୋକକଥା ପଢ଼ି 
ଅତୀତ ସଂସ୍କୃତି ପ୍ରତି ଉନ୍ଲୁ ଖ ହେବେ ବୋଲି ଆଶା କରୁଛି । 


ଭୁବନେଶ୍ବର ଖଗେଶ୍ବର ମହାପାତ୍ର 

A 


ଭାଲୁ ଧାଇଁଡ଼ୀ 


ଗୋଟିଏ ଗାଁରେ ବୂଢ଼ାଟେ ବୁଢ଼ୀଟେ ଥାଆନ୍ତି । ତାଙ୍କର ଦି'ଟା ଧାଇଁଡ଼ୀ( ଯୁବତୀ) ଝିଅ 
ଥାଆନ୍ତି । ସେମାନେ ବଡ଼ଝିଅ ପାଇଁ ଜୋଇଁଟେ ଖୋଜୁଥାନ୍ତି । ବହୁତ ଖୋଜି ଖୋଜି ଗୋଟେ 
ଗାଁରେ ଭଲ ଜୋଇଁଟେ ପାଇଲେ । ପିଲାଟାର କେହି ନ ଥାନ୍ତି । ସେ ଏକା ରହୁଥାଏ ସିନା 
ଡଙ୍ଗର ( ଚାଷପୋଯୋଗୀ ପାହାଡ଼) ଗୁଡ଼ାଏ ମାରି ସେଥୁରେ କାନ୍ଦୁଲ, ସୁଆଁ, ଜନା, 
କୁମଡ଼ା( କଖାରୁ ), କାକୁଡ଼ି ଚାଷ କରି ଖୁବ୍‌ ଭଲରେ ଥାଏ । ତେଣୁ ତା” ସାଙ୍ଗରେ ସେମାନେ 
ବଡ଼ ଝିଅର ବାହାଘର କରେଇଦେଲେ !। 

ବାହାଘର ପରେ ଦିହେଁ ସୁଖରେ ରହିଲେ । ସ୍ଵାମୀ ସକାଳୁ ଉଠି ଶାଗ୍ପେଜ୍‌( ମାଣ୍ଡିଆ 
ଜାଉ ଓ ତରକାରି) ଖାଇ ଡଙ୍ଗର କାମରେ ଯାଏ, ସ୍ତୀ ଘରର କାମ ଦାମ କରେ ! 
ମୁଣ୍ଡବେଳା( ମଧ୍ଯାହୁ) ହେଲେ ସ୍ଵାମୀ ପାଇଁ ଶାଗ୍ପେଢ୍‌ ନେଇ ସ୍ତ୍ରୀ ନିତି ଡଙ୍ଗରକୁ ଯାଏ । 

ଦିନେ ଏମିତି ମୁଣ୍ଡବେଳାରେ ସ୍ତ୍ର ସ୍ଵାମୀ ପାଇଁ ପେଜ ନେଇ ଗଲାବେଳକୁ ବଣ ଭିତରେ 
ମାଇ ଭାଲୁଟେ ତା” ବାଟ ଓଗାଳି ବସିଲା । ସେ ପିଛିଥୁବା ମାଳି, ରିଙ୍ଗା( ରସରେ ତିଆରି 
ଗୋଲାକାର ଅଳଙ୍କାର, ଯାହାକୁ ବଣ୍ଡା ରମଣୀମାନେ ବେକରେ ପିଛନ୍ତି ), ଖାଗ୍ଲା( ଏକ 
ପ୍ରକାର ବେକର ହାର ), କେରେଙ୍ଗ( ଗଛର ପଙ୍ଗରୁ ତିଆରି ବସ୍ତ ) ମାଗିଲା । କହିଲା, ˆ ନ 
ଦେଲେ ତତେ ମୁଁ ଖାଇଦେବି” ? । ଧାଙ୍ଗଡ଼ୀ ପ୍ରାଣ ଭୟରେ ତାକୁ ସବୁ ଜିନିଷ ଖୋଲିକି 
ଦେଇଦେଲା । ସେତିକିରେ ଭାଲୁ ମନ ମାନିଲାନି । ସେ ତାକୁ ଶାଗ୍‌ ପେଜ୍‌ ବି ମାଗିଲା 
ଆଉ ନିଜେ ତା'ପରି ବେଶ ହେଇ ଡଙ୍ଗରକୁ ଚାଲିଲା ପେଜ୍‌ଶାଗ୍‌ ନେଇ । 

ଭାଲୁକୁ କେରେଙ୍ଗ, ମାଳି, ରିଙ୍ଗା, ଖାଗ୍ଲା ଇତ୍ୟାଦି ସବୁ ଦେଇଦେବା ପରେ ତା’ 
ଦେହରେ ଆଉ କିଛି ନ ଥାଏ ! ଏମିତି ଅବସ୍ଥାରେ କୁଆଡ଼େ ଯିବ ଭାବି ସେ ଯାଇ ଗୋଟେ 
ଶିମୁଳି ଗଛ ଉପରେ ବସିଲା । 

ତେଣେ ଭାଲୁ ମାଇଜୀ( ସ୍ତ୍ରୀ) ବେଶରେ ଡଙ୍ଗରକୁ ଯାଇ ଧାଙ୍ଗଡ଼ାକୁ ଶାଗ୍‌୍ପେଜ୍‌ ଦେଲା । 
ଧାଙ୍ଗଡ଼ା ମୋଟେ କିଛି ଠଉରେଇ ପାରିଲାନି । ତା'ପରେ ଭାଲୁ, “ମୁଁ ଘରେ ଅଛି ତମେ 
ଆସ” କହି ଘରେ ଯାଇ କେଶୁ( ଚାଦର )ଟେ ଘୋଡ଼ି ହୋଇ ଶୋଇଲା । 

ସନ୍ଧ୍ୟା ହେବାରୁ ଧାଇଡ଼ା ତେଣୁ ଡଙ୍ଗର କାମ ସାରି ଫେରିଲା ବେଳକୁ ଶିମୁଳି ଗଛ 
ଖେନ୍ଦାରେ ବସିଥୁବା ତା” ମାଇଜୀ ତାକୁ ଦେଖି ଭାଲୁ କେମିତି ତା'ଠାରୁ ସବୁ ଛଡ଼େଇ 
ନେଇ ତାକୁ ଶାଗ୍‌ ପେଜ୍‌ ଦେଇଥୂଲା ଓ ସେମିତି ଭାଲୁକୁ ଚିହ୍ମିପାରିଲାନି ବୋଲି ଗୀତ 
ଗାଇଲା । ଧାଟ୍ଗଡ଼ା କିନ୍ତୁ ତା' ଗୀତ ଶୁଣି ନ ପାରି ଘରକୁ ଗଲା ! ଘରେ ମାଇଜୀକି ତା'ର 

ନାଁ ଧରି ଡାକିଲା । ମାଇଜୀ ତ ଶିମୁଳି ଗଛ ଖେନ୍ଦାରେ ବସିଛି । ମାଇଭାଲୁ ତା” ମାଇଜୀ 
ବେଶରେ କେଶୁ ଘୋଡ଼ି ହୋଇ ଶୋଇଚି । ତା” ଡାକ ଶୁଣି ମାତ ଭାଇ ଭାଲୁ ଖାଲି ହୁଁ... 
ହୁଁ ହେଲା | ଧାଇଁଡ଼ା କିଛି ବୁଝି ନ ପାରି ତା' ପାଖକୁ ଯାଇ ପଚାରିଲା, ‘ˆ ତୋର କଣ 
ହେଇଚି ? ମାଇଭାଲୁ ତା” ମାଇଜୀର ସ୍ଵରକୁ ଅନୁକରଣ କରି କହିଲା, “ମତେ ବହୁତ 
ଜର ହୋଇଛି । ଖାଲି କାକ୍ଡ଼ା( କଙ୍କଡ଼ା) ଖାଇବାକୁ ମନ ହଉଚି ।”? ଧାଇଁଡ଼ା କହିଲା, 
** ରାତିଟାରେ ମୁଁ ତୋ ପାଇଁ କୋଉଠୁ କଙ୍କଡ଼ା ଆଣିବି ? ଭାଲୁ କହିଲା,  କାକ୍ଡ଼ା ନ 
ଖାଇଲେ ମୁଁ ମରିଯିବି । ଯେମିତି ହେଉ ମୋର ଏବେ କାକ୍ଡ଼ା ଦରକାର ।” ମରିଯିବା 
କଥା ଶୁଣି ଧାଇଡ଼ା କଥାଟାର ଗୁରୁତ୍ଵ ବୁଝି ଅନ୍ଧାରରେ ଝରଣା ଆଡ଼କୁ କାକ୍ଡ଼ା ଧରିବାକୁ 
ଗଲା ! 

ଝରଣାକୁ ଯିବା ବାଟରେ ତା” ମାଇଜୀ ବସିଥୂବା ଶିମୁଳି ଗଛଟା ପଡ଼ିଲା । ତା 
ଉପରେ ବସି ମାଇଜୀ କାନ୍ଦୁଥାଏ ¦ ସ୍ବାମୀକୁ ଗଛ ଆଡ଼କୁ ଆସୁଥୁ୍‌ବାର ଦେଖି ସେ ଆଗ 
ଯୋଉ ଗୀତଟା ଗାଇଥୂଲା, ସେଇ ଗୀତଟାକୁ ପୁଣି ଅରେ ଗାଇଲା | ଧାଇଁଂଡ଼ା କାଳେ ଦୁମା 
ଫୁମା( ଭୂତ ଫୁତ ) ଗାଉଥ୍ବ ଭାବି ଡରରେ ଝରଣା ପାଖକୁ ଦୌଡ଼ି ପଳେଇଲା । ସେଠିକି 
ଯାଇ ବଡ଼ କଷ୍ଟରେ ଦି” ଚାରିଟା କାକ୍ଡ଼ା ଧରି ଫେରିଲା ବେଳକୁ ଶିମୁଳି ଗଛ ଉପରେ 
ବସି ତା” ମାଇଜୀ ପୁଣି ସବୁକଥା ବର୍ଣ୍ଣନା କରି ପୂର୍ବ ଗୀତଟା ଗାଇଲା । ଧାଇଡ଼ା କିନ୍ତୁ 
ଗୀତ ପ୍ରତି ଧ୍ୟାନ ନ ଦେଇ ଘରକୁ ଯାଇ ଡାକିଲା, ˆ ଶୋଇ ପଡ଼ିଲୁ କିଲୋ ?”” ଭାଲୁ 
କହିଲା, “ହଁ ହଁ କାକ୍ଡ଼ା ଆଣିଚୁ ନା ନାହିଁ ??? ଧାଇ୍ଗଡ଼ା ହଁ କଲା ! ଭାଲୁ କହିଲା, ଦେ 
ଖାଇବି ।” ? ଧାଇଁ ଡ଼ା କଞ୍ଚା କଙ୍କଡ଼ା କେମିତି ଖାଇବୁ ଵୋଲି ପଚାରିବାରୁ ଭାଲୁ କହିଲା, 
““କୁରୁଆ ପାଟିକି କଞ୍ଚା କଙ୍କଡ଼ା ହିଁ ଭଲ ଲାଗିବ ।”? ତା'ପରେ ଭାଲୁ ସେ କଞ୍ଚା କାକୃଡ଼ା 
ସବୁ କାରୁ କାରୁ କରି ଖାଇ ପୁଣି ଶୋଇ ଗଲା ଆଉ ହୁଁ “ହୁଁ -ହୁଁ ହେଲା ! 

ତା'ପରଦିନ ସକାଳକୁ ବି ଭାଲୁ ଶୋଇବା ଜାଗାରୁ ନ-ଉଠି କନ୍ଦା ଖାଇବାକୁ ମନ ହଉଚି 
ଵୋଲି କହିବାରୁ ଧାଇଁଂଡ଼ା ବଣକୁ ଗଲା କନ୍ଦା ଆଣିବାକୁ । ଯିବା ବାଟରେ ଶିମୁଳି ଗଛଟା 
ପଡ଼ିଲା । ତା” ମାଇଜୀ ଭୋକରେ କାନ୍ଦି କାନ୍ଦି ଶିମୁଳି ଗଛ ଡାଳରେ ବସିଥାଏ ! ତା'କୁ 
ଦେଖିବାରୁ ପୁଣି ସେ ଗୀତଟା ଗାଇଲା । ଧାଇଁଡ଼ା କିନ୍ତୁ ଗୀତପ୍ରତି ଧ୍ୟାନ ନ ଦେଇ କନ୍ଦା 
ଖୋଳି ଘରକୁ ଆସିଲା । ଭାଲୁ ସେମିତି କେଶୁଟା ଘୋଡ଼ିହୋଇ ଶୋଇଥାଏ । ଘରେ 
ପହଞ୍ଚି ଧାଇଁଡ଼ା ପଚାରିଲା, “କ'ଣ ଜର ଟିକେ କମିଲା ନା ନାହିଁ ??? ଭାଲୁ କହିଲା, 
ହୁଁ...ହୁଁ...ହୁଁ ନା କମିନି । କନ୍ଦା ଆଣିଲ ?”? ଧାଇଡ଼ା ପଚାରିଲା କ”ଣ କଞ୍ଚା ଖାଇବୁ ନା 
କଣ ? ମୁଁ ଟିକେ କନ୍ଦାକୁ ସିଝେଇ ଦିଏ ।”? ଭାଲୁ କହିଲା, “ନାଇଁ ନାଇଁ ସିଝା ସିଝି 
କରନି । ଜରୁଆ ପାଟିକୁ କଞ୍ଚା କନ୍ଦା ହିଁ ଭଲ ଲାଗିବ”? କହି ଭାଲୁ କଞ୍ଚା କନ୍ଦା ସବୁକୁ 
କାରୁମ୍‌ କାରୁମ୍‌ କରି ଖାଇଦେଇ ପୁଣି ହୁ...ହଁ...ହୁଁ ହେଲା । 

ଏମିତି ଦି” ଚାରିଦିନ ଗଲା । ତଥାପି ଭାଲୁ ଯେତେବେଳେ ଆଉ ଉଠିଲାନି ମାଇଜୀ 

ଭାଲୁ ଧାଇଁଡ଼ି ୧୭ 


କାଳେ ଜରରେ ମରିଯିବ । ଭାବି ଧାଇଁଡ଼ା ମନରେ ଭାରି ଭୟ ହେଲା । ସେ ଭାଲୁକୁ 
ଶୁଣେଇଲା ପରି କହିଲା, “ତତେ କି ଜର ହେଲା ଯେ ଦିନରାତି ଖାଲି ହୁଁ...ହ. ହଉଚୁ । 
କଞ୍ଚା କାକ୍ଡ଼ା ଆଉ କଞ୍ଚା କନ୍ଦା ଖାଉଚୁ | ଏମିତି ତୁ କେତେଦିନ ବଞ୍ଚିବୁ ? ଯଦି ମରିଯିବୁ 
ତୋ ବାପା ମା” ମତେ ନିନ୍ଦା କରିବେ । ସେଥୁପାଇଁ ମୁଁ ଆଜି ଯାଉଚି ତୋ ବାପା ମା'ଙ୍କୁ 
ଏଠିକି ଡାକି ଆଣିବି ।”” ଭାଲୁ ଏକଥା ଶୁଣି ଛାନିଆଁ ହେଇ ବାପା ମାଂଙ୍କୁ ଡାକ ନାହିଁ 
ବୋଲି କହିଲା । ଧାଇଁଡ଼ା କିନୁ କିଛି ନ ଶୁଣି ତାକୁ କିଛି ନ କହି ସିଧା ମାଇଜୀର ବାପଘର 
ଗାଁକୁ ଚାଲିଲା । ଭାଲୁ କିନ୍ତୁ ଏକଥା ଜାଣି ପାରିଲାନି । ସେ ଭାବିଲା ଧୀଇଁଡ଼ା ବୋଧେ 
କନ୍ଦା କି କାକ୍ଵଡ଼ା ଆଣିବାକୁ ଯାଇଛି । ସେ ମନ ଖୁସିରେ ଶୋଇକି ହୁଁ...ହୁଁ ହେଲା । 

ଧାଇଁଡ଼ା ମାଇଜୀ ବାପଘରକୁ ଗଲା ବେଳେ ପୁଣି ସେଇ ଶିମୁଳି ଗଛ ପାଖ ଦେଇ 
ଗଲା । ଶିମୁଳି ଗଛ ଉପରୁ ତା” ମାଇଜୀ ପୁଣି ସେଇ ଗୀତଟା ଗାଇଲା । ସେ ଗୀତକୁ କାନ 
ନ ଦେଇ ଶଶୁର ଗାଁ ଆଡ଼କୁ ଚାଲିଲା । 

ସେଠି ପହଞ୍ଚିଲା ବେଳକୁ ଶଶୁର ଡଙ୍ଗରକୁ ଯାଇଥାଏ । ତା”ର କିନ୍ତୁ ଶଶୁର ଆସିବା 
ଯାଏ ଅପେକ୍ଷା କରିବାକୁ ତର ନ ଥୁଲା । ତେଣୁ ସେ ଝିଅର ଅବସ୍ଥା କଥା କହି ଶାଶୂକୁ 
ସାଙ୍ଗରେ ନେଇ ନିଜ ଗାଁକୁ ଫେରିଲା । ଖାଲି ଶାଳୀକି, ˆ ଶାତ୍ରା( ଶଶୁର ) ଆସିଲେ ଆମ 
ଘରକୁ ପଠେଇ ଦେବୁ” ବୋଲି କହିଦେଲା । ବାଟରେ ପୁଣି ଶିମୁଳି ଗଛ ଦେଇ ସେମାନେ 
ଗଲା ବେଳକୁ ଉପରେ ବସିଥୁବା ମାଇଜୀ ପୂର୍ବ ଗୀତଟାକୁ ଦୋହରାଇଲା । କିନ୍ତୁ ଏମାନଙ୍କ 
ମନ ତ ଅନ୍ୟ ଆଡ଼େ ଥାଏ । ତେଣ ସେମାନେ ଗୀତ ଫିତ କିଛି ନ ଶୁଣି ଚାଲିଲେ । ସିଧା 
ଘରେ ପହଞ୍ଚି ଭାଲୁ ଯୋଉଠି ଶୋଇଥାଏ ସେ ଜାଗାଟା ଶାଶୂକୁ ଦେଖେଇ ଦେଲା । ଆଉ 
ଭାଲୁକୁ ଶୁଣେଇଲା ପରି କହିଲା, ˆ “ତୋ ମାଆକୁ ଯାଇ ଡାକି ଆଣିଲି । ତୁ ଏଠି ରହିବୁ କି 
ତୋ ବାପ ଘରକୁ ଯିବୁ ସେକଥା ତୁ ଠିକ୍‌ କର ।”? ଏକଥା ଶୁଣି ଭାଲୁର ପିଳେହି ପାଣି । 
ସେ ଧରାପଡ଼ି ଯିବ ବୋଲି ମନେ ମନେ ପ୍ରମାଦ ଗଣିଲା । ବୁଢ଼ୀ ଯେତେବେଳେ ତା 
ପାଖକୁ ଆସିଲା, ସେତେବେଳେ ଭାଲୁ ହୁ-ହୁଁ ହୋଇ କେଶୁଟାକୁ ମୁଣ୍ଡରେ ଘୋଡ଼େଇ 
ଦେଲା। ବୁଢ଼ୀ ତା” ପାଖରେ ବସି “କେମିତି ଲାଗୁଚି ।” ପଚାରି ହାତ ଗୋଡ଼ ଆଉସି 
ଦେଲା । ଭାଲୁ କିଛି ନ କହି ଖାଲି ହୁଁ ହୁଁ ହେଲା । ତେଣେ ଶଶୁର ଘରକୁ ଫେରି ଯେତେ 
ବେଳେ ଶୁଣିଲା ବଡ଼ଝିଅକୁ ଜର ସେ ଆଉ ପେଜପାଣି ନ ଖାଇ ସିଧା ଚାଲିଲା ଜୋଇଁ 
ଘରକୁ । ବାପାକୁ ଦୂରରୁ ଆସୁଥିବାର ଦେଖି ଶିମୁଳି ଖେନ୍ଦାରେ ବସି ସବୁ ଘଟଣା ବର୍ଣ୍ଣନା 
କରି ଗୀତ ଗାଇଲା | ବାପା ଗୀତ ସିନା ଶୁଣିପାରିଲାନି ହେଲେ ହାଲିଆ ମାରିବାକୁ ଶିମୁଳି 
ଗଛମୂଳେ ଟିକେ ଯାଇ ବସିପଡ଼ିଲା । 

ବାପା ଦୂରରେ ଥୁଲା ବେଳେ ଝିଅ ସବୁକଥା ବର୍ଣ୍ଣନା କରି ଗୀତ ଗାଉଥୁଲା କିନ୍ତୁ 
ପାଖକୁ ଆସିବାରୁ ଚେଷ୍ଟା କରି ବି ଆଉ ମୋଟେ ଗୀତ ଗାଇ ପାରିଲା ନାହିଁ । କାରଣ ତିନି 
ଚାରିଦିନ ନ ଖାଇ ନ ପିଇ ତା” ଦେହରେ ଆଉ ଟିକେ ବୋଲି ବଳ ନ ଥାଏ ! ତେଣୁ କର୍ମକୁ 

୧୮ ଜଥାନି 


ଆଦରି ଶିମୁଳି ଖେନ୍ଦାରେ ବସି ଖାଲି କାନ୍ଦିଲା । ବାପା ଗଛ ତଳେ ବସିଥାଏ । ହଠାତ ଦି 
ବୁନ୍ଦା ଲୁହ ଯାଇ ବାପ ଦେହରେ ପଡ଼ିବାରୁ ସେ କି ପାଣି ପଡ଼ୁଚି ଭାବି ଉପରକୁ ଅନେଇଦେଲା 
ବେଳକୁ -ଦେଖିଲା ଶିମୁଳି ଗଛ ଖେନ୍ଦାରେ ତାଂ ଝିଅ ବସି କାନ୍ଦୁଚି । ଝିଅକୁ ସେଠି ସେମିତି 
ଅବସ୍ଥାରେ ଦେଖି ସେ ପ୍ରଥମେ କିଛି ବୁଝିପାରିଲାନି । ଝିଅକୁ ତଳକୁ ଓହ୍ଲେଇବାକୁ କହିଲା । 
ତା” ପାଖରୁ ସବୁକଥା ବୁଝିଲା ପରେ ତା'କୁ ଆଗ ନେଇ ନିଜ ଘରେ ଛାଡ଼ିଦେଇ ପରେ 
ଜୋଇଁ ଘରକୁ ଆସିଲା । 

ଶଶୁରକୁ ଦେଖି ଚୋଇଁ ଝିଅକୁ ଜର ହେଇଥୁ୍‌ବା କଥା କହିଲା, ' ମୁଁ ଏବେ ତା” ଜର 
ଛଡ଼େଇ ଦେବି । ତମେ ଆଗେ ଗୋଟେ ଶାବଳକୁ ଲାଲ୍‌ କରି ତତେଇ ଆଣି ମତେ 
ଦିଅ।”? ଶଶୁର କଥା ଶୁଣି ଜୋଇଁ ସାଙ୍ଗେ ସାଙ୍ଗେ ଶାବଳଟେ ଲାଲ୍‌ କରି ତତେଇ ତା' 
ହାତରେ ଦେଲା । ଏସବୁ କଥା ମାଲଭାଲୁ ଶୁଣୁଥାଏ । ହେଲେ ପଳେଇ ଯିବାକୁ ତା'ର 
ଆଉ ଉପାୟ ନ ଥାଏ । ତେଣୁ ସେ ଚୁପ୍ଚାପ୍‌ ଶୋଇ ପୂର୍ବପରି ଖାଲି ହୁଁ ହୁଁ ହେଉଥାଏ । 
ତା” ପାଖରେ ତା” ମା” ବସି କାନ୍ଦୁଥାଏ। ଏତିକି ବେଳେ ତା” ବାପା ଆସି କହିଲା, 
“ଝିଅଲୋ ଜର ହଉଚି ପରା, ଆଁ କଲୁ, ମୁଁ ିଷଧ ଦେବି । ସାଙ୍ଗେ ସାଙ୍ଗେ ଭଲ ହେଇଯିବ ।' 
ଭାଲୁ ଦେଖିଲା ଆଁ କଲେ ମରିବ ନ କଲେ ବି ମରିବ । ତେଣୁ ବାଧ୍ୟ ହେଇ ସେ ଆଁ କଲା । 
ସେ ଯେମିତି ପାଟିଟା ଖୋଲିଚି ବାପା ତା” ପାଟିରେ ଶାବଳଟା ପୂରେଇ ଦେଲା | ତାତିଲା 
ଶାବଳ ପାଟିରେ ପଶିଲା ପରେ ଭାଲୁ କି ଆଉ ବଞ୍ଚେ ! ସାଙ୍ଗେ ସାଙ୍ଗେ ଛଟପଟ ହୋଇ 
ମରିଗଲା । I 

ତା'ପରେ ଝିଅ ମଲା ବୋଲି ଛଳନାରେ ବାପା ଗୁଡ଼ାଏ କାନ୍ଦିଲା । ମା”ମଦ୍ଯ ଝିଅର 
ଗୁଣ ବାହୁନି ବାହୁନି କାନ୍ଦିଲା । ମାଇଜୀ ମରିଗଲା ବୋଲି ଜୋଇଁ ବି ବହୁତ କାନ୍ଦିଲା । 
ତା'ପରେ ସେଇ କେଶୁ ସାଙ୍ଗରେ ହିଁ ଭାଲୁକୁ ସେମାନେ ଦାହ କରିଦେଲେ । ତା' ଆଗରୁ 
ବାପା ଭାଲୁ ଦେହରୁ ତା” ଝିଅର ରିଙ୍ଗା, ମାଳି, ଆଉ ଖାଗ୍ଲା କାଢ଼ି ରଖିଦେଲା | 

କିଛିଦିନ ପରେ ବୁଡ଼ଘର ( ଶୁଦ୍ଧକ୍ରିୟା) କରି ବାପା ମା’ ଦିହେଁ ଆପଣା ଘରକୁ ବାହୁଡ଼ି 
ଗଲେ । ଘରେ ବୃଢ଼ୀ ଯାଇ ପଶିଲା ବେଳକୁ ବଡ଼ ଝିଅକୁ ଦେଖି ଡୁମା’, 'ତୁମା' ବୋଲି 
ପାଟି କରିବାରୁ ବୁଢ଼ା ତାକୁ ମୂଳରୁ ଚୂଳ ଯାଏ ସବୁ ଘଟଣା ଶୁଣେଇ ଦେଲା । ବୁଢ଼ା ତା 
ଜୋଇଁ ଉପରେ ଖୁବ୍‌ ରାଗିଥାଏ ମାତ୍ତ ଭାଲୁ ପାଇଁ ତା” ଝିଅକୁ ଏତେ ହଇରାଣ କଲା 
ବୋଲି । ତେଣୁ ସେ ଜୋଇଁ କି ସତ କଥାଟା କହିବାକୁ ଚାହୁଁ ନ ଥାଏ । 

ଏମିତି ଦିନ ଗଡ଼ି ଚାଲିଲା । ଜୋଇଁ ତା” ମାଇଜୀ ମଲା ପରେ ବଡ଼ ଦୁଃଖରେ ଥାଏ । 
ଆଉ କାହାକୁ ଆଣିବାକୁ ତା'ର ମନ ହଉ ନ ଥାଏ । ଯଦି ଶାଳୀକି ସେମାନେ ଦେବେ 
ଏଇଆ ଭାବି ଶଶୁର ଘରକୁ ଗଲା । ସେଠି ପହଞ୍ଚି ଦେଖିଲା ତା ନିଜ ମାଇଜୀ କୁଟ୍ଟନୀ 
ଶାଳର( ଢେ୍କିଶାଳ)ରେ ବସି ଧାନ କୁଟୁଥାଏ । ସ୍ବାମୀକୁ ଦେଖି ଭିତରକୁ ଦୌଡ଼ିଲା । ନିଜ 
ସ୍ତ୍ରୀକୁ ଦେଖି ସେ କାବାକାଠ ହୋଇ ଘର ଭିତରକୁ ଯାଇ, ˆ ଏବେ କିଏ ଭିତରକୁ ଧାଇଁ 

ଭାଲୁ ଧାଙ୍ଘଡ଼ି ୧୯ 


ପଳେଇଲା ବୋଲି ପଚାରିବାରୁ ସେମାନେ କହିଲେ ‘ତୋ ଶାଳୀ ହୋଇଥୁବ” । ୟେ 
କିନ୍ତୁ ତାଙ୍କ କଥାକୁ ବିଶ୍ଵାସ ନ କରି ଘର ଭିତରକୁ ଯାଇ ଦେଖିଲା ବେଳକୁ କବାଟ କଣରେ 
ତା ମାଇଜୀ ଠିଆ ହେଇ ତାକୁ ଦେଖି ମୁଚୁକି ମୁଚୁକି ହସୁଛି । ସେ ନିଜ ଆଖିକି ବିଶ୍ଵାସ 
କରିପାରୁ ନ ଥାଏ । ଶେଷରେ ବାଧ୍ଯ ହେଇ ପଚାରିଲା, “ତୁ ପରା ମରିଯାଇଥୁଲୁ ?”? 
ତା'ପରେ ଶଶୁର ଶାଶୂ ତାକୁ ସବୁ ଘଟଣା ବିଷୟରେ କହିଲେ । ସବୁ ଶୁଣିଲା ପରେ ସେ 
ବରଝି ପାରିଲା ଯେ ସବୁ କାଣ୍ଡ ମାଶ ଭାଲୁ ହିଁ ଭିଆଇଥୁଲା | ତା'ପରେ ସେମାନେ ନିଜ 
ଘରକୁ ଫେରି ଆସି ସୁଖରେ ରହିଲେ । 

ସଂଗ୍ରାହକ-ଶ୍ରୀ ଅଶୋକ କୁମାର ମିଶ୍ର 

ଶ୍ରୀ ଗୀରିଶ ଚନ୍ଦ୍ର ଦାଶ( କୋରାପୁଟ ) 

ଚା: 


ବଦ୍ଵଲି ଫ୍ଲ 


ଗୋଟିଏ ଗାଁରେ ସାତଭାଇ ଥାଆନ୍ତି । ସେମାନଙ୍କ ଭିତରୁ ଛଅଭାଇ ବାହା ହେଇ ସାରିଥାନ୍ତି | 
ସାନଭାଇଟା ଖାଲି ବାହା ହେଇ ନ ଥାଏ । ଦିନେ ସାନଭାଇ ଦେଖିଲା ତା'ଭାଉଜ ମାନେ 
ଡଙ୍ଗରରୁ ( ପାହାଡ଼ରୁ ) କାନରେ ସୁନ୍ଦର ଲାଲ୍‌ ଫ୍ଲ ଦି'ଟା ଲେଖାଏଁ ଖୋସି କରି ଆସିଛନ୍ତି 
ଫୁଲଗୁଡ଼ାକ ଦେଖି ସାନ ଭାଇକି ବହୁତ ଭଲ ଲାଗିଲା । ସେ ଯାଇ ବଡ଼ ଭାଉଜକୁ ଫର ଲଟିଏ 
ମାଗିବାରୁ ସେ ନ ଦେଇ ଆଉ ଜଣକୁ ଦେଖେଇଲା । ଏମିତି ସେ ଜଣ ଜଣ କରି ସମସ୍ତଙ୍କୁ 
ଫର ଲେଟେ ମାଗିଲା ସିନା, କେହି ତା'କୁ ଦେଲେନି । ତେଣୁ ସେ ରାଗରେ ନିଜେ ଦ୍ରଲ 
ଆଣିବାକୁ ଗଲା | 

ବଣରେ ସେ ଆଗକୁ ଆଗକୁ ଚାଲିଥାଏ । ହେଲେ ସେ ଫ୍ୁଲଟାର ନାଁ ତ ଜାଣି ନ 
ଥାଏ । ପୁଣି ଫୁଲଟା କୋଉ ଡଙ୍ଗରରେ ପ୍ରଟିଚି, ସେ କଥା ବି ତା'କୁ ଜଣା ନ ଥାଏ । 
ତଥାପି, ରାଗରେ ସେ ଆଗକୁ ଆଗକୁ ଚାଲିଥାଏ । ଏମିତି କିଛି ବାଟ ଯିବା ପରେ ସେ 
ଗୋଟେ ବଣ କୁକୁଡ଼ାକୁ ଭେଟି ପଚାରିଲା, “ଏ ମାମା ! (ମାମୁଁ) ସେ ଯୋଉ ଲାଲ୍‌ ଲାଲ୍‌ 
ଫୁଲ ଫ୍ରଟେନି ସେ ଗଛଟା ଏଠୁ କେତେ ଦୂର ହେବ ?”” କୁକୁଡ଼ା କହିଲା, ˆ ବାନ୍‌ଜା 
(ଭଣଜା)ରେ, ଡୁ କୋଉ ଫୁଲ ଗଛ କଥା ପଚାରୁଚୁ ମୁଁ ବୁଝିପାରୁନି । ତା'ପରେ ବଡ଼ 
କଷ୍ଟରେ ସାନଭାଇ ସେ ଫୁଲର ବର୍ଣ୍ଣନା କଲା। କୁକୁଡ଼ା କହିଲା, “ଓ ! ତୁ ତାହେଲେ 
ବଦ୍ଵଲି ଫ୍ରଲ ଗଛ ବିଷୟରେ ପଚାରୁଚୁ ? ସେ ଗଛ କଂଣ ଏଠି ଅଛି ? ତୋତେ ଆହୁରି 
ଅନେକ ବାଟ ଚାଲିବାକୁ ହେବ ।”? ସାନଭାଇଟି ପଚାରିଲା, ˆ ଆଛା, ମୁଁ ଯୋଉ ବାଟରେ 
ଏବେ ଚାଲିଚି ସେ ବାଟଟା ଠିକ୍‌ ତ ? କୁକୁଡ଼ା କହିଲା, ˆ ହଁ, ତୁ ଠିକ୍‌ ବାଟରେ ଚାଲିଛୁ । 
ଯୀ-ଯା- ଆଗକୁ ଯା।” ? ସାନଭାଇ ଏଥର ପୁଣି ଚାଲିଲା- ଆଗକୁ... ଆଗକୁ... ଆଗକୁ ! 

ଏମିତି ଆହୁରି ଗୁଡ଼ାଏ ବାଟ ଯିବା ପରେ ସେ ଗୋଟେ ବଡ଼ ବାଘକୁ ଦେଖିଲା ! ତାକୁ 
ବଦ୍ଵଲି ଗଛ ଆଉ କେଡେ ଦୂର ବୋଲି ପଚରିବାରୁ ସେ ବି ଆହୁରି ଅନେକ ଦୂର ଅଛି 
ବୋଲି କହିଲା । ଚାଲୁ ଚାଲୁ ପୁଣି ବାଟରେ ଗୋଟେ ବଳଦକୁ ଦେଖି ବଦ୍ଵଲି ଗଛ କଥା 
ପଚାରିବାରୁ ସିଏ ବି ଆହୁରି ଗୁଡ଼ାଏ ବାଟ ଅଛି ବୋଲି କହିଲା । ତା'ପରେ ସିଏ ପୁଣି 
ଚାଲିବାକୁ ଆରମ୍ଭ କଲା ! 

ଏମିତି ଚାଲି ଚାଲି ଡଙ୍ଗର ପରେ ଡଙ୍ଗର ଡେଇଁ ସେ ଗୁଡ଼ାଏ ବାଟ ଯିବା ପରେ ତାକୁ 
ଦୂରରୁ ବଦ୍ଵଲି ଗଛଟିଏ ଦିଶିଲା । ଗଛଟା ପୂରା ଲାଲ୍‌ ଲାଲ୍‌ ଫୁଲରେ ଲଦି ହେଇଥାଏ । 
ସେ ଏତଡେଗୁଡ଼ାଏ ଫୁଲକୁ ଏକା ସାଙ୍ଗରେ ଦେଖି ମନେ ମନେ ଖୁବ୍‌ ଖୁସି ହେଇ ଭାବିଲା । 

ବଦଲି ଫ୍ଲ ୨୧ 


“ ଏବେ ମୁଁ ଯେତେ ଫୁଲ ଚାହିଁବି, ନେଇ ପାରିବି । ହେଲେ ଭାଉଜମାନଙ୍କୁ ଗୋଟେ ଫୁଲ 
ମାଗିଲି ଯେ, କେହି ମତେ ଗୋଟେ ଫୁଲ ବି ଦେଲେନି ।”? 

ସେ ଗଛ ପାଖକୁ ଗଲା | ଗଛଠୁ ଅଳ୍ପ ଦୂରରେ ଠିଆ ହେଇ ଦେଖିଲା ତା' ତଳେ 
ସୁନ୍ଦର ଧାଇଁଡ଼ୀ( ଯୁବତୀ )ଟିଏ ବସି ଧାନ କୁଟୁଛି । ଏତେ ସୁନ୍ଦର ଧାଇ୍ଂଡ଼ୀ ସେ ପୂର୍ବରୁ 
କେବେ ଦେଖି ନ ଥୁଲା । ତାକୁ ମନ ପୂରେଇ ଦେଖିଲା । ତାକୁ କିପରି ରସେଇବ, ତା” 
ପାଇଁ ଉପାୟ ପାଞ୍ଚିଲା | ଧାଙ୍ଗଡ଼ୀର ଅଜାଣତରେ ସିଏ ଚୁପ୍‌ କରି ଗଛ ଉପରକୁ ଚଢ଼ିଯାଇ 
ଗୋଟିଏ ଖେନ୍ଦା( ତାଳ )ରେ ବସିଲା ! ସେ ଗଛରେ ଚଢ଼ିଛି ବୋଲି ଧାଇଁଡ଼ୀ ଜାଣି ନ 
ଥାଏ । ତେଣୁ ସେ ବସି ଧାନ କୁଟୁଥାଏ ! ସାନଭାଇଟି ଗଛରୁ ଗୋଟେ ଗୋଟେ ଫ୍ଲ 
ତୋଳି ତା' ଉପରକୁ ପକେଇଲା । ପ୍ରଥମେ ଦି ତିନିଟା ଫୁଲ ପଡ଼ିବା ଯାଏଁ ଧାଙ୍ଗଡ଼ୀ ପବନରେ 
ତ୍ୁଲ ଝଡ଼ୁଚି ବୋଲି ଭାବୁଥାଏ "| ହେଲେ ଫୁଲ ପଡ଼ିବା ବନ୍ଦ ନ ହେବାରୁ ଧାଟ୍ଗଡ଼ୀ ଉପରକୁ 
ଚାହିଁ ଦେଲା ବେଳକୁ ଦେଖିଲା ବଦ୍ଵଲି ଗଛର ଗୋଟେ ଖେନ୍ଦାରେ ଧାଇଁ ଡ଼ାଟିଏ ବସିଚି । 
କିଛି ସମୟ ଧରି ଦୁହେଁ ଦୁହିଁଙ୍କୁ ଏକ ଲୟରେ ଚାହିଁବାରେ ଲାଗିଲେ । ତା'ପରେ ଧାଇଁଡ଼ୀ 
ତା'କୁ ତଳକୁ ଓହ୍ଲେଇବାକୁ କହିଲା । ଓହ୍ଲେଇବା ପରେ ତାକୁ ପଚାରିଲା, ˆ ତମେ କିଏ ? 
ଏ ଗଛ ଉପରକୁ କେମିତି ଚଢ଼ିଲ ??? ସେ କିଏ ଆଉ କାହିଁକି ଗଛରେ ଚଢ଼ିଚି ଯୁବକଟି 
ସେ କଥା ଆମୂଳଚୂଳ ଧାଙ୍ଗଡ଼ୀକି କହିଲା । ସବୁଶୁଣି ସାରି ଧାଇଁଂଡ଼ୀ କହିଲା, “ତମେ 
ଏଡେ ଡଙ୍ଗର ପାରି ହେଇ ଫୁଲ ନେବାକୁ ଆସିଚ ସିନା, ହେଲେ ତମେ କ”ଣ ଏଠୁ ଫୁଲ 
ନେଇ ଯାଇପାରିବ ?”” ଯୁବକଟି ପଚାରିଲା, ପାରିବିନି କାହିଁକି ? ଧାଇଁଡ଼ି ଉତ୍ତର 
ଦେଲା, “ତମେ ବୋଧେ ଜାଣିନ । ମୁଁ ହଉଚି ଗୋଟେ ବଡ଼ ବାଗ୍‌ (ବାଘ )ର ପୋଷିଆଁ 
ଝିଅ। ମୋ ବାପା ଏବେ ବଣକୁ ଯାଇଚି । ଆଉ ଟିକେ ପରେ ଶିକାର ନେଇ ଫେରି 
ଆସିବ । ସେତେବେଳେ ଯଦି ତମକୁ ଏଠି ଦେଖିବ, ସେ କଣ ତମକୁ ନ ଖାଇ ଛାଡ଼ିବ ?” 
ଯୁବକଟି ପଚାରିଲା, “ତା? ହେଲେ ମୁଁ କ'ଣ କରିବି ? ସେ ଉପାୟ ତମେ ବାହାର 
କର ।” ? ଧାଇଁଡ଼ୀ ତ ପ୍ରଥମ ଦେଖାରୁ ତାକୁ ରସି ଯାଇଥଲା, ତେଣୁ କହିଲା, “ତମେ 
ବ୍ୟସ୍ତ ହୁଅନି । ମୁଁ ତମକୁ ମନ୍ତ୍ରବଳରେ ଗୋଟେ ପାନିଆଁ କରିଦଉଚି ।” ତା'ପରେ ଧାଇଁଡ଼ୀ 
ମନ୍ତ୍ର ବଳରେ ତାକୁ କାଠ ପାନିଆଁଟେ କରିଦେଇ ଗୋଟେ ଜାଗାରେ ଲୁଚେଇ ଦେଇ ପୁଣି 
ଧାନ କୁଟିଲା । 

କେତେ ସମୟ ପରେ ଧାଇଂଡ଼ୀର ବାପା ବଡ଼ ବାଗ୍‌ ବାରିଆ( ବାର୍‌ହା )ଟେ ନେଇ 
ଆସିଲା । ବାରିଆଟାକୁ ଗଛ ମୂଳେ ଆଇ ଦେଇ ଏଣେ ତେଶେ ବୁଲି କିଛି ଶୁଙ୍ଘିବାକୁ 
ଚେଷ୍ଟା କଲା । ତା'ପରେ ଧାଇ୍‌ଡ଼ୀକି ପଚାରିଲା, “ଆଲୋ ଟକି ! ଏଠି କ'ଣ ମଣିଷ 
ମଣିଷ ଗନ୍ଧ ହଉଚି । “ ଧାଇଡ଼ୀ କହିଲା, “ଏ ବଣଟା ଭତରକୁ ଆଉ ମଣିଷ କୁଆଡୁ 
ଆସିବ ବାପା ? ମୁଁହିଁ ବୋଧେ ତତେ ମଣିଷ ମଣିଷ ଗନ୍ଧଉଚି । ଖାଇବୁ ଯଦି ମତେ ଖା । 
ବଡ଼ ବାଗ୍‌ କହିଲା, ˆ କେଡ଼େ ବଡ଼ କଥାଟେ କହିଲୁ ଲୋ ଟକି । ଏତେ ଆଦରରେ ତତେ 

୨୨ କଥାନି 


ପାଳିଚି । ମୁଁ ପୁଣି ତତେ ଖାଇବି ? ତୁ ଏମିତି ରାଗ୍ନି । ମତେ ଟିକେ ସେମିତି ଲାଗିଲା ତ, 
ତେଣୁ ପଚାରିଦେଲି ।” ଧାଇଁଢ଼ୀ କହିଲା ଏଠିକି ମଣିଷ ଆସିଥୂଲେ ମୁଁ ତତେ କହି ନ 
ଆନ୍ତି ? ବାଗ୍‌ ତା'ପରେ ଆଉ କିଛି ନ କହି ବାରିଆଟାକୁ ବସି ଖାଇଲା । ଆଉ ତା'ପରେ 
ପାର୍‌ ( ଗୁମା) ଭିତରେ ଯାଇ ନିଘୋଡ଼ ନିଦରେ ଶୋଇପଡ଼ିଲା । 

ତା'ପରଦିନ ସକାଳୁ ଯେତେବେଳେ ବଡ଼ବାଗ୍‌ ଶିକାର କରିବାକୁ ଗଲା, ଧାଇଁଡ଼ୀ 
ମନ୍ତ୍ରବଳରେ ପାନିଅଁଟାକୁ ପୁଣି ମଣିଷ କରିଦେଲା । ତା'ପରେ ଦୁଇ ଧାଙଟ୍ଗଡ଼ା ଧୀାଙ୍ଗଡ଼ୀ 
ବସି ବହୁତ କଥା ହେଲେ । ଧାଙ୍ଗଡ଼ୀ ଧାଇଁଡ଼ାକୁ ଶାଗ୍‌ ପେଜ୍‌ର( ମାଣ୍ଡିଆ ଜାଉ ଓ ତରକାରି ) 
ଖାଇବାକୁ ଦେଲା । ଖାଇସାରି ଧାଇ୍ଗଡ଼ା ତା? ସାଙ୍ଗରେ ଉଦ୍ଵଲିଆ ପଳେଇବାକୁ ଧାଙ୍ଗଡ଼ୀକୁ 
ସୂତ୍ରେଇଲା । ଧାଇଁଡ଼ୀ “ବାପା ଜାଣିଲେ ଦିହିଙ୍କି ଖାଇଯିବ”? କହି ପ୍ରଥମେ ନାଇଁ ନାଇଁ 
କହୁଥୁଲା, କିନ୍ତ ଧାଙ୍ଗଡ଼ା ତା'କୁ ବହୁତ ସାହସ ଦେଲା ପରେ ସେ ହଁ? କଲା । ବାପା 
ଶିକାରରୁ ଫେରିବା ସମୟ ହେବାରୁ ଧାଇଁଡ଼ୀ ତାକୁ ପୁଣି ମନ୍ତ୍ର ବଳରେ ପାନିଆଁ କରିଦେଇ 
ଲୁଚେଇ ଦେଲା। 

ବାପା ଶିକାର ନେଇ କିଛି ସମୟ ପରେ ଆସିଲା । ଆସି ଦେଖିଲା ଝିଅ ବଦ୍ବଲୀ ଗଛ 
ମୂଳେ ବସି ସକ୍‌ ସକ୍‌ ହଉଚି । ତା' ପାଖକୁ ଯାଇ ବାଗ୍‌ ପଚାରିଲା, “ କ”ଣ ହେଲା ଟକି ? 
ଏଠି ବସି କାନ୍ଦୁଚୁ କାହିଁକି ୨ ଝିଅ କହିଲା, “ବାପା ! ମୁଁ ତୋ ଝିଅ । ମତେ ପିଲାବେଳୁ 
ପାଳିଚୁ । ସବୁ ବେଳେ କହୁଛୁ ଆମର ଗୁଡ଼ାଏ ଟଙ୍କା, ସୁନା ବାନା ସୁନାରୂପା) ଅଛି । 
ହେଲେ ଏ ଯାଏଁ ମତେ ଥରେ ବି ତ ସେ ସବୁ ଦେଖେଇନୁ ।”? ବାଗ୍‌ କହିଲା, ' ଓ-ଏଇ 
କଥା ପାଇଁ ତୁ ତାଂ ହେଲେ କାନ୍ଦୁଚୁ ? ଏଥୁରେ କାନ୍ଦିବାର କ'ଣ ଅଛି ? ତୁ ମତେ ଦେଖେଇବାକୁ 
କହିଥୂଲେ ମୁଁ ତତେ ସବୁ ଦେଖେଇ ଦେଇଥାନ୍ତି । ଆଲୋ, ସେ ସବୁ ତ ତୋ'ର | ମୁଁ ତ 
ବାଗ୍ଟାଏ, ମୁଁ କଂଣ ସେ ସୁନା ବାନା ପିଛି ବୁଲିବି ବୋଲି ଭାବୁଚୁ ନା କ'ଣ ? ଆଉ 
କାନ୍ଦେନା । ଚାଲ୍‌ ମୁଁ ଏବେ ତତେ ସବୁ ଦେଖେଇଦେବି ।”' ତା'ପରେ ବଡ଼ବାଗ୍‌ ଧାର୍‌ଡ଼ୀକୁ 
ନେଇ ସେସବୁ ଦେଖାଇଦେଲା । ଏତେ ଗୁଡ଼ାଏ ଟଙ୍କା ସୁନାବାନା ଦେଖି ଧାଇଁଢଡ଼ୀର ଆଖି 
ଖୋସି ହୋଇଗଲା । ତା'ପରେ ବଡ଼ବାଗ୍‌ ଆଣିଥୁବା ଶିକାରଟାକୁ ଖାଇ ପାର୍‌ ଭିତରକୁ 
ଯାଇ ଘୁଙ୍ଗୁଡ଼ିମାରି ଶୋଇପଡ଼ିଲା । 

ପରଦିନ ସକାଳୁ ବଡ଼ବାଗ୍‌ ବଣକୁ ଯିବା ପରେ ଧାଇଡ଼ି ମନ୍ତ୍ର ବଳରେ ପାନିଆଁକୁ 
ଧାଇଁଡ଼ା କରିଦେଲା । ତା'ପରେ ଦିହେଁ ବାଗ୍ର ସବୁ ଟଙ୍କା ସୁନା ବାନା ନେଇ ପଳେଇଲେ । 

ସନ୍ଧ୍ୟାବେଳେ ବାଗ୍‌ ଘରକୁ ଫେରି ଦେଖିଲା ତା”ଟକି ନାଇଁ କି ସୁନା ବାନା କିଛି ନାହିଁ । 
ତା'ପରେ ବାଗ୍‌ ଟକିକୁ ଖୋଜିବାକୁ ବଣ ଭିତରକୁ ଗଲା । ଚାରିଆଡ଼େ ବୁଲିବୁଲି ତାକୁ 
ଖୋଜିଲା ହେଲେ ପାଇଲାନି । 

ତେଣେ ସେ ଦିହେଁ ରାତିରେ ଯାଇ ନିଜ ଗାଁରେ ପହଞ୍ଚିଲେ । ଗୀଁରେ ସମସ୍ତେ 
ଶୋଇପଡ଼ିଆନ୍ତି, ତେଣୁ ସାନଭାଇ ଯାଇ ପ୍ରଥମେ ବଡ଼ ଭାଇର କବାଟ ବାଡ଼େଇ ଡାକିଲା । 

ବଦୁଲି ଫ୍ଲ ୨୩ 


ସେମାନେ କବାଟ ଖୋଲିଲେନି ! ତା'ପରେ ତା'ତଳଭାଇ, ତା'ପରେ ତା'ତଳ ଭାଇ... 
ଏମିତି ଜଣ ଜଣ କରି ସମସ୍ତଙ୍କ କୁଡ଼ିଆକୁ ଯାଇ କବାଟ ପିଟି ଡାକିଲେ । ହେଲେ କେହି ବି 
କବାଟ ଖୋଲିଲେନି । ଶେଷରେ ସାନଭାଇ ଯାଇ ତା” ମାଂ ଶୋଇଥୁବା କୁଡ଼ିଆର କବାଟ 
ବାଡ଼େଇ କହିଲା, ମା”, ମୁଁ ତୋ ସାନପୁଅ ଆସିଚି । ମୁଁ ବଦୁଲୀଫୁଲ ଆଣିବାକୁ ସେଦିନ 
ଯାଇଥୁଲି । ଆଜି ବଦଲୀଫ୍ୁଲ୍‌ ତ ଆଣିଚି, ତା” ସାଙ୍ଗରେ ଆଉ ଯାହା ଆଣିଚି, ସେଟା ତୁ 
କବାଟ ଖୋଲି ନିଜେ ଦେଖିଲେ ଯାଇ ବିଶ୍ଵାସ କରିବୁ ¦”” ସାନ ପୁଅ ଆସିଚି ବୋଲି ଶୁଣି 
କବାଟ ଖୋଲି ଦେଖିଲା ବେଳକୁ ପୁଅ ତ ଆସିଚି । ସାଙ୍ଗରେ ସୁନ୍ଦର ଧାଙ୍ଗଡ଼ୀଟିଏ ବି 
ଆଣିଚି, ଆଉ ଗୁଡ଼ାଏ ଟଙ୍କା ସୁନାବାନା ବି ଆଣିଚି । ଏ ସବୁ ଦେଖି ମା'ଖୁବ୍‌ ଖୁସି ହେଲା । 
ଦିହିଙ୍କି ତା କୁଡ଼ିଆକୁ ଡାକି ନେଇ ଶୋଇବାକୁ କହିଲା । 
ରାତି ପାହିଁବାରୁ ଭାଇମାନେ ଉଠି ଯେତେବେଳେ ସାନଭାଇର ମାଇଜୀ(ସ୍ତୀ)କୁ 
ଦେଖିଲେ ସେମାନେ ପୂରା କାବା ହୋଇଗଲୋ । ଭାଉଜଜମାନେ ବି ଦିଅରକୁ ପ୍ରଶଂସା ନ 
କରି ରହି ପାରିଲେନି । 
ଏଣେ ବାଘ ଦିନ ପରେ ଦିନ ବଣଟା ଭିତରେ ଖାଲି ଝିଅକୁ ଝୁରି ଝୁରି କିଛି ନ ଖାଇ 
ନ ପିଇ ଖୋଜି ବୁଲୁଥାଏ । ଏମିତି ଖୋଜି ଖୋଜି ଦିନେ ବାଗ୍ଟା ବଣରେ ମରିଗଲା । । 
ତେଣେ ଏ ଦିହେଁ ଟଙ୍କା ସୁନାବାନା ପାଇ ପୂରା ସାହୁକାର ପରି ଚଳିଲେ ଓ ସୁଖରେ 
ରହିଲେ । 
ସଂଗ୍ରାହକ-ଶ୍ରୀ ଅଶୋକ କୁମାର ମିଶ୍ର 
ଶ୍ରୀ ଗିରୀଶ ଚନ୍ଦ୍ର ଦାଶ 
(କୋରାପୁଟ ) 

୨୪ 


ଚଣା; 


ଭୋକ ଭୂତ 


ଗୋଟିଏ ଗୀଁରେ ଗୋଟେ ବଡ଼ ସାଉକାର ଥାଏ । ତା'ର ଗୁଡ଼ାଏ ଡଙ୍ଗର 
ବେଡଢ଼ା( ଚାଷପୋଯୋଗୀ ପାହାଡ଼ ବିଲ ) ଥାଏ | ତା'ର ମଧ୍ଯ ଗୁଡ଼ାଏ ହଳ, ବଳଦ, ଦାସଦାସୀ 
ଥାଆନ୍ତି । ତା'ର ଗୋଟିଏ ବୋଲି ପୁଅ | ପୁଅଟାକୁ ସେ ଗେଲ ବସରରେ ବଢ଼ଉଥାଏ । 
ତେଣୁ ଦୁଃଖ କଷ୍ଟ କ'ଣ ସେ ବିଷୟରେ ପିଲାର ମୋଟେ ଧାରଣା ନ ଥାଏ । ପିଲାଟା ନିତି 
ଗୋଟେ ତୋଟାକୁ ଯାଏ । ସେଠି ସେ ତାଂ ସାଙ୍ଗମାନଙ୍କ ସାଙ୍ଗରେ ଖେଳେ । ହେଲେ 
ସେଠି ସେ ନିତି ତା ସାଙ୍ଗମାନଙ୍କ ପାଖରୁ ଗୋଟେ କଥା ବାରମ୍ବାର ଶୁଣେ । ସେ କଥାଟା 
ହେଉଚି ଭୋକ କଥା । କୋଉ ସାଙ୍ଗ କହେ ମତେ ଭାରି ଭୋକ ହେଉଚି, ଆଉ କିଏ କହେ 
ସେ ଖାଇନି ବୋଲି ତାକୁ ବି ଭୋକ ହେଉଚି । ଏ ସବୁ କଥା ଶୁଣିବା ପରେ ସେ ତା’ 
ସାଙ୍ଗମାନଙ୍କୁ ଏ ଭୋକର ମାନେଟା କ”ଣ ବୋଲି ପଚାରେ" କେହି ତାକୁ ମାନେଟା 
କହିପାରନ୍ତିନି। ସେ ସବୁବେଳେ ମନେ ମନେ ଭାବେ, “ଏଇ ଭୋକଟା କ”'ଣ ? 
ହେଲେ କିଛି ଉତ୍ତର ସେ ଖୋଜିପାଏନି । 

ଦିନେ ଭୋକ ବିଷୟରେ ବହୁତ ଭାବିବା ପରେ ସେ ଯାଇ ତା” ମା'କୁ ପଚାରିଲା, 
ମା, ଏଇ ଯୋଉ ଭୋକ ଭୋକ ବୋଲି ମୋ ସାଙ୍ଗମାନେ ମତେ ସବୁବେଳେ କହୁଚନ୍ତି, 
ସେ ଭୋକଟା କଂଣ ?”? ପୁଅର ଏ ପ୍ରଶ୍ନର ଉତ୍ତର କ'ଣ ଦବ ମାଂ ଠିକ୍‌ କରିପାରିଲାନି । 
ତେଣୁ କହିଲା, ' ପୁଅରେ ଭୋକ ମାନେ ଆଉ କ'ଣ ? ଭୋକ ମାନେ ଭୋକ ।”? ମା'ର 
ଏ ଉତ୍ତରଟା ପିଲାକୁ ଠିକ୍‌ ନ ଲାଗିବାରୁ ସେ ମା'କୁ କହିଲା “ମା” ତୁ ଯାହା କହିଲୁ 
ସେଥୁରୁ ମୁଁ ଭୋକର ମାନେଟା ମୋଟେ ବୁଝିପାରିଲିନି । ତେଣୁ ମୁଁ ଯାଉଚି ଭୋକଟାକୁ 
ଖୋଜି ଆସିବି । ଯୋଉଠି ତାଂକୁ ପାଇବି ସାଙ୍ଗରେ ନେଇ ଆସିବି ।”? ମା” ଭାବିଲା 
ଯାଉ, ଖଣ୍ଡେ ଦୂର ଯିବା ପରେ ଯାହା ଖାଇଚି ଜୀର୍ଣ୍ଣ ହୋଇଯିବା ପରେ ବଳେ ଭୋକ 
ଲାଗିବ । ସେତେବେଳେ ଘରକୁ ନ ଫେରି କୁଆଡ଼େ ଯିବ । ତା'ପରେ ସେ ପୁଅକୁ କହିଲା, 
ହଉ ଯା ।”? 

ପିଲା ତା'ପରେ ଭୋକକୁ ଖୋଜିବାକୁ ଚାଲି ଚାଲି ବାହାରିଲା ! ଏମିତି ଚାଲୁ ଚାଲୁ 
ସେ ଚାରିଟା ଡଙ୍ଗର ବି ପାରି କରିଗଲା ¦ ସେ ସକାଳୁ ବାହାରିଥିଲା ଯେ ଆସି ସନ୍ଧ୍ୟା 
ହେଲା । ତା” ପରେ ତାକୁ ଲାଗିଲା ଯେମିତି ତା” ପାଦ ଆଉ ମୋଟେ ଆଗକୁ ଯିବନି । 
ପେଟଟା ଖୁବ୍‌ ଜୋର୍‌ରେ କାଟିଲା । ସେ କିଛି ଖାଇବାକୁ ଚାହିଁଲା । କିନ୍ତୁ ବଣଟା ଭିତରେ 
କଣ ମିଳିବ ଯେ ସେ ଖାଇବ ? କ'ଣ କରିବ କିଛି ଠିକ୍‌ କରି ନ ପାରି ପାଖରେ କୋଉଠି 

ଭୋକ ଭୂତ ୨୫ 


ଗାଁ ଫା ଥ୍ବ ଭାବି ବଡ଼ କଷ୍ଟରେ ସେ ତାଂ ଅବଶ ଗୋଡ଼ ଦିଂଟାକୁ ଆଗକୁ ଘୋଷାରି 
ଚାଲିଲା ! ଏମିତି ଯାଉ ଯାଉ ହଠାତ ସେ ଦେଖିଲା ଦୂରରୁ ଗୋଟେ ଜାଗାରୁ ଧୂଆଁ ଉଠୁଚି । 
ଧୃଆଁକୁ ଦେଖି ନିଶ୍ଚୟ ଗୋଟେ ଗାଁ ଥ୍‌ବ ଭାବି ସେ ସେଆଡ଼କୁ ଆଗେଇଲା । 

କିଛି ସମୟ ପରେ ସେ ଗୋଟେ ଗାରେ ପହଁଞ୍ଚି ଜଣେ ଲୋକର ଘର ପିଣ୍ଡାରେ 
ଶୋଇଗଲା | ଘରବାଲା ଆସି ପିଲାକୁ ଦେଖି, କିଏ, କୋଉଠୁ ଆସିଚି, କଂଣ ଦରକାର 
ବୋଲି ପଚାରିଲା । ପିଲା ତା'ର ଆଉ ସବୁ ପ୍ରଶ୍ନର ଉତ୍ତର ନ ଦେଇ କହିଲା ˆ ମୋ ଗୋଡ଼ 
ଦି'ଟା ଖୁବ୍ଧ ଜୋର୍‌ରେ କାଟୁଚି । ପେଟଟା ବି କାଟୁଚି । ମତେ କିଛି ଖାଇବାକୁ ଦିଅ ।” 
ଲୋକଟା କହିଲା, “ତତେ ଖାଇବାକୁ ଦେବି କିନ୍ତୁ ତୁ ବଦଳରେ କ”ଣ ଦବୁ ? ତୋ 
ପାଖରେ କିଛି ପଇସା ପତ୍ର ଅଛି ?”” ପିଲା ଦେଖିଲା ତା'ପାଖରେ ପଇସା ପତ୍ର କିଛି 
ନାହିଁ । ଏଣେ କିଛି ନ ଖାଇଲେ ନ ଚଳେ । ତେଣୁ ସେ କହିଲା, “ମୋ ପାଖରେ ତ କିଛି 
ନାହିଁ। ତଥାପି ତମେ ଯଦି ମତେ କିଛି ଖାଇବାକୁ ଦେବ, ତା” ହେଲେ ମୁଁ ତୁମକୁ ମୋର 
ଗୋଟିଏ ହାତ ଦେବି ।” ? ଲୋକଟା କିହଲା, ˆ ହଉ, ହାତଟେ ମତେ ଆଗ ଦେ । ତା'ପରେ 
ମୁଁ ତତେ ଖାଇବାକୁ ଦେବି ।”? ପିଲା ତା'ପରେ ଲୋକଟାକୁ ଟାର୍ଗିଆଟେ ମାଗି ନିଜର 
ଗୋଟେ ହାତ ଖବ୍‌ କରି କାଟି ତାକୁ ଦେଇଦେଲା ! ଲୋକଟା ତା'ପରେ ପିଲାଟାକୁ ଶାଗ୍‌ 
ପେଜ( ମାଣ୍ଡିଆ ଜାଉ ଓ ତରକାରି ) ଟିକେ ଦେଲା ! ପିଲା ଶାଗ୍‌ ପେଜ୍‌ ଖାଇ ରାତିକ 
ସେଠି ଶୋଇ ପରଦିନ ଭୋର୍‌ରୁ ପୁଣି ଭୋକକୁ ଖୋଜି ବାହାରିଲା । 

ଏମିତି ଭୋକକୁ ଖୋଜୁ ଖୋଜୁ ତା'କୁ ଯେତେବେଳେ ଖାଇବାକୁ ମନ ହୁଏ, ସେ 
କୋଉ ଗୋଟେ ଗାଁକୁ ଯାଇ ଖାଇବାକୁ ମାଗେ ଆଉ ବଦଳରେ ନିଜ ଦେହରୁ ଖଣ୍ଡେ 
କାଟିଦିଏ । ଏମିତି ଦେଇ ଦେଇ ତା” ଦେହର ସବୁ ସେ ଖାଇବା ପାଇଁ କାଟି କାଟି ଦେଇଦେବା 
ପରେ ଖାଲି ତା” ମୁଣ୍ଡଟା ରହିଲା । ତଥାପି ସେ କୋଉଠୁ ଭୋକକୁ ପାଇଲାନି । ଆଉ 
ଖାଲି ମୁଣ୍ଡଟା ଥଲେ ବି ତା'ର ଖାଇବା ଇଚ୍ଛା ଗଲାନି । ହେଲେ ଆଉ କ”ଣ ଅଛି ଯେ, 
କାଟିକି ଦେବ ? କାଟିବ ବି କେମିତି ? ହାତ ତ ନାହିଁ । ଏମିତି ଅବସ୍ଥାରେ ଘରକୁ ଗଲେ 
ବି ତାକୁ କିଏ ଚିହ୍ଦିବ ? ଏସବୁ କଥା ଭାବି ଭାବି ସେ ମନ ଦୁଃଖରେ ମୁଣ୍ଡଟିଏ ହୋଇ ଗଡ଼ି 
ଗଡ଼ି ଯାଉଥାଏ । ହଠାତ୍ଵ ସେ ଦେଖିଲା ବଣରେ ଚାରିପଟୁ ତାଂ ଆଡ଼କୁ ନିଆଁ ମାଡ଼ି 
ଆସୁଚି । ପିଲା ଭାବିଲା ଆଉ ଟିକେ ପରେ ନିଆଁ ମାଡ଼ି ଆସି ତାକୁ ପୋଡ଼ିଦେବ । ମୁଣ୍ଡ 
ଦେଖିଲା ପାଖରେ ଗୋଟେ ସିନ୍ଧିବୁଟା( ଖବୁରୀ ପରି ବୁଦାଳିଆ ଛୋଟ ଗଛ ) ମୂଳେ 
ଗାତଟିଏ ଅଛି । ତେଣୁ ଆଉ ଡେରି ନ କରି ସେ ଗାତ ଭିତରକୁ ପଶିଗଲା । ନିଆଁ ପାଖକୁ 
ମାଡ଼ିଆସିଲା ହେଲେ ଗାତ ଭିତରେ ଅବାରୁ ତା'ର କିଛି ହେଲାନି । ଶୁଖିଲା ପତ୍ର ସବୁ 
ପୋଡ଼ିଗଲା ପରେ ନିଆଁ ଆଗକୁ ମାଡ଼ି ଗଲା । ପିଲା କିନ୍ତୁ ନିଆଁ ଲିଭିବା ପରେ ବି ଗାତରୁ 
ଆଉ ବାହାରି ପାରିଲାନି । 

ସେ ପାଖରେ ଗାଟେ ଥାଏ । ସେ ଗାରେ ଜଣେ ଲୋକର ଧାଙ୍ଗଡ଼ୀ( ଯୁବତୀ ) ଝିଅଟେ 

ଥାଏ । ସେ ଝିଅ କିନ୍ତୁ କେବେ ବାହାରକୁ ସାଙ୍ଗସାଥୀମାନଙ୍କ ସାଙ୍ଗରେ ଯାଏନି । ସେଦିନ 
କିନ୍ତୁ ହଠାତ ତା ଧାଙ୍ଗଡ଼ୀ ସାଙ୍ଗମାନେ ଆସି ଯେତେବେଳେ ସିନ୍ଧିକନ୍ଦା ଖୋଳିବାକୁ ବଣକୁ 
ଯିବାପାଇଁ ଡାକିଲେ ସେ ରାଜି ହେଲା । କର୍ଲୀ( ଟୋକେଇ )ଟେ ଆଉ ଶାବଳଟେ ଧରି 
ତାଙ୍କ ସାଙ୍ଗରେ ବାହାରିଲା । 

ଧାଙ୍ଗଡ଼ୀମାନେ ବଣରେ ପହଞ୍ଚିଲେ ! ସମସ୍ତେ ଯାଇ ସିନ୍ଧିକନ୍ଦା ଖୋଳିଲେ । ପ୍ରଥମଥର 
ପାଇଁ ବଣକୁ ଆସିଥ୍‌ବା ଧାଙ୍ଗଡ଼ୀ ଯାଇ ପିଲାର ମୁଣ୍ଡଟା ଥୁବା ଗାତ ପାଖରେ ପହଞ୍ଚିଲା । 
ସେଠି କନ୍ଦା ଖୋଳିବାକୁ ବସିଲା । ଶାବଳ ଉଞ୍ଚେଇ ଯେମିତି କନ୍ଦା ଖୋଳିଵବାକୁ ଯାଇଚି, 
ଗାତରେ ଥବା ପିଲାର ମୁଣ୍ଡଟା ଜୋର୍‌ରେ ପାଟିକଲା, “ନାଇଁ ନାଇଁ ସେମିତି କରନି ।' 
ଧାଇଁଂଡ଼ୀ ଏ କଥା ଶୁଣି ଚାରିପଟକୁ ଦେଖିଲା, ହେଲେ ଆଖପାଖରେ କେହି ନାହିଁ । ଏଇଟା 
ମନର ଭ୍ରମ ଭାବି ସେ ପୁଣି ଯେମିତି ଆଉ ଥରେ ଶାବଳ ଉଞ୍ଚେଇଚି ମୁଣ୍ଡଟା ପୁଣି ସେମିତି 
କହିବାରୁ ଶବ୍ଦଟା ସେଇ ବୁଟା ମୂଳରୁ ଆସୁଚି ବୋଲି ଜାଣିପାରି ବୁଟା ମୂଳକୁ ଦେଖିଲା । 
ହେଇଗଲା । ଏମିତି କଥା ସେ ଆଗରୁ କେବେ କୋଉଠି ଦେଖି ନ ଥଲା | ତା'ପରେ ମୁଣ୍ଡ 
ତା'କୁ କହିଲା, “ମତେ ଟିକେ ଏ ଗାତରୁ ବାହାର କରିଦେ । ମୁଣ୍ଡଟିଏ କଥା କହୁଥିବାର 
ଦେଖି ଧାଙ୍ଗଡ଼ୀ ଆହୁରି ଆଶ୍ଚର୍ଯ୍ୟ ହେଇଗଲା ! ତାକୁ ବାହାରକୁ କାଢ଼ି ପଚାରିଲା, “ ତୁ 
କିଏ ? ଏମିତି ଖାଲି ମୁଣ୍ଡଟିଏ ହୋଇ କାହିଁକି ଅଛୁ ?”” ମୁଣ୍ଡ ତା'କୁ ସବୁକଥା କହିଲା । 
ସବୁ କଥା ଶୁଣିଲା ପରେ ଧାଙ୍ଗଡ଼ୀ ମନରେ ଦୟା ହେଲା ! ସେ ମୁଣ୍ଡକୁ ପଚାରିଲା, ‘ମୋ 
ସାଙ୍ଗରେ ଆମ ଘରକୁ ଯିବୁ ?”? ମୁଣ୍ଡ ହଁ କଲା । ଏତିକିବେଳେ ବାକି ସବୁ ଧାଙ୍ଗଡ଼ୀ ସିନ୍ଧ 
କନ୍ଦା ଖୋଳି ତା” ପାଖକୁ ଆସିଲେ । ସେମାନଙ୍କୁ ଦୂରରୁ ଦେଖି ପକାଇ ଧାଇଡ଼ୀ ଡାଳପତ୍ର 
ଭାଙ୍ଗି ମୁଣ୍ଡ ଉପରେ ଘୋଡ଼େଇ ଦେଲା । ସେମାନେ ପାଖକୁ ଆସିବାରୁ କହିଲା, ମୁଁ ଏ 
ଯାଏଁ କନ୍ଦା ଖୋଳିନି, ଖୋଳିକରି ଟିକେ ପରେ ଯିବି । ତମେ ମାନେ ଯାଅ !” ତା' ପରେ 
ଅନ୍ୟ ଧାଇ ଡ଼ୀମାନେ ଗାଁକୁ ପଳେଇଲେ ! 

ସାଙ୍ଗ ଧାଙ୍ଗଡ଼ୀମାନେ ପଳେଇବା ପରେ ସେ ମୁଣ୍ଡକୁ ତା” କଲୀୀରେ ନେଇ ରଖିଲା । 
ତା'ଉପରେ ଡାଳପତ୍ର ଢାଙ୍କି ଦେଇ ମୁଣ୍ଡରେ ବୋହି ଚାଲିଲା । ଘରେ ପହଞ୍ଚି ବାପା ମା! 
ଦେଖିବା ଆଗରୁ କର୍ଲୀକୁ କୁକୁଡ଼ା ଡଲାର ତଷୁ ତଳେ ପୋତିଦେଲା । ଖାଲି ନାକ ଓ ଆଖି 
ଉପରେ ତଷୁ ଡାଙ୍କିଲାନି । ତା'ପରେ ବାପା ମା” ତାକୁ କେତେ କନ୍ଦା ଆଣିଚୁ”? ବୋଲି 
ପଚାରିବାରୁ ସେ କହିଲା, ˆ କିଛି ମିଳିଲାନି ' ? । ବାପା ମା” ବି ଭାବିଲେ, ଝିଅ ତ କେବେ 
ବଣକୁ ଯାଏନି । ତେଣୁ କନ୍ଦା ଖୋଜିବା ସେ କୁଆଡୁ ଜାଣିବ । 

ଖାଇବା ସମୟ ହେବାରୁ ଝିଅ ଯାଇ ମା'କୁ କହିଲା, “ମା, ମତେ ପେଜ ବାଢ଼ି 
ଦେ।” ମା” ପେଜ ଶାଗ ବାଢ଼ି ଦେବା ପରେ ଝିଅ କେହି ନ ଦେଖିଲା ପରି କୁକୁଡ଼ା ଡଲା 
ପାଖକୁ ଯାଇ ନିଜେ ଅଧା ଖାଇ ମୁଣ୍ଡକୁ ଅଧା ଦେଇଦେଲା । ଏମିତି ବେଶ୍‌ କିଛି ଦିନ ଯିବା 

ପରେ ବାପା ମା” ଦେଖିଲେ ଝିଅଟା ଧୀରେ ଧୀରେ ଶୁଖି ଯାଉଚି । ସେମାନେ କାରଣଟା 
କଂ” ଣ ବୋଲି ବିଚାର କରି ଦେଖୁ ଦେଖୁ ନିତି ଝିଅ କୁକୁଡ଼ା ଡଲା ପାଖକୁ ଯିବା କଥାଟା 
ଦେଖିଲେ । ବାପା କୁକୁଡ଼ା ଡଲାରେ କ'ଣ ଅଛି ବୋଲି ଯାଇ ଦେଖିଲା ବେଳକୁ ତାଂ 
ଭିତରୁ ଦୁଇଟି ଆଖି ତାକୁ ମିଟି ମିଟି କରି ଦେଖୁଚି । କି ଆଖି ବୋଲି ତଷୁଟାକୁ ଟିକେ 
ଉଖାରି ଦେଇ ଦେଖିଲା ତା” ଭିତରେ ଗୋଟେ ମୁଣ୍ଡ ଅଛି । ଏଇ ମୁଣ୍ଡଟାକୁ ଖାଇବାକୁ 
ଦେଇ ମୋ ଝିଅ ଶୁଖିଯାଉଛି ବୋଲି ତା'କୁ ନେଇ ଫିର୍ଗିଦେବାକୁ ଯାଉଚି, ଝିଅ କୁଆଡ଼େ 
ଥିଲା ଆସି ବାପାର ହାତକୁ ଧରିପକାଇ କହିଲା, “ବାପା, ମୁଣ୍ଡଟା ହିଁ ମୋ ପ୍ରାଣ । ତାକୁ 
ଫିଙ୍ଗିଦେଲେ ମୁଁ ମରିଯିବି ।”? ବାପା କରେ କ'ଣ ? ଗୋଟେ ବୋଲି ଝିଅ । ତେଣୁ ଝିଅ 
ମନରେ ଦୁଃଖ ନ ଦେଇ ମୁଣ୍ଡଟାକୁ ନ ଫିଙ୍ଗି ରଖିଦେଲା 
ଝିଅ ତା'ପରେ ବାପା ମାଆଙ୍କୁ କହିଲା, ' ମୁଣ୍ଡ ସାଙ୍ଗରେ ମତେ ବାହା କରେଇଦିଅ ।” 
ବାପା ମା” ଦେଖିଲେ ଝିଅକୁ ମନା କଲେ ମାନିବନି ! ତେଣୁ ମୁଣ୍ଡ ସାଙ୍ଗରେ ଝିଅକୁ ବାହା 
କରେଇ ଦେଇ ଦିହିଁଙ୍କି ଘରୁ ତଡ଼ିଦେଲେ । ମୁଣ୍ଡଟାକୁ ନେଇ ଝିଅ ଘରଛାଡ଼ି ପଳେଇଲା । 
ଦିହେଁ ଯାଇ ଗୋଟେ ଗଛ ମୂଳରେ ରହିଲେ। ଖାଇବାକୁ ପିଇବାକୁ ସେମାନଙ୍କୁ କିଛି 
ମିଳିଲାନି । ସେ ସବୁବେଳେ ମୁଣ୍ଡକୁ ଭୋକ ହଉଚି, ଭୋକ ହଉଚି, ବୋଲି କହିବାରୁ 
ମୁଣ୍ଡ ପଚାରିଲା, ଏ ଭୋକ କଂଣ ? ଝିଅ କହିଲା, “ତୁ ଖାଇଚୁ କି ନାହିଁ ?” ମୁଣ୍ଡ କହିଲା, 
“ହୁଁ ।”” ତା'ପରେ ଝିଅ କହିଲା, କାହିଁକି ଖାଇଚୁ ? ? ମୁଣ୍ଡ କହିଲା, ˆ ଖାଇବାକୁ ମନ 
ହଉଚି ।” ? ଝିଅ କହିଲା “ବାସ୍‌, ସେଇ ଯୋଉ ମନ ହଉଚି ସେଇଟା ହିଁ ଭୋକ । ବୁଝିଲୁ 
ତ ।” ? ଏଥର ମୁଣ୍ଡ ଏତେଦିନ ପରେ ବୁଝିଲା ଭୋକଟା କ'ଣ ? 
ତାଂ ପରେ ଭୋକକୁ ଦୂରେଇବା ପାଇଁ ଆଉ ନିଜର ପୂର୍ବ ରୂପ ଫେରି ପାଇବା ପାଇଁ 
ମୁଣ୍ଡ ଦେବତାଙ୍କୁ ପ୍ରାର୍ଥନା କରିବାରୁ ଦେବତା ତାକୁ ଘର ଦୁଆର, ଧାନ, ସୁଆଁ, ମାଣ୍ଡିଆ 
ସବୁ ଦେଲେ । ଆଉ ତା'ର ପୂର୍ବରୂପ ମଧ୍ୟ ଫେରେଇଦେଲେ ¦ ଏ ସବୁ ଦେଖି ଝିଅର ମନ 
ଭାରି ଖୁସି । ଝିଅ ତାଂ ବାପା ମାଆଙ୍କୁ ଯାଇ ସବୁ କଥା କହିଲା । ସେମାନେ ମୁଣ୍ଡଟା 
କିପରି ମଣିଷ ହେଲା ବୋଲି ଅବିଶ୍ବାସ କରିବାରୁ ଝିଅ ତାଂ ସ୍ଵାମୀଘରକୁ ଡାକି ଆଣି ସବୁ 
ଦେଖେଇ ଦେଇ ନିଜ ସ୍ବାମୀକୁ ଦେଖେଇବାରୁ ସେମାନେ ଆଶ୍ଚର୍ଯ୍ୟ ହୋଇଗଲେ । ତା'ପରେ 
ସେ ଦୁହେ ଖୁସିରେ ଘର ଦୁଆର କରି ରହିଲେ । 
ସଂଗ୍ରାହକ-ଶ୍ରୀ ଅଶୋକ କୁମାର ମିଶ୍ର 
ଶ୍ରୀ ଗିରୀଶ ଚନ୍ଦ୍ର ଦାଶ 
(କୋରାପୁଟ) 


Digitized by srujanika@gmail.com 


ବଚ: 


ସାବତ ମାଆ 


ସୁକୁରାର ମାଆ ଜରରେ ପଡ଼ି ମରିଗଲା ! ସୁକୁରା କେତେ କାନ୍ଦିଲା । ମାଆକୁ ଝୁରି ଝୁରି 
କଣ୍ଟା ହୋଇଗଲା । ବଣ ଜଙ୍ଗଲରୁ ମାଆ ତା'ର ଆଉ ଲେଉଟିଲା ନାହିଁ ¦ ସୁକୁରାର ବାପା 
ପୁଅକୁ କୋଳରେ ପୂରାଇ ବୋଧ ଦେଲା-  କାନ୍ଦନାରେ ଧନ । ମଲା ଲୋକ ଆଉ ଲେଉଟି 
ଆସେ ନାହିଁ । ଇଏ ସଂସାରର ନିୟମ ! ତୋର ସିନା ମା” ନାହିଁ ବାପା ତ ଅଛି । ଥୟ ଧର, 
ମୁଁ ତତେ ସୁଖରେ ରଖିବି । 

ସୁକୁରା ସକେଇ ସକେଇ କହିଲା-“ ମା”କୁ ଛାଡ଼ି ମୁଁ କେମିତି ବଞ୍ଚିବି ? ମୋ ମା'କୁ 
ଯେମିତି ହେଲେ ଆଣିଦିଅ ।” 

ସୁକୁରାର ବାପୀ କହିଲା-“ “ହଉ ତୋର ନୂଆ ମାଆଟିଏ ଆଣିବି ।”” ସତକୁ ସତ 
ସୁକୁରାର ବାପା ବାହା ହୋଇ ଆଉ ଜଣକୁ ଘରକୁ ଆଣିଲା । ସେ ହେଲା ସୁକୁରାର 
ସାବତ ମାଆ । ନୂଆ ନୂଆ ଦିନାକେତେ ସାବତ ମାଆ ସୁକୁରାକୁ ଭାରି ଭଲ ପାଇଲା । 
ଆପଣା ପେଟରୁ କାଟି ସୁକୁରାକୁ ଭଲ ଜିନିଷ ଖାଇବାକୁ ଦେଲା । ସୁକୁରୀ ମାଆ ମରିବାର 
ଦୂଃଖ ଭୁଲିଗଲା । କିଛି ଦିନ ପରେ ସାବତ ମା”ର ପିଲା ହେଲା ! ସାବତ ମା” ଆଉ 
ସୁକୁରାକୁ ପଚାରିଲା ନାହିଁ । ଖାଇବାକୁ ପିଇବାକୁ ଦେଲା ନାହିଁ । ସୁକୁରାକୁ ସବୁବେଳେ 
ବିନା କାରଣରେ ଗାଳି ଦେଲା, ରାଗିଲା, ମାଡ଼ ଦେଲା ! ସୁକୁରାକୁ ଦିନ ରାତି କାମ 
କରେଇଲା । ସୁକୁରା କାହାକୁ କିଛି ନ କହି ମାଆକୁ ମନେ ପକାଇ ପକାଇ କାନ୍ଦିଲା । 
ଆପଣା କରମ ଆଦରି ସାବତ ମାଆର ଗଞ୍ଜଣା ସହିଲା । 

ସୁକୁରା ଏଣିକି ଧୀରେ ଧୀରେ ବଡ଼ ହେଲା । ବୟସ ହେଲାରୁ ତା” ବାପା ତାକୁ ଭଲ 
ଝିଅଟିଏ ଦେଖି ବିଭା କରେଇ ଦେଲା । ସୁକୁରାର ସ୍ତ୍ରୀ ବି ଦେଖିବାକୁ ଯେମିତି ସୁନ୍ଦର, ଗୁଣ 
ବି ସେମିତି ଭାରି ଭଲ । ସମସ୍ତଙ୍କୁ ଭଲପାଏ, ସମସ୍ତଙ୍କ ସଙ୍ଗେ ମିଳିମିଶି ଚଳେ । ଘରର 
ସବୁ କାମ କରେ, ସମସ୍ତଙ୍କୁ ଭଲ ବ୍ୟବହାର କରେ । ସୁକୁରାର ସାବତ ଭାଇ ଭଉଣୀମାନଙ୍କୁ 
ସେ ଭାରି ଯନ୍ଧ କରେ, ସେମାନେ ବି ତାକୁ ଭାରି ଭଲ ପାଆନ୍ତି । କିନ୍ତୁ ସାବତ ଶାଶୂ ତାକୁ 
ଜମାରୁ ଭଲ ପାଏନା । ସବୁ କଥାରେ ଗାଳି ଦିଏ । ମାଡ଼ ମାରେ, ବେଶି କାମରେ ଖଟାଏ | 
ବିଚାରି ଭାଗ୍ୟକୁ ଆଦରି ସବୁ ସହେ । ଦିନେ ସୁକୁରା ଆଠଦିନ ପାଇଁ କାମରେ ଆର ଗୀକୁ 
ଯାଇଥୂଲା ! ସୁକୁରାର ସାବତ ମାଆ ତା ସ୍ବାମୀକୁ କିଛି ନ କହି ବୋହୂକୁ ନେଇ ଜଙ୍ଗଲକୁ 

ସାବତ ମାଆ ୨୯ 


ଗଲା । ଜଙ୍ଗଲ ଭିତରେ ତାକୁ ବହୁତ ଗାଳି ଦେଲା | କହିଲା -“ “ତୋ ବାପ ଘରକୁ ଦୁ 
ଚାଲିଯା । ଆମେ ତତେ ଆଉ ଖାଇବାକୁ ଦେଇ ପାରିବୁ ନାହିଁ ।”' ସୁକୁରାର ସ୍ତୀର ବାପା 
ମା” କେହି ନଥୁଲେ। ବିଚାରି ଅନାଥ ଝିଅଟିଏ । ସେ ଏବେ କୁଆଡ଼େ ଯିବ ? ଶାଶୂର 
ଗୋଡ଼ ଧରି ସେ ବହୁତ କାନ୍ଦିଲା । କହିଲା, ˆ ମତେ ଚାକରାଣି କରି ରଖ ପଛେ ବାହାର 
କରି ଦିଅନା | ତମ ଛଡ଼ା ମୋର ଆଉ କେହି ନାହିଁ ।”? ଶାଶୂ ଗୋଡ଼ରେ ନାତ ମାରି ତାକୁ 
ନଦୀ ଭିତରକୁ ଠେଲି ଦେଲା । ନଦୀରେ ଜୁଆର ପଡ଼ିଥୂଲା । ସୁକୁରାର ସ୍ତ୍ରୀ ଭାସି ଭାସି 
ଦୂରକୁ ଚାଲିଗଲା । ଯାଇ ଯାଇ ବହୁତ ଦୂରରେ ଗୋଟିଏ ଗାଁରେ ଲାଖିଲା । ସେ ଗୀର 
ଜଣେ ଲୋକ ନଇକୁ ମାଛ ଧରିବାକୁ ଆସିଥୂଲା । ତା'ର ପିଲା ଛୁଆ କିଛି ନ ଥୁଲା । 
ନଇଲରେ ଭାସି ଭାସି ଯାଉଥୂବା ଝିଅକୁ ସେ ଦେଖିଲା । ପାଣିରୁ ଛାଣି ନେଇ ସେ ନିଜ 
ଘରକୁ ନେଇଗଲା । ନିଜ ସ୍ତ୍ରୀ ହାତରେ ଝିଅଟିକୁ ଦେଲା | ତା' ସ୍ତ୍ରୀ ଝିଅଟିକୁ ଅତି ଯନ୍ରେ 
ନିଜ ଝିଅପରି ପାଳିଲା । 

ଏଣେ କଂଣ ହୋଇଛି ନା ସୁକୁରା ଆଠ ଦିନ ପରେ କାମରୁ ଗୀକୁ ଫେରି ଆସିଲା । 
ଘରେ ସ୍ତ୍ରୀକୁ ନ ଦେଖି “ମୋ ସ୍ତୀ କାହିଁ ବୋଲି, ମାଆକୁ ପଚାରିଲା । ସାବତ ମାଆ 
ସକେଇ ସକେଇ କହିଲା - ପୁଅରେ ତୋ ସ୍ତ୍ରୀ ବଣକୁ କାଠ ହାଣିବାକୁ ଯାଇଥୁଲା | 
ନଦୀକୁ କାହିଁକି ଗଲା କେଜାଣି ? ନଦୀରେ ଗୋଡ଼ ଖସି ଯାଇ ସୁଅ ମୁହଁରେ ଭାସିଗଲା । 
କୁଆଡ଼େ ଯାଇ ଲାଗିଲା, ବଞ୍ଚିଲା କି ମରିଲା କାହାରିକୁ ଜଣା ନାହିଁ ।”? 

ଏକଥା ଶୁଣି ନ ଖାଇ ନ ପିଇ ସ୍ତୀକୁ ଖୋଜିବାକୁ ଘରୁ ବାହାରି ଚାଲିଗଲା । ନଲ କୂଳେ 
କୂଳେ ଯେତେ ଗା ଥୁଲା, ସବୁ ଗାଁରେ ଖୋଜି ବୁଲିଲା । ଭୋକ ଶୋଷ ଭୁଲି ଗାରୁ ଗୀ 
ବୁଲିଲା । ଶେଷରେ ଯାଇ ତା! ସ୍ତ୍ରୀ ରହିଥୁ୍‌ବା ଗାରେ ପହଞ୍ଚିଲା । ସେତେବେଳକୁ ସୁକୁରାର 
ଦେହ ହାତ ନ ଖାଇ ନ ପିଇ ଦୁର୍ବଳ ହୋଇ ପଡ଼ିଥୂଲା ! ଘୁଷୁରି ଘୁଷୁରି ଯାଇ ଠାକୁରାଣୀଙ୍କ 
ମହିରରେ ପହଁଞ୍ଚିଲା । ଠାକୁରାଣୀଙ୍କୁ ମୁଣ୍ଡିଆ ମାରୁ ମାରୁ ତା'ର ଚେତା ବୃଡ଼ିଗଲା । ସେ 
ମୂର୍ଚ୍ଛା ହୋଇ ସେଇଠି ପଡ଼ି ରହିଲା । ଜଣେ ଅଜଣା ଲୋକ ଚେତା ହରାଇ ପଡ଼ିଥୁବାର 
ଦେଖି ଗାଁ ଲୋକ ଧାଇଁ ଆସିଲେ। ତା! ସ୍ତୀକୁ ପାଳିଥୁବା ବୁଢ଼ା ବି ଧାଇଁ ଆସିଲା । 
ସୁକୁରାର ମୁହଁରେ ସମସ୍ତେ ପାଣି ଛଟାଛଟି କଲେ ! ବହୁତ ବେଳ ପରେ ସ୍ୁକୁରାର ଚେତା 
ଆସିଲା । ଲୋକମାନେ ତା'ର ନାଁ, ଗୀ, ଠିକଣା ପଚାରିଲେ ! କାହି କାନ୍ଦି ସୁକୁରା ତାଂ 
ଦୁଃଖ କାହାଣୀ କହିଲା । ଲୋକମାନଙ୍କ ଭିତରେ ତା” ସ୍ତ୍ରୀ ଠିଆ ହୋଇ ସବୁ କଥା ଶୁଣୁଥିଲା । 
ସ୍ବାମୀର ଏ ଅବସ୍ଥା ଦେଖି ସେ ଦୌଡ଼ି ଦୌଡ଼ି ଆସି ସ୍ବାମୀକୁ କୁଣ୍ଢାଇ ପକାଇଲା । ଦୁହେଁ 
ଦୁହିଁକୁ ଦେଖି କେତେ କାନ୍ଦିଲେ । ତାଙ୍କ କାନ୍ଦ ଦେଖି ଲୋକମାନେ ବି କାନ୍ଦିଲେ । ଗଛର 
ପତ୍ର ବି କାନ୍ଦିଲେ। ସାବତ ମାଂ କୁ ସମସ୍ତେ ଛି” ଛାକର କଲେ | ସୁକୁରା ସ୍ତ୍ୀର ଭଲ ଗୁଣ 

୩୦ କଥାନି 


ଯୋଗୁ ତାକୁ ସମସ୍ତେ ପ୍ରଶଂସା କଲେ । ସୁକୁରା ଓ ତା'ର ସ୍ତୀ ବୁଢ଼ା ପାଖରେ ଝିଅ ଢ୍ଵାଇଁ 
ହୋଇ ରହିଲେ । ସୁକୁରା ବୁଢ଼ାକୁ ଭାରି ଆରାମରେ ରଖିଲା । 
ସଂଗ୍ରାହିକା - ଡଃ. ପ୍ରତିଭା ରାୟ 

ଜିଜ/ୟ! : 


ବାଗ୍‌ କଲିଆ 


ଗୋଟିଏ ଗାରେ ବୁଢ଼ାଟେ ବୃଢ଼ୀଟେ ଥଲେ । ସେମାନଙ୍କର ପିଲାଝିଲା ନ ଥୁଲେ । ଦିହେଁ 
ବଵଣରୁ କନ୍ଦା କଢ଼ି( ଖୋଳି ) ଆଣି ତା'କୁ ଖାଇ 'ବଞ୍ୁୟଲେ ! କିଛିଦିନ ପରେ ବୁଢ଼ୀ ମରିଗଲା । 
ବୁଢ଼ୀ ମଲା ପରେ ବୁଢ଼ା ମନେ ମନେ ଭାବିଲା, “ଆଉ ତ ବଳ ବୟସ ନାହିଁ । କାମ କରି 
ଖାଇ ହବନି । ମୂଲ ମଜୁରି ବି କରିହବନି । ବୁଢ଼ୀ ତ ଗଲା । ତେଣୁ ଏ କୁଡ଼ିଆଟାରେ 
କାହିଁକି ମିଛରେ ପଡ଼ିରହିବି । ମାଙ୍ଗତିଆ ( ଭିକାରି ) ହେଇ ୟା” ତା ଘରେ ଏ ଗା ସେ ଗାଁ 
ବୁଲି ମାଗି ଖାଇଲେ ଭଲ । ' ତା'ପରେ ବୁଢ଼ା ହାତରେ ବାଡ଼ି ଖଣ୍ଡେ ଧରି ମାଗି ବୁଲିଲା । 

ଦିନେ ବୃଢ଼ା ଯାଇ ଗୋଟିଏ ଗାଁରେ ପହଁଚିଲା । ସେଠି ଜଣେ ସାହୁକାର ଘରକୁ ଯାଇ 
ପେଜ ଟିକେ ମାଗିଲା ପିଇବାକୁ ! ସାହୁକାର ଘରଲୋକ ପେଜ ଟିକେ ଦେବାରୁ ବୁଢ଼ା ଲୁଣ 
ଟିକେ ମାଗ ତାକୁ ଚାଖି ଚାଖି କେଇ ଢୋକ ପେଜ ପିଇ, ପାଣି ମୁନ୍ଦେ ପିଇ ଥକ୍କା ମାରି ବସିଲା । 
ସାହୁକାର ବୁଢ଼ାର ଅବସ୍ଥା ଦେଖି ପଚାରିଲା, “ତୁ କୁଆଡ଼େ ଯିବୁକି ଡକ୍ରା (ବୁଢ଼ା) ? ବୁଢ଼ା 
କହିଲା, “କୁଆଡ଼େ ଆଉ ଯିବି ? ମୁଁ ଏକା ଲୋକ ।ମୋର ଆଉ ନିଜର କହିବାକୁ କେହି ନାହିଁ । 
ବୃଢ଼ୀ ମଲା ପରେ ଏମିତି ମାଙ୍ଗତିଆ ହେଇ- ବୁଲୁଚି।”” ସାହୁକାର କହିଲା ' ତୋର ତ ଏତେ 
ବୟସ ହେଲାଣି । ଚାଲି ଚାଲି ବୁଲିବାକୁ କଷ୍ଟ ହେଉଥ୍‌ବ । ଯଦି ରାଜି ହବୁ ମୁଁ ତତେ ରଖିବି । କିନ୍ତୁ 
ମୁଁ ତତେ ବେଡ଼ା(ବିଲ) କାମ କି ଡଙ୍ଗର (ପାହାଡ଼ )କୁ ପଠେଇବିନି। ମୋର ଗୋଟେ 
ଜନାବାଡ଼(ମକାବାଡ଼ି ) ଅଛି ତାକୁ ଗୋଟେ ମଞ୍ଜା କରି ଜଗିବୁ ।”? ବୁଢ଼ା ସାହୁକାର କଥାରେ 
ରାଜି ହେଇଗଲା । 

ସେଇଦିନଠୁ ବୁଢ଼ା ସାହୁକାର ଘରେ ରହି ନିତି ଜନାବାଡ଼ ଜଗିବାକୁ ଗଲା । ଦିନେ 
ଗୋଟେ କଲିଆ ( ବିଲୁଆ ): ସାରୁ ପତ୍ରକୁ ଫାଟାଇ( ଲୁଗା) ପରି ପିନ୍ଧି ହାତରେ ଖଣ୍ଡେ ବାଡ଼ି 
ଧରି ବୁଢ଼ାର ମଞ୍ଚା ପାଖକୁ ଗଲା ଓ ବୁଢ଼ାକୁ ପଚାରିଲା, ଆରେ ଡକା ! ତୁ ମାଞ୍ଚା ଉପରେ 
ବସି କ”ଣ ଲୋକ ଚିହ୍ନି ପାରୁନୁ କି ? ବଡ଼ ସାନ ତତେ ଦିଶୁନି ? ଦେ, ଚଞ୍ଚଳ ଯାହା ଦବା 
କଥା ।”? କଲିଆକୁ ଦେଖି ବୁଢ଼ା ରାଜାଘର ସିପାହୀ ହେଇଥିବ ଭାବି ଡରିଯାଇ ଥଙ୍ଗେଇ 
ଥଙ୍ଗେଇ କହିଲା, “ତମେ ମହାପୁ ଯାହା ମାଗିବ ମୁଁ ଦେବି । କଲିଆ କହିଲା, “ମତେ 
ଭଲ ଭଲ ଜନା ଚାରି ଛ ପୁଞ୍ଜା ପୋଡ଼େଇ କରି ଦେ । ମୁଁ ଖାଇବି । ନ ହେଲେ ତୋ'ର 
ପାଇଟି କରିବି ( ଦେଖିନେବି ) । 

ବୃଢ଼ା ଡରି ମରି ଜନା ଭାଙ୍ଗି ତାକୁ ପୋଡ଼ି କଲିଆକୁ ଦେଲା । ଆଉ ତା'ପରେ ନିଜ 
ପାଇଁ ଆଣିଥୁବା ଶାଗ୍ପେଜ୍‌ ( ତରକାରି ଓ ମାଣଶ୍ରିଆଜାଉ) ବି ଖାଇବାକୁ ଦେଲା । ବିଲୁଆ 

୩୨ କଥାନି 


ମନଖୁସିରେ ସେ ସବୁ ଖାଇ ଲମ୍ବା ଏଉଡ଼ିଟିଏ ମାରି କହିଗଲା, ମୁଁ ପୁଣି କାଲି ଆସିବି । 
ତାଂ ପରଠାରୁ ନିତି କଲିଆ ବେଶ ବଦଳେଇ ବୁଢ଼ାକୁ ଡରେଇ ତା” ଜନା ଖାଇଲା, ତା 
ଶାଗ୍‌ ପେଜ୍‌ ଖାଇଲା । ଏମିତି ନ ଖାଇ ନ ପିଇ ବୁଢ଼ା ରୋଗା ଯାଉଥୁବା ଦେଖି ଦିନେ 
ସାହୁକାର ପଚାରିଲା, ‹ ‘ଡକ୍ରା ! ତତେ ତ ନିତି ଶାଗ୍‌ ପେଜ୍‌ ଦିଆହେଉଚି । ତୁ ଖାଉଚୁ | 
ହେଲେ ଏମିତି ଶୁଖିଯାଉଛୁ କାହିଁକି ? ବୁଢ଼ା ପ୍ରତିଦିନ କେମିତି ରାଜାଘର ସିପାହୀ ଆସି 
ତା'କୁ ଧମକାଇ ଜନା ଓ ତା” ଶାଗ୍‌ ପେଜ୍‌ ଖାଇଦଉଚି ସେ କଥା କହିଲା । ସାହୁକାର ତା’ 
କଥାକୁ ବିଶ୍ଵାସ ନ କରି କହିଲା, “ମୁଁ ଆଜି ଜନାବାଡ଼ ଭିତରେ ଲୁଚି ଦେଖିବି କିଏ ସେ 
ସିପାହୀ ଯାହାକୁ ଡରି ମରି ତୁ ଜନା, ଶାଗ୍‌ ପେଜ୍‌ ଦେଇଦେଉଚୁ ।”? 

ସେଦିନ ବୃଢ଼ା ମଞ୍ଚା ଉପରେ ବସିଲା ଆଉ ସାହୁକାର ଜନାଭାଡ଼ି ଭିତରେ ଲୁଚି ବସିଲା । 
ଠିକ୍‌ ସମୟରେ କଲିଆ ବେଶ ବଦଳେଇ ଆସି ବୁଢ଼ାକୁ ଡରାଇ ଜନା ଖାଇଲା ତା'ପରେ 
ତା” ଶାଗ୍ପେଜ୍‌ ଖାଇ ଏଉଡ଼ି ମାରି ଚାଲିଗଲା ! ସାହୁକାର କଲିଆର ଚାଲାକି ଜାଣିପାରି 
ତାକୁ କେମିତି ବୁଦ୍ଧି ଶିଖେଇବ ଚିନ୍ତା କରି ଉପାୟଟେ ଠିକ୍‌ କଲା । 

ତା” ପରଦିନ ସାହୁକାର ହା୍ରିଏ ମାଣ୍ଡିଆ ଚୁନାକୁ ଚକଟି ବୁଢ଼ାପରି ମୂର୍ରିଟିଏ ଗଢ଼ି ମଞ୍ଚା 
ଉପରେ ବସେଇ ଦେଇ ବୃଢ଼ାକୁ ଘରେ ଯାଇ ଶୋଇବାକୁ କହିଲା । ନିଜେ ଠେଙ୍ଗାଟିଏ ଧରି 
ଜନାବାଡ଼ ଭିତରେ ଲୁଚି ବସିଲା । ବେଳ ହେବାରୁ କଲିଆ ଆସିଲା ଓ ସବୁଦିନ ପରି 
ମାଣ୍ରିଆଚୁନାର ମୂର୍ତିକୁ ବୁଢ଼ା ଭାବି ଧମକାଇଲା । ସେନ ଶୁଣିବାରୁ ରାଗରେ ମଞ୍ଚ ଉପରକୁ 
ଚଢ଼ିଯାଇ ବୁଢ଼ାକୁ ଗୋଟେ ଘେପ୍ଲା( ତଣ୍ଟିଆ ) ମାରିଲା ! ଅଠାଳିଆ ମାଣ୍ଡିଆ ଚୁନାରେ ତା 
ହାତ ଲାଖିଗଲା। ସେ ବୃଢ଼ା ଉପରେ ରାଗିଯାଇ ତା'ର ଆର ହାତରେ ଚାପୁଡ଼ାଟିଏ 
ମାରିଦେବାରୁ ସେ ହାତ ମଧ୍ଯ ଲାଖିଗଲା । ସାହୁକାର ଏଥର ଠେଙ୍ଗାଟା ଧରି ଜନା ବାଡ଼ 
ଭିତରୁ ବାହାରି ଆସି ଯେତେବେଳେ କଲିଆକୁ ବାଡ଼େଇବାକୁ ଗଲା, କଲିଆ ତାକୁ କହିଲା, 
“ସାହୁକାର ! ଏଠି ତୁ ମୁଁ ଦି ଜଣ | ତୁ ମତେ ଏଠି ମାରିଲେ ତୋ ବପୁ (ବଳ) ବିଷୟରେ 
କେହି ଜାଣି ପାରିବେନି । ତେଣୁ ମତେ ଘରକୁ ନେ, କାଲି ସବୁ ଗୀ ଲୋକଙ୍କୁ ଜମା କରି 
ମତେ ପ୍ରିଟିବୁ ଯେ, ତତେ ସମସ୍ତେ ବାହା ବାହା କରିବେ ।”  କଲିଆର ପ୍ରସ୍ତାବଟା ସାହୁକାରକୁ 
ଉଚିତ୍ଵ ଲାଗିଲା । ସେ କଲିଆକୁ ସାଙ୍ଗରେ ଆଣି ଘୁଷୁରି କୁଡ଼ିଆ ଭିତରେ ବାନ୍ଧିଦେଇ 
ବାହାରୁ ଦୁଆର ବନ୍ଦ କରି ଦଉଡ଼ିଟେ କଷି କରି ବାନ୍ଧିଦେଲା । 

କଲିଆ ତା” ଭିତରେ ଥାଏ । ଅଧରାତି ବେଳକୁ କଲିଆ ଦେଖିଲା ବାଘ ସେ ପାଖ 
ଦେଇ ଯାଉଚି । ସେ ବାଘକୁ ଡାକିଲା, ˆ ଏ ମାମା-ମାମା, ଏପଟେ ଟିକେ ଆସ ।” ବାଘ 
କହିଲା, “ କଲିଆ ବାନ୍‌ଜା କିରେ ? ତୁ ୟା ଭିତରେ କଂଣ କରୁଚୁ ?”? କଲିଆ କହିଲା, 
“ ତମେ ଭିତରକୁ ପଶିଲେ ବଳେ ଜାଣିପାରିବ । ତମ ପାଇଁ ଏଠି ବଢ଼ିଆ ଜିନିଷ ଅଛି ।” 
କେମିତି ଭିତରେ ପଶିବ ବୋଲି ବାଘ ପଚାରିବାରୁ କଲିଆ କହିଲା, “ମାମା-ବାନ୍ଧନୀ 
ଡୋରୀଟା ଖୋଲିଦେଇ ଆସଂ”। ଦଉଡ଼ି ଖୋଲି ଭିତରକୁ ପଶୁ ପଶୁ ବାଘ ଗୋଟେ 

ବାଗ୍‌ କଲିଆ ୩୩ 


ଘୁଷୁରିର ତଣ୍ଟି ମୋଡ଼ି ଖାଇଦେଲା । କଲିଆ କହିଲା, ମାମା ଗୋଟାକୁ ଡ ଖାଇଲ । ଆଉ 
ଖାଇବ ଯେ ହେଲେ ପ୍ରଥମେ ମେ ଗୋଡ଼ରୁ ଏ ଡୋରି ଟିକେ ଖୋଲି ଦେଲ, ଭାରି 
ପରିସ୍ରା ମାଡୁଚି । ମୁଁ ଟିକେ ପରିସ୍ରା କରି ଆସିବି ।”? ବାଘ ମୁହଁରେ ତ ଘୁଷୁରି ମାଉଁସ 
ଲାଗିଚି । ତେଣୁ ସେ କିଛି ନ ବୁଝି କଲିଆ ଗୋଡ଼ରେ ବନ୍ଧା ହୋଇଥୁବା ଡୋରୀ ଖୋଲିଦେଲା । 
କଲିଆ ବାହାରକୁ ପଳେଇ ଆସି କବାଟଟାକୁ ବାହାରୁ ବନ୍ଦ କରି ଦେଇ ସିଧା ବଣକୁ 
ପଳେଇଲା । 

ବାଘ ରାତି ଭିତରେ ଆଉ ଗୋଟେ ଦି'ଟା ଘୁଷୁରି ମୋଡ଼ି ଖାଇବା ପରେ ତା'ର ବଣକୁ 
ଯିବା କଥା ମନେ ପଡ଼ିଲା । ସେ ବାହାରିବାକୁ ଯେତେ ଚେଷ୍ଟା କଲା, ଦେଖିଲା ବାହାରୁ 
କବାଟଟା ବନ୍ଦ ହେଇଚି । ବାଘ ମନେ ମନେ କଲିଆ ଉପରେ ରାଗିଗଲା । ସକାଳ ହେବା 
ପରେ ସାହୁକାର ଗାଁ ଲୋକଙ୍କୁ ଏକାଠି କରି କବାଟ ଖୋଲିଲା ବେଳକୁ କଲିଆ ନାହିଁ ତା 
ବଦଳରେ ବାଘ | ବାଘକୁ ଦେଖି ସମସ୍ତେ ଡରିଗଲେ | ବାଘ ବି ଏତେ ଲୋକଙ୍କୁ ଠେଙ୍ଗାବାଡ଼ି 
ଧରି ଠିଆ ହେଇଥ୍‌ବାର ଦେଖି ଭୟରେ ଗୋଟେ କୁଦା ମାରି ସିଧା ବଣକୁ ଧାଇଁଲା । 

ବଣରେ ପହଁଚି ବାଘ ଆଶ୍ବସ୍ତ ହେଲା ଓ ମନେ ମନେ ପ୍ରତିଜ୍ଞା କଲା କଲିଆକୁ ଯେମିତି 
ହେଲେ ଖାଇବ । ବହୁତ ଖୋଜିଲା ପରେ ବାଘ ଦେଖିଲା ବଣରେ ଗୋଟେ ଜାଗାରେ 
କଲିଆ ବସି ବାଲି ମାପୁଚି । ବାଘକୁ ଦେଖି ପଚାରିଲା, ˆ କ”ଣ ହେଲା କି ମାମା ? ମତେ 
ଖୋଜୁଥୂଲ କି ?”? ବାଘ କହିଲା, “ତତେ ଖାଲି ଖୋଵୁନି ଆଜି ମୁଁ ତୋତେ ଖାଇବାକୁ 
ଆସିଚି ।”? କଲିଆ କହିଲା, ˆ ହଉ ମତେ ଖାଇବ ଯେ କିନ୍ତୁ ମୁଁ ମୋ ବାପା ମା'ଙ୍କ ରଣ 
ଶୁଝୁଚି । ହେଇ ଉପରକୁ ଦେଖ ସେମାନେ ମତେ ମାଗୁଚନ୍ତି । ଏହା କହି ଆକଶରେ ମେଘ 
ଚାଲୁଥବାର ଦେଖେଇଲା । ବାଘ ଭକୁଆ ହୋଇ ଚଲାମେଘକୁ ଦେଖିବା ପାଇଁ ମୁଣ୍ଡ 
ଉପରକୁ କଲାବେଳେ କଲିଆ ତା” ଆଖିରେ ବାଲି ପକେଇ ଦେଇ ପ୍ରାଣ ବିକଳରେ ସେଠୁ 
ଧାଇଁଲା ! ବାଘ ଆଉ କିଛି ଦେଖିପାରିଲାନି ¦! ବହୁତ କଷ୍ଟରେ ଓଷକଷାର( ଜିଷଧପତ୍ର) କରି 
ଆଖିକୁ ଭଲ କଲା । ଆଖି ଠିକ୍‌ ହେବା ପରେ ସେ ଆଗଠୁ ଆହୁରି ବେଶି ରାଗରେ 
କଲିଆକୁ ଖାଇବାକୁ ଖୋଜି ବୁଲିଲା । 

ଏମିତି କଲିଆକୁ ଖୋଜୁ ଖୋଜୁ ଦିନେ ବାଘ ଦେଖିଲା କଲିଆ ସିଆଳି ପତ୍ର ଆଉ 
ଖଡ଼ିକା ଧରି ଗୋଟେ ବଡ଼ ପୁଆ ସିଲେଇ କରୁଚି । ବାଘ କହିଲା, ˆ ହଇରେ ବାନ୍ଜା ! ତୁ 
ମତେ ଏତେ ହଇରାଣ କଲୁଣି ଯେ ତତେ ନ ଖାଇ ମୋଟେ ଆଉ ବାଟ ନାଇଁ ।”? କଲିଆ 
କହିଲା, ˆ ‘ମାମା ମତେ ଖାଇବ ଯେ, ହେଲେ ଟିକେ ସେ ପଟକୁ ଦେଖ ।”? ବାଘ ସେ 
ଦିଗକୁ ଦେଖିଲା ବେଳକୁ ବଣଟା ହୁ ହୁ ହୋଇ ଜଳୁଚି । ନିଆଁ ଦେଖି ବାଘ ଡରିଗଲା । 
କୈମିତି ରକ୍ଷା ପାଇବ ବୋଲି କଲିଆକୁ ପଚାରିଲା । କଲିଆ କହିଲା ˆ ସେଥ୍ପାଇଁ ତ ମୁଁ 
ଏ ପତ୍ର ପୁଡ଼ା ସିଲେଇ କରୁଚି । ନିଆଁ ଏ ପଟକୁ ମାଡ଼ି ଆସିବା ପୂର୍ବରୁ ମୁଁ ପୁଡ଼ା ଭିତରେ 


ପଶ୍ଚିଯିବି । ନିଆଁ ଲିଭିଗଲେ ବାହାରି ଆସିବି ।”? ବାଘ ନିଆଁ ଡରରେ କଲିଆକୁ ଖାଇବା 

୩୪ କଥାନି 


କଥା ଭୁଲିଯାଇ ତା” ପାଇଁ ପତ୍ର ପୁଡ଼ାଟେ ସିଲେଇ କରିଦେବା ପାଇଁ ଖୋସାମତ କଲା | 
ଚତୁର କଲିଆ ବାଘକୁ କହିଲା, “ ମାମା, ତମକୁ ଯଦି ଏତେ ଡର ଲାଗୁଚି ତେବେ ତମେ 
ପ୍ରଥମେ ଏଇ ପୁଡ଼ା ଭିତରେ ପଶ ମୁଁ ବନ୍ଦ କରିଦଉଚି ।”” କଲିଆର କଥା ନ ସରୁଣୁ ବାଘ 
ଛାନିଆଁ ହୋଇ ପୁଡ଼ା ଭିତରେ ପଶିଗଲା । ବାଘ ପଶିଗଲା ପରେ କଲିଆ ପତ୍ର ଆଉ 
ଖଡ଼ିକାରେ ପୁଡ଼ାର ମୁହଁଟା ବନ୍ଦ କରିଦେଲା ।! ତା'ପରେ ଧୀରେ ଧୀରେ ପାଖ ବୁଦାରେ 
ଜଳୁଥିବା ନିଆଁରୁ ଟିକେ ଆଣି ବାଘ ପଶିଥୁବା ପତ୍ରପୁଡ଼ା ପାଖରେ ପକେଇ ଦେଇ ପ୍ରାଣ 
ବିକଳରେ ସେଠୁ ଧାଇଁଲା । କିଛି ସମୟ ଭିତରେ ସେଠି ନିଆଁ ଲାଗିଗଲା । ବାଘ ଦେହରେ 
ବି ନିଆଁ ଲାଗିଗଲା | ବହୁତ କଷ୍ଟରେ ପତ୍ରପୁଡ଼ାକୁ ଛିଶ୍ଡେଇ ବାହାରକୁ ଆସି ନିଜ ପାର୍‌( ଗୁମା ) 
ଭିତରକୁ ପଳେଇଲା । ବନ୍ଦୁତ କଷ୍ଟରେ ଥିଷଧ ଲଗେଇବା ପରେ କେତେ ଦିନ ପରେ ତା” 
ପୋଡ଼ା ଘା” ଭଲ ହେଲା । 
ତା'ପରେ ଭୀଷଣ ରାଗରେ କଲିଆକୁ ଖାଇବ ବୋଲି ବାଘ ଖୋଜି ବୁଲିଲା । ଦିନେ ଦେଖିଲା 
କଲିଆ ଗୋଟେ ଘୁଷୁରି ଧରି ଗୋଟେ ଜାଗାରେ ବସିଚି। ତା'କୁ ଦେଖି ବାଘ କହିଲା, “ ତୁ ଥର 
ଅର କରି ମତେ ମରେଇବାର ଯୋଜନା କରୁଚୁ । ଆଜି ଆଉ ତୋର ରକ୍ଷା ନାହିଁ । ଆଜି ତତେ 
ନିଶ୍ଚୟ ଖାଇବି । କଲିଆ କହିଲା, ମାମା ତମେ ମତେ ଖାଇଲେ ଏ ଘୁଷୁରିକୁ ଆମେ ଦିହୈ ମିଶି 
ଖାଇପାରିବାନି । ପ୍ରଥମେ ଆମେ ଏ ଘୁଷ୍ୁରିକୁ ଖାଇବା ତା'ପରେ ତମେ ମତେ ଖାଇବ । ବାଘ 
ମନକୁ ଏ କଥା ପାଇଲା ¦ କଲିଆ ଘୁଷୁରିକୁ ମାରି ତା' ମାଉସ କଟାକଟି କରି ତାକୁ ବାଣ୍ଡିଲା । 
ତା'ପରେ ବାଘକୁ କହିଲା, “ମାମା ମୋ ଘରେ ମୋ ପିଲା ଝିଆ ଅଜା ଆଇ ମିଶି ଦଶଜଣ ! 
ତେଣୁ ବାର ବଣ୍ଟା କଲି। ଦଶ ବଣ୍ଟା( ଭାଗ) ଘରକୁ ନେବି ଆଉ ଦି' ବଣ୍ଟା ଆମେ ଦି'ଜଣ 
ଖାଇବା | ହେଲେ ପ୍ରଥମେ ଏ ଅନ୍ତି ପୁଟା ଧୋଇ ଆଣ । କିନ୍ତୁ ପୁଟାଟା ଭସେଇ ଦେବ ଆଉ ଖାଲି 
ଅନ୍ତିଗୁଡ଼ାକ ଧୋଇ ଆଣିବ । ବାଘ ଝରଣାକୁ ଯାଇ ପୁଟାକୁ ଭସେଇଦେଲା ଓ ଅନ୍ତିକୁ ଧୋଇଆଣି 
କଲିଆକୁ ଦେଲା । 
ଦିହେଁ ତା'ପରେ ଦିହିଁଙ୍କ ପାଇଁ ବଢ଼ା ହୋଇଥୁବା ମାଉସ ଖାଇଲେ । ବାକି ମାଉଁସ ତକ ବାଘ 
ଝରଣାକୁ ଗଲାବେଳେ କଲିଆ ଚୁପ୍‌ କରି ଲୁଚେଇ ଦେଇଥାଏ । ବାଘକୁ ସେ ମାଉଁସ ଅଣ୍ଟିଲାନି । 
ତାକୁ ଆହୁରି ଭୋକ ହେଲା । ତେଣୁ ସେ କଲିଆକୁ କ'ଣ ଖାଇବି ବୋଲି ପଚାରିବାରୁ କଲିଆ 
` କହିଲା, “ମାମା ମତେ ବି ଆହୁରି ଭୋକ ହଉଚି । ସେଥୁପାଇଁ ମୁଁ ମୋ ପେଟ ଚିରି ଅନ୍ତିପୁଟା କାଢ଼ି 
ଖାଉଟି କହି ବାଘ ଧୋଇ ଆଣିଥୁବା ଅନ୍ତିକୁ ପେଟ ପାଖରେ ଲୁଚେଇ କରି ଆଗରୁ ଧରିଥୁଲା, 
ତାକୁ ଟାଣି ଖାଇଲା । ବାଘ କହିଲା, ˆ ବାନୁଜା ! ମୋ ପେଟଟା ବି ତୁ ଚିରିଦେ ତ ! ମୁଁ ବି ମୋ 
ଅନ୍ତିପୁଟା ଖାଇବି ।”” କଲିଆ ଆଉ ଅପେକ୍ଷା ନ କରି ବାଘର ପେଟ ଚିରି ଦେବାରୁ ବାଘ୍ର ମରିଗଲା । 
ତାପରେ କଲିଆ ମନ ଖୁସିରେ ତା” ଘରକୁ ପଳେଇଲା । 
ସଂଗ୍ରାହକ-ଶ୍ରୀ ଅଶୋକ କୁମାର ମିଶ୍ର 
ଶ୍ରୀ ଗିରୀଶ ଚନ୍ଦ୍ର ଦାଶ( କୋରାପୁଟ ) 

ଜିଡ଼/a/: 


ବାରିଆ ଓ ଧାଇଁଡ଼ୀ 


ଗୋଟେ ଗାରେ ଚାରି ଭାଇ ଥାଆନ୍ତି । ସେମାନଙ୍କର ଭଉଣୀଟିଏ ଥାଏ । ଭାଇମାନେ 
ମାଇଜୀ( ସ୍ତୀ ) ଆଣି ସାରିଥାନ୍ତି। ଭଉଣୀ କିନ୍ତୁ ସେଯାଏ ବି ଡିଣ୍ଡା( ଅବିବାହିତା) ଥାଏ । 
ଭାଇମାନେ ଏକାଠି ମିଶି ରହୁଥାନ୍ତି । ସେମାନେ ଭଉଣୀକୁ ଭାରି ଭଲ ପାଉଥାନ୍ତି । ଭଲ 
ବରଟେ ଦେଖି ଭଉଣୀକୁ ବାହା କରିଦେବାକୁ ଚାହୁଁ ଥାଆନ୍ତି । ବଉର( ଭାଉଜ ) ମାନେ କିନ୍ତୁ 
ଠିକ୍‌ ଓଲଟା । ଭାଇମାନେ ଘରେ ଥଲା ବେଳେ ସେମାନେ ନଣନ୍ଦକୁ ଭଲ ବ୍ୟବହାର 
କରନ୍ତି । ଭାଇମାନେ ଡଙ୍ଗର ( ପାହାଡ଼ ) କାମରେ ଘରୁ ବାହାରି ଗଲାପରେ ଭାଉଜମାନେ 
ନଣନ୍ଦ ଉପରେ ବହୁତ ଅତ୍ୟାଚାର କରୁଥାଆନ୍ତି । ସେମାନେ ସମସ୍ତେ ଗୋଡ଼ ଉପରେ 
ଗୋଡ଼ ଥୋଇ ଆରାମ କରନ୍ତି । ନଣନ୍ଦକୁ ଧାନ କୁଟାନ୍ତି, ବାସନ ମଜାନ୍ତି । ତା' ହାତରେ 
ଲୁଗା କଚାନ୍ତି । ନଇକି ପାଣି ଆଣିବାକୁ ପଠାନ୍ତି । ସେ ପାଣି ଆଣିଲେ ନିଜେ ନଇକି 
ଗାଧେଇ ନ ଯାଇ ଘରେ ଗାଧାନ୍ତି । 

ଏମାନଙ୍କ ଅତ୍ୟାଚାରରେ ସେ ମନେ ମନେ ଭାବୁଥାଏ ପଶୁବି ଏମାନଙ୍କଠୁ ଟିକେ 
ଭଲ ହେଇଥୁୂବ । ସେ ନିଜକୁ ଗୁହାଳରେ ଥୁବା ଗୋରୁଠାରୁ ବି ଆହୁରି ହୀନ ବୋଲି 
ଭାବେ | ତା'ର ଆଉ କିଛି ଉପାୟ ନ ଥାଏ ! ଭାଇମାନଙ୍କୁ ବଉମାନଙ୍କ ଗୁଣ ବିଷୟରେ 
କିଛି ଜଣାଏନି । ଭାଇମାନେ ଘରେ ଥୁଲାବେଳେ ସେ ହସି ହସି କଥା କହୁଥାଏ । ତା ମନରେ 
ଏତେ ଦୁଃଖ ଅଛି ବୋଲି ସେମାନଙ୍କୁ ଜାଣିବାକୁ ଦିଏନି । 

ଭାଇମାନେ କୁଲିକାମ କରିଯିବା ପରେ ବଉ ମାନେ ତାକୁ ଯାହା କାମ ଦିଅନ୍ତି, ସେ 
ସବୁ କରେ ଓ ପେଜ୍‌ବେଲା( ମଧ୍ଯାହୁ ) ହେଲେ ଭାଇମାନଙ୍କ ପାଇଁ ପେଜ୍‌ ନେଇ ଡଙ୍ଗରକୁ 
ଯାଏ । ଭାଇମାନେ ବାହାହେଲା ଆଗରୁ ବି ସେ ଏଇ କାମ କରୁଥାଏ | 

ଦିନେ ଏମିତି ପେଜ୍‌ (ମାଣ୍ଡିଆଜାଉ) ନେଇ ଗଲା ବେଳେ ସେ ଦେଖିଲା 
ବାରିଆ( ବାର୍‌ହା)ଟେ ଗୋଟେ ବୁଦାମୂଳେ ଠିଆ ହୋଇ ତାକୁ ଦେଖୁଚି । ବାରିଆଟେ 
ତାକୁ ଏମିତି ଅନେଇ ଥିବାର ଦେଖି ସେ ଖୁବ ଡରିଯାଇ ଧାଇଁବାକୁ ଲାଗିଲା । ବାରିଆ ତ 
ବାରିଆ, ସେଥୁରେ ପୁଣି ଦନ୍ତା ବାରିଆ ! ଧାଇଁ ଧାଇଁ ଅଳ୍ପ ବାଟ ଗଲାପରେ ସେ ପଛକୁ 
ଚାହିଁ ଦେଖିଲା ବାରିଆ ଯୋଉଠି ଠିଆ ହେଇଥୁଲା ସେଇଠି ଠିଆ ହୋଇ ତାକୁ ଦେଖୁଚି ! 
ତା'ମନରୁ ଡର ଛାଡ଼ିଗଲା । ତେଣୁ ସେ ଆରାମରେ ଚାଲି ଚାଲି ଗଲା । 

ତା'ପରେ ନିତି ସେ ଭାଇମାନଙ୍କ ପାଇଁ ପେଜ୍‌ ନେଇ ଗଲାବେଳେ ସେଇ ଜାଗାରେ 

୩୬ କଥାନି 


ବାରିଆକୁ ଦେଖେ । ବାରିଆ କିଛି ନ କହି ତା' ଆଡ଼କୁ ଅପଲକ ଆଖିରେ ଦେଖେ । ସେ 
ଭାବିଲା ବାରିଆ ତାକୁ ଏମିତି କାହିଁକି ଦେଖୁଚି ! ଦିନେ ସେ ପେଜ୍‌ ନେଇ ଗଲାବେଳକୁ 
ବାରିଆକୁ ଦେଖି ପଚାରିଲା, “ତୁ ମତେ ନିତି ଏମିତି ଠିଆ ହେଇ କାହିଁକି ଦେଖୁ ?” 
ବାରିଆ କହିଲା, “ଆଲୋ ସୁନ୍ଦରୀ ଧାଙ୍ଗଡ଼ୀ, ତୁ ତ ଡିଣ୍ଡା ଅଛୁ ! ତୁ ରାଗିବୁ ଵୋଲି ମୁଁ 
ଆଜି ଯାଏଁ ସାହାସ କରୁ ନ ଥୁଲି । ହେଲେ ତୁ ଆଜି ପଚାରୁଛୁ । ତେବେ ଶୁଣ- ତୋର 
ସୁନ୍ଦର ରୂପକୁ ଦେଖି ମୁଁ ପୂରା ରସି ଯାଇଛି । ମୁଁ ତତେ ନେବାକୁ ଚାହୁଁଛି ।”? ବାରିଆ 
କଥା ଶୁଣି ସେ ଝିଅ ରାଗ ତମ ତମ ହେଇ କହିଲା ! “ମନେ ମନେ ଭାରି ସୁନ୍ଦର ବୋଲି 
ଭାବୁଚୁ । ତୋ ଦାନ୍ତ ଆଉ ଲମ୍ବା ଥୋମଣା କେବେ ଦେଖିଚୁ ? ତୋ ଦେହରେ କେମିତି 
ଟାଆଁସିଆ ରୁମ ଅଛି ଦେଖିଚୁ । ଯା' ନର ପାଣିରେ ନିଜର ସୁନ୍ଦର ରୂପଟାକୁ ଥରେ ଦେଖ୍‌ 
ତା'ପରେ ମତେ ବାହା ହେବା କଥା ଭାବିବୁ ।”? ଏତିକି କହି ସେ ସିଧା ଡଙ୍ଗର ଆଡ଼କୁ 
ପଳେଇଲା । 

ତା'ପରେ ବି ବାରିଆ ସେଠିକି ଆସି ତାକୁ ଦେଖିବା ଛାଡ଼ିଲାନି କି ବାହାଘର ପ୍ରସ୍ତାବ 
ଦେବା ମଧ୍ଯ ଛାଡ଼ିଲାନି । ଝିଅ ଦେଖିଲା ଘରେ ଵବଉମାନେ ହଇରାଣ କରୁଛନ୍ତି । ବାହାରକୁ 
ଗଲେ ବାରିଆ ହଇରାଣ କରୁଚି । ଘର ବାହାର ତାକୁ ସବୁ ସମାନ ଲାଗିଲା । କିନ୍ତୁ 
ବାରିଆକୁ ମାରିବା ପାଇଁ ସେ ଭାଇମାନଙ୍କୁ କହି ପାରିଲାନି । ସେ ଡଙ୍ଗରକୁ ପେଜ୍‌ ନେଇଗଲା 
ବେଳେ ଯଦି ବାରିଆକୁ ନ ଦେଖେ ତେବେ ତା” ମନ ଛଟପଟ ହୁଏ । ସେ ଚାହେଁ ବାରିଆଟା 
ତାକୁ ଦେଖି ସେମିତି କହୁ । ସେ ତା” ନିଜକୁ ବି ବୁଝିପାରେନି ! ସେ ଭାବେ ଵାରିଆକୁ ସେ 
ଏତେ ଗାଳି ଦଉଚି ହେଲେ ବାରିଆ ଯେତେବେଳେ ବାହାଘର ପ୍ରସ୍ତାବ ଦଉଚି ତାକୁ 
ଶୁଣିବାକୁ କାହିଁକି ଭଲ ଲାଗୁଚି । 

ଏମିତି ଅନେକ ଦିନ ସେଠିକି ନିତି ଆସି ଧାଙ୍ଗଡ଼ୀକି ସୂତ୍ରେଇ ସୂତ୍ରେଇ ( ମନେଇ 
ମନେଇ ) ବାରିଆ ଯେତେବେଳେ ପାରିଲାନି ସେତେବେଳେ ମନେ ମନେ ଠିକ୍‌ କଲା 
ତାକୁ ଉଦ୍‌ଲିଆ ( ହରଣ କରି ନେଇ ବିବାହ କରିବା ) ନେବ । ଏମିତି ଭାବି ଦିନେ ବାରିଆ 
ବାଟରେ ଜଗି ଠିଆ ହେଲା । ଧାଇଁଡ଼ୀ ପେଜ୍‌ ନେଇ ଗଲା ବେଳକୁ ଦେଖିଲା ବାରିଆଟା 
ବାଟରେ ଠିଆ ହେଇଚି। କେମିତି ଯିବ ଭାବି ତାକୁ ବାଟ ଛାଡ଼ିଦେବା ପାଇଁ ଜୁହାର 
ହେଲା । ଶେଷରେ ଅନ୍ୟ ଉପାୟ ନ ଦେଖି ବାରିଆକୁ ଡେଇଁ ପଳେଇ ଯିବାକୁ ବାହାରିଲା 
ବେଳକୁ ଵାରିଆ ତାକୁ ପିଠିରେ ବସେଇ ସିଧା ବଣ ଭିତରକୁ ଧାଇଁଲା । ସିଧା ତାଂ ଘରେ 
ଧାଇଁଂଡ଼ୀକି ଓହ୍ଲେଇ ଦେଇ କହିଲା, ˆ ' ଆଜିଠୁ ତୁ ମୋର ମାଇଜୀର( ସ୍ତୀ) ଆଉ ମୁଁ ତୋର 
ଅଣ୍ଡା( ସ୍ବାମୀ ) ।”? 

ଏଣେ ପେଜ୍‌ ବେଳା ହେବାରୁ ଭାଇମାନେ ଅନେକ ସମୟ ଅପେକ୍ଷା କଲା ପରେ 
ଯେତେବେଳେ ସେ ନ ଆସିଲା, ସେମାନଙ୍କ ମନରେ ସନ୍ଦେହ ହେଲା । ଡଙ୍ଗର କାମଛାଡ଼ି 
କାଳେ ତାକୁ ବଡ଼ବାଗ୍‌ ( ମହାବଳବାଘ) କି ଡୁର୍କା( ଗଧୁଅଆ) ଖାଇଦେଇ ଥିବ ଭାବି 

ବାରିଆ ଓ ଧାଇଁଡ଼ି ୩୭ 


ଖୋଜିଲେ । ଜଣେ ଭାଇ କାଳେ ଘରୁ ଆସି ନ ଥୂବ ଭାବି ଘରକୁ ଯାଇ ଦେଖିଲା ଭଉଣୀ 
ନାହିଁ । ସମସ୍ତେ ମିଶି ଖୋଜିଲେ ହେଲେ ଭଉଣୀକୁ ପାଇଲେନି । ସେଦିନ ସମସ୍ତେ 
ମନଦୁଃଖରେ ଘରକୁ ଫେରିଲେ । ତା'ପରେ ପ୍ରତିଦିନ ଡଙ୍ଗରକୁ କାମ କରି ଗଲାବେଳେ 
ଜଣେ ଡଙ୍ଗରରେ ବହୁତ ଦୂରଯାଏ ଯାଇ ଭଉଣୀକି ଖୋଜେ | ଏମିତି ଦେଖୁ ଦେଖୁ ଗୁଡ଼ାଏ 
ଦିନ ବିତିଗଲା, ହେଲେ ଏମାନଙ୍କ ଖୋଜା ବନ୍ଦ ହେଲାନି କି ଭଉଣୀ ବି ମିଳିଲାନି । 
ଶେଷରେ ଦିନେ ଚାରି ଭାଇ ଯାକ ଗୋଟେ ପାର୍‌ ( ଗୁମା ) ଭିତରେ ଭଉଣୀକି ଦେଖିଲେ | 
ଭାଇମାନଙ୍କ ଖୁସି ଦେଖେ କିଏ ? ସେମାନେ ଭଉଣୀକି ସାଙ୍ଗରେ ନେଇଯିବାକୁ ଡାକିଲେ । 
ଭଉଣୀ ମନା କଲା, “' କହିଲା ମୁଁ ମୋ ଅଣ୍ଡା ଘରେ ସୁଖରେ ଅଛି । ତେଣୁ ମୋ ଅଣ୍ଡାକୁ 
ଛାଡ଼ି ମୁଁ ତମ ସାଙ୍ଗରେ ଯିବିନି । ଭାଇମାନେ ପଚାରିଲେ, “'ତେ। ଅଣ୍ଡା 
ଜଲାଡାବୁ( କନ୍ୟାସୁନା ) ନ ବାନ୍ଧି ତତେ ବାହା ହେଲା କେମିତି ?”' ଭଉଣୀ କହିଲା, ମୋ 
ଅଣ୍ଡା ହେଉଚି ବାରିଆ । ସେ ମତେ ଉଦ୍ଵଲିଆ ଆଣିଚି । ତମେ ଜଲାଡାବୁ ମାଗୁଚ ଯେ 
ଠିକ୍‌ ଅଛି ଆମେ ମୂଲ ମଜୁରି କରି ବାନ୍ଧିଦେବୁ ।”? 
ଭାଇମାନେ ବାରିଆକୁ ଯାଇଥୂବା( ବାହାହେଇଥୁବା ) କଥା ଶୁଣି ଛି ଛାକର କଲେ ! 
ଆଉ ତାଙ୍କ ସାଙ୍ଗରେ ଆସିଲେ ତାକୁ ସୁନ୍ଦର ଧାଇଁ ଡ଼ାଟେ ସାଙ୍ଗରେ ବାହା କରେଇ ଦେବେ 
ବୋଲି କହିଲେ । ଭଉଣୀକୁ ନେବା ପାଇଁ ବାରି ଆର ରୂପକୁ ନାନା ଭାବରେ ନିନ୍ଦା କଲେ ! 
ନିଜ ଅଣ୍ଡାର ନିନ୍ଦା ସହି ନ ପାରି ଶେଷରେ ଭଉଣୀ କହିଲା, ˆ ‘ହେଲା ମୋ ଅଣ୍ଡା ଅସୁନ୍ଦର ! 
ତା” ରୂପ ମୋଟେ ଭଲ ନୁହଁ | କିନ୍ତୁ ତମର ଯୋଉ ସୁନ୍ଦରୀ ମାଇଜୀମାନେ ଅଛନ୍ତି ତାଙ୍କଠୁ 
ୟେ” ବହୁତ ଭଲ | ସେମାନେ ଏତେ ସୁନ୍ଦର ହେଲେ କି ଲୋଡ଼ା `? ସେମାନେ ତ ମତେ 
ନିତି ବାଡ଼େଇ ପିଟି କେତେ ପ୍ରକାର କଷ୍ଟ ଦେଉଥୂଲେ । ହେଲେ ଏ ପଶୁ, ଅସୁନ୍ଦର ହେଲେ 
ମଧ୍ଯ ଲକ୍ଷେ ଗୁଣ ଆରାମରେ ମତେ ଏଠି ରଖିଚି । ଏଠି କଷ୍ଠ କଂଣ ମୁଁ ଜାଣିପାରୁନି । 
ତେଣୁ ମୁଁ ଏଠି ମୋ ଅସୁନ୍ଦର ଅଣ୍ଡା ପାଖରେ ରହିବି । ତମେ ଯାଅ ତମ ସୁନ୍ଦରୀ 
ମାଇଜୀମାନଙ୍କ ସାଙ୍ଗରେ ଖୁସିରେ ରହିବ । ସେମିତି ସୁନ୍ଦରୀ, ଖରାପ ପ୍ରକୃତିର ମଣିଷଠୁ 
ମୋର ଏଇ ଅସୁନ୍ଦର ଭଲ ପ୍ରକୃତିର ଅଣ୍ଡା ମୋ ପାଇଁ ବଡ଼ ।”? 
ନିଜ ମାଇଜୀମାନେ ଭଉଣୀ ଉପରେ ଏତେ ଅତ୍ୟାଚାର କରୁଥୁଲେ ବୋଲି ଚାରିଭାଇ 
ଯାକ ଜାଣିପାରି ନ ଥଲେ । ଭଉଣୀ ମୁହଁରୁ ସବୁ ଶୁଣିବା ପରେ ସିଧା ଘରକୁ ଯାଇ ନିଜ 
ମାଇଜୀମାନଙ୍କୁ ଘରୁ ତଡ଼ିଦେଲେ ଓ ଆଉ ଅନ୍ୟ ଧାଙ୍ଗଡ଼ୀମାନଙ୍କୁ ବାହାହେଲେ | 
ସଂଗ୍ରାହକ-ଶ୍ରୀ ଅଶୋକ କୁମାର ମିଶ୍ର 
ଶ୍ରୀ ଗିରୀଶ ଚନ୍ଦ୍ର ଦାଶ 
( କୋରାପୁଟ ) 

ଜିଡ/a1: 


ଟେଣ୍ଡକା ପୁଅ 


ଗୋଟିଏ ଗୀରେ ବୃଢ଼ାଟେ ବୁଢ଼ୀଟେ ରହୁଥାଆନ୍ତି । ବୁଢ଼ାକୁ ବେଶି ବୟସ ହୋଇ ନ ଥାଏ । 
କିନ୍ତୁ ତା! ହାତଗୋଡ଼ ଆଉ ଚଳୁ ନ ଥାଏ । ବୃଢ଼ୀ ଯାହା କମେଇ କରି ଆଶେ, ଦିହେଁ 
ସେଥୁରେ କଷ୍ଟେ ମଷ୍ଟେ ଚଳୁଥାଆନ୍ତି। କାରଣ ତାଙ୍କର ପିଲାପିଲି ନ ଥାନ୍ତି, ବୁଢ଼ୀ ନିତି ମୂଲ 
ଲାଗିବାକୁ ଯାଇ ଧାନ, ମାଣ୍ଡିଆ, ସୁଆଁ ଯାହା ପାଏ ଆଣେ । ରାନ୍ଧିବା ପାଇଁ ଆଉ 
ଆନ୍ତରୀ( ପୋଇଁବା ପାଇଁ ସବୁ ସମୟରେ ଜଳୁଥ୍‌ବା ନିଆଁ) ଜଳେଇବା ପାଇଁ ବୁଢ଼ୀ କାଠ 
ଆଣିବାକୁ ବଣକୁ ଯାଏ । ସେଇ କାଠରେ ହିଁ ରନ୍ଧାରନି କତ୍ଭେ । 

ଦିନେ ବୃଢ଼ୀ କାଠ ଆଣିବାକୁ ବଣକୁ ଯାଇଥୁଲା । ସେଠି କାଠ ଗୋଟଉ ଗୋଟଉ 
ଗୋଟେ ଟେଶ୍ଡକା( ଏଣ୍ଡୁଅ) ପାଇଲା । ତା'ର ପୁଅ ଝିଅ କେହି ନ ଆନ୍ତି । ସେଥୁପାଇଁ ବୁଢ଼ୀ 
ଟେଣ୍ଡକାକୁ ଘରକୁ ନେଇ ଆସିଲା ଆଉ ନାତି ପରି ସ୍ବେହ କଲା । ଟେଣ୍ଡକା ବି ବୁଢ଼ୀକୁ ଖୁବ୍‌ 
ଭଲ ପାଇଲା । 

କିଛିଦିନ ପରେ ବୁଢ଼ା ମରିଗଲା । ତା'ପରେ ବୁଢ଼ୀ ଆଉ ଟେଶ୍ଡକା ଦିହେଁ ରହିଲେ । 
ଧୀରେ ଧୀରେ ଟେଣ୍ଡକା ଧାଙ୍ଗଡ଼ା( ଯୁବକ ) ହେଲା । ଦିନେ ଗାଁରେ ପଞ୍ଚାୟତ ବସିଥାଏ ! 
ଟେଣ୍ଡକା ବୁଢ଼ୀକି ପଚାରିଲା -“ ‘ଲୋକମାନେ ସେଠି କାହିଁକି ଜମା ହେଇଛନ୍ତି କି ଆଲ ? 
ବୁଢ଼ୀ କହିଲା, “ସେମାନେ ଯାହା କଲେ ତୋର କ”ଣ ଗଲା ?”” ଟେଣ୍ଡକା କହିଲା, 
“ ମୋର କିଛି ଯାଇନି ଯେ ହେଲେ ଏମିତି ଖାଲି ଜାଣିବାକୁ ପଚାରୁଥୁଲି । ନ କହିବୁ ଯଦି 
ନାଇଁ ।” ? ଏତିକି କହି ତେଣ୍ଡକା ଗୁମ୍‌ ମାରି ବସିଲା । ବୁଢ଼ୀ ଦେଖିଲା ତା? ନାତି ଅଭିମାନ 
କଲାଣି । ତେଣୁ ତା' ଅଭିମାନ ଭାଙ୍ଗିବା ପାଇଁ କହିଲା, “ଆରେ ବାପା ସେମାନେ ବସି 
କହୁଚନ୍ତି, ଯା'ର ବଳବପୁ ଅଛି ସେ ଡଙ୍ଗର( ପାହାଡ଼ ) ମାରି ଚଳୁ ।”” ବୁଢ଼ୀ କଥା ଶୁଣି 
ଟେଣ୍ଡକା କହିଲା, “ଓଃ ଏଇ କଥା ! ଚିନ୍ତା ନାଇଁ ! ତୁ ଆଉ ଏଥର ମୂଲ ଲାଗିବାକୁ 
ଯିବୁନି ।” ? ବୁଢ଼ୀ ପଚାରିଲା, ˆ ମୂଲ ନ ଲାଗିଲେ କ'ଣ ଖାଇବାରେ ବାପା ?” ଟେଣ୍ଡକା 
କହିଲା, ˆ 'ଆରଲୋ ! ଦେଖିବୁ ମୁଁ କଂଣ କରୁଚି ।” 

ତା” ପରଦିନ ସକାଳୁ ଉଠି ଟେଣ୍ଡକା ବୁଢ଼ୀକି ତା' ଲାଞ୍ଜରେ ଗୋଟେ ବୁଟି 
ଟେଙ୍ିଆ( ଛୋଟ ଟାଟିଆ ) ବାଛି ଦେବାକୁ କହିଲା । ବୃଢ଼ୀ ତା” ଲାଞ୍ଜରେ ଟେଙ୍ିଆ ବାନ୍ଧିବା 
ପରେ ସେ ସିଧା ତଙ୍ଗରକୁ ଯାଇ ଧୀରେ ଧୀରେ କି ଗୋଟାଏ ମନ୍ତ୍ର ପଢ଼ି ଲାଞ୍ଜ ଉଞ୍ଚେଇ 
ଗୋଟେ ଗଛ ଗଣ୍ଡିରେ ଟାଙ୍ଗିଆ ଚୋଟ ପକାଇଲା କ୍ଷଣି ଡଙ୍ଗରର ସବୁ ଗଛ ଟଳିପଡ଼ିଲା । 
ଗଛଗୁଡ଼ାକ ତଳେ ପଡ଼ିଯିବା ପରେ ଟେଣ୍ଡକା ସେଥୁରେ ନିଆଁ ଲଗେଇ ଦେଲା | ଡା'ପରେ 

ଟେଣ୍ଡକା ପୁଅ ୩୯ 


ସେ ଘରକୁ ଫେରି ଆସି ବୁଢ଼ୀକୁ କହିଲା, ˆ ଆଇଲୋ ! ଜାଣିଚୁ, ଆଜି ମୁଁ ବଡ଼ ଡଙ୍ଗରଟିଏ 
ମାରି ଆସିଚି ।” ? ବୁଢ଼ୀ ତା” କଥାକୁ ବିଶ୍ଵାସ କଲାନି । 

ପରଦିନ ସକାଳୁ ବୃଢ଼ୀକି କହିଲା, ˆ ଆଇଲୋ ! ମୂଲ ଲାଗିବାକୁ ଗଲାବେଳେ ତୁ 
ଲୋକଙ୍କ କଟାର ( ଖଳା )କୁ ଫାପଡ଼ା ଫାପଡ଼ି( ଝଡ଼ାଝଡ଼ି) କରିବୁ । ତାହେଲେ ଧାନ, ସୁଆଁ, 
ମାଣ୍ଡିଆ ବିହନ ଦି” ଚାରି ମୁଠା ନିଶ୍ଚୟ ମିଳିବ | ତୁ ଯଦି ବିହନ ଆଣିବୁ ମୁଁ ନେଇ ତାକୁ 
ମୋ ଡଙ୍ଗରର ବୁଣିବି ।”? ବୁଢ଼ୀ ମୂଲ ଲାଗିବାକୁ ଗଲା । ସେଠି ଯା” ତା” କଟାରକୁ ଯାଇ 
ଫାପଡ଼ା ଫାପଡ଼ି କରି ଧାନ, ମାଣ୍ଡିଆ, ସୁଆଁ କେଇ ମୁଠା ଆଣି ଟେଣ୍ଡକାକୁ ଦେଲା । 
ତା'ପରେ ଟେଣ୍ଡକା ବୁଢ଼ୀକି କହି ତା” ଲାଞ୍ଜରେ ଗୋଟିଏ ଖୁରୁପି ବାନ୍ଧିଲା ଆଉ ଗୋଟିଏ 
କନାରେ ଗଣ୍ଡି ପକେଇ ବିହନ ସବୁକୁ ବାନ୍ଧିଲା । 

ଟେଣ୍ଡକା ଜଙ୍ଗଲକୁ ଯାଇ ଦେଖିଲା ଗଛ ସବୁ ପୋଡ଼ି ପାଉଁଶ ହୋଇ ଯାଇଚି । ସେ 
ମନେ ମନେ ଖୁସି ହୋଇ ତା” ପରେ ମନ୍ତ୍ର ପଢ଼ି ଲାଞ୍ଜ ଉଠେଇ ଖୁରୁପିରେ ଥରେ ଯେମିତି 
ମାଟି ଖୋଳିଦେଲା, ସାଙ୍ଗେ ସାଙ୍ଗେ ପୂରା ଡଙ୍ଗରଟା ଚଷି ହୋଇଗଲା । ତା'ପରେ ମନ୍ତ୍ର 
ପଢ଼ି ବିହନ ଗଣ୍ତିଲିଟା ଟିକେ ଖୋଲିଦେଇ ଲାଞ୍ଜ ଏଣେ ତେଶେ ବୁଣିବା ପରି ହଲେଇବାରୁ 
ଚାରିଆଡ଼େ ବିହନ ବୁଣି ହେଇଗଲା । 

କିଛିଦିନ ପରେ ଟେଣ୍ଡକା ବୁଢ଼ୀକି କହିଲା, 'ଆଇଲୋ ! ମୋ ଡଙ୍ଗରରେ କେମିତି 
ସୁଆଁ, ମାଣ୍ଡିଆ ଆଉ ଧାନ ପାଚିଛି, ଚାଲ୍‌ ଦେଖିବୁ ।” ? ବୁଢ଼ୀ ତା” କଥାକୁ ଜମା ବିଶ୍ଵାସ 
କଲାନି । ସତ ଜି ମିଛ ଜାଣିବାକୁ ସେ ଟେଣ୍ଡକା ସାଙ୍ଗରେ ଡଙ୍ଗରକୁ ଯାଇ ଯାହା ଦେଖିଲା 
ସେଥୂରେ ତା ଆଖି ଖୋସି ହୋଇଗଲା । ସେ ଭାବିଲା ବୋଧହୁଏ ସେଇଟା ଆଉ କାହା 
ଡଙ୍ଗର ! ସେଦିନ ସନ୍ଧ୍ୟାବଳେ ତା ଆଇକୁ ଇଲା( ଦାଆ )ଟେ ଯୋଗାଡ଼ କରି ଆଣିବାକୁ 
କହିଲା । ବୁଢ଼ୀ କହିଲା, “କ'ଣ କରିବୁ ?”? ଟେଶ୍ଡକା କହିଲା, କାଲି ଯାଇ ଧାନ, 
ମାଣ୍ଡିଆ, ସୁଆଁ କାଟି ଆଣିବି ।”? ବୁଢ଼ୀ କହିଲା, “ମୁଁ ଇଲା ଆଣିଦେବି ଯେ, ହେଲେ 
ସତରେ ଯଦି ସେଇଟା ତୋ ଡଙ୍ଗର, ତାହେଲେ ତୁ ଫସଲ କାଟିବୁ ।” ? ବୁଢ଼ୀ କଥାରେ କିଛି 
ନ କହି ଖାଲି ହସିଦେଲା । ବୁଢ଼ୀ ଯାଇ ଗାରୁ ଇଲାଟେ ମାଗିଆଣି ତା? ନାତିକି ଦେଲା । 

ପରଦିନ ସକଳେ ଟେଣ୍ଡକା ଇଲା ନେଇ ତା ଡଙ୍ଗରକୁ ଯାଇ ମନ୍ତ୍ର ପଢ଼ି ଥରେ ଯେମିତି 
ଫସଲ କାଟି ଦେଇଚି ସାଙ୍ଗେ ସାଙ୍ଗେ ପୂରା! ଜଙ୍ଗଲଟା ଯାକର ଫସଲ କାଟି ହୋଇଗଲା । 
ସବୁ ଫସଲକୁ ଗୁତାର( ମୂଲିଆ ) ଦ୍ଵାରା ବୋହିକି ତା? ଘରକୁ ନେଇଗଲା । ପସଲ ସବୁ 
ଘରକୁ ବୁହାହୋଇ ଯିବା ପରେ ତାକୁ କଟାର( ଖଳା )ରେ ରଖାହେଲା। ବୃଢ଼ୀ ଏତେ 
ଫସଲ ଦେଖି ମନେ ମନେ ଖୁସି ହେଇଗଲା । କିଛିଦିନ ପରେ ଫସଲ ମିଣ୍ଡାନି( ଅମଳ ) 
ହେଲା । ବହୁତ ଫସଲ ମିଳିଲା । ଟେଣ୍ଡକା ସେସବୁ ନେଇ ଗାଦିଆ( ଅମାର ) ଘରେ 
ରଖିଲା । 

ବୁଢ଼ୀ ଏଥର ଆଉ ମୂଲ ଲାଗିବାକୁ ଯାଉ ନ ଥାଏ । ନାତିର କମାନି( ଉପାର୍ଜନ ) ବସି 

୪୦ କଥାନି 


ବସି ଖାଉଥାଏ | ଟେଣ୍ଡକାକୁ ବି ଗାଁର ଅନ୍ୟ ଲୋକମାନେ ସାହୁକାର ବୋଲି କହୁଥାନ୍ତି । 
ଆଇ ନାତି ଦୁହେଁ ଖୁସିରେ ଚଳୁଥାନ୍ତି । ଟେଣ୍ଡକାର ଏଇ ଖୁସି କିନ୍ତୁ ବେଶି ଦିନ ଗଲାନି । 
ହଠାତ୍‌ ଦିନେ ବୁଢ଼ୀ ମରିଗଲା |! ବୁଢ଼ୀ ମଲା ପରେ ଟେଣ୍ଡକାକୁ ଖୁବ ଏକୁଟିଆ ଲାଗିଲା । 
ବୃଢ଼ୀର ବୁଡ଼୍‌ଘର (ଶୁଦ୍ଧିକରିୟା) ସରିବା ପରେ ଟେଣ୍ଡକା ମାଇଜ( ସ୍ତ୍ରୀ )ଟେ ଖୋଜି ବାହାରିଲା ! 
ସେ କେତେ ଗାଁ ବୁଲିଲା | ଗୁଡ଼ାଏ ଧାଇ୍ଚଡ଼ିଙକୁ ସୂତ୍ରେଇବାକୁ( ଆକୃଷ୍ଠ କରିବା ) ଚେଷ୍ଟା 
କଲା, ହେଲେ କେହି ବି ତାକୁ ପସନ୍ଦ କଲେନି । ଟେଣ୍ଡକା ହେଲେ କ'ଣ ହେବ ସେ ମଣିଷ 
ପରି କଥା କହୁଥିଲା । ତେଣୁ କଥା କହୁଥିଲେ ତାକୁ ସମସ୍ତେ କାବା ହୋଇ ଦେଖୁଥୁଲେ । 
ଆଉ ତା’ ଟେଣ୍ଡକା ରୂପକୁ ଦେଖି ତା? ଉପରକୁ ପଥର ଫିଙ୍ଗୁଥଲେ । ଏମିତି କେତେ ଗୀ 
ବୁଲିଲା ପରେ ନିରାଶ ହୋଇ ସେ ଭାବିଲା ତାକୁ ଆଉ ମାଇଜୀର(( ସ୍ତ୍ରୀ ) ମିଳିବନି । ତେଣୁ 
ଗୀ ଗୀ ବୁଲି ଲାଭ କଂଣ ? ମନ ଦୁଃଖରେ ଟେଣ୍ଡକା ତା” ଗାଁକୁ ଫେରିଲା । ବୁଢ଼ୀ ବଞ୍ଚିଥିବା 
ଯାଏଁ ଗାଁରେ ତାକୁ କେହି ଖରାପ ବ୍ୟବହାର କରୁ ନଥିଲେ । ଏବେ କିନ୍ତୁ ସମସ୍ତେ ତୀକୁ 
ଟେଣ୍ଡକା ବୋଲି ଘୃଣା କଲେ । ଦିନେ ଟେଣ୍ଡକା ତା” ଘର ଅଗଣାରେ ବୁଲୁଥ୍ବା ବେଳେ 
କେଇଟା ଛୋଟ ପିଲା ଦି” ଚାରିଟା କୁକୁରକୁ ଡାକି ଆଣି ଟେଣ୍ଡକାକୁ ଦେଖେଇ ଛୁ-ଛୁ 
କଲେ | କୁକୁରମାନେ ଟେଣ୍ଡକା ଉପରକୁ କୁଦି ପଡ଼ିଲେ । ତାକୁ କାମୁଡ଼ା କାମୁଡ଼ି କରି 
ଖଣ୍ଡିଆ ଖାବରା କରିଦେଲେ। ପ୍ରାଣ ବିକଳରେ ଟେଣ୍ଡକା ବଣକୁ ଧାଇଁଗଲା | ତାଂ ପଛେ 
ପଳ୍ଚେ କିଛି ବାଟ କୁକୁରମାନେ ବି ଧାଇଁଲେ ! ତା'ପରେ ଫେରି ଆସିଲେ । 
ଟେଣ୍ଡକା ଯାଉଁ ଯାଉଁ ଘଞ୍ଚ ବଣରେ ପହଞ୍ଚିଲା | ମଣିଷମାନଙ୍କର ବ୍ୟବହାରକୁ ନେଇ 
ସେ ଖୁବ୍‌ ଅଭିମାନ କରି ଭାବିଲା, ଏଇ ମଣିଷମାନଙ୍କର ମୁଁ କିଛି ଅନିଷ୍ଟ କରିନି । ତଥାପି 
ଏମାନେ ମତେ ଏତେ ହଇରାଣ କଲେ । ତେଣୁ ତାଙ୍କ ଭିତରକୁ ଆଉ ଯିବିନି କି ଏ 
ମଣିଷମାନଙ୍କୁ ଆଉ କେବେ ବିଶ୍ଵାସ କରିବିନି । ସେଇ ଗୀଠୁ ଏଇ ବଣଟା ଭଲ । ସେଇ 
ଦିନଠାରୁ ଟେଣ୍ଡକା ଜଙ୍ଗଲରେ ରହୁଚି । 
ସଂଗ୍ରାହକ - ଶ୍ରୀ ଅଶୋକ କୁମାର ମିଶ୍ର 
ଶ୍ରୀ ଗିରୀଶ ଚନ୍ଦ୍ର ଦାଶ 
(କୋରାପୁଟ) 

6/ଦବଂ/ : 


ବୃଢ଼ାର ଉଦ୍‌ ଲିଆ ପ୍ରୀତି 


ଗୋଟିଏ ଗାରେ ବୃଢ଼ାଟିଏ ବୁଢ଼ୀଟିଏ ଥାଆନ୍ତି । ତାଙ୍କର ଅନେକ କୁକୁଡ଼ା ଥୁଲେ । ବୃଢ଼ୀଟା 
ଭାରି ଲୋଭୀ ଥୁଲା । ବୁଢ଼ା ଯେତେବେଳେ ତାକୁ କୁକୁଡ଼ା ତରକାରି କଥା କହେ, ବୁଢ଼ୀ 
ମନା କରେ । ବୁଢ଼ାର କିନ୍ତୁ କୁକୁଡ଼ା ମାଂସରେ ମନ । ଶେଷରେ ସେ ଗୋଟିଏ ଉପାୟ 
ପାଞ୍ଚିଲା । କୁକୁଡ଼ା ମାଂସ ଖାଇବା ପାଇଁ ଉପାୟଟି ସ୍ଥିର କରିବା ପରେ ବୁଢ଼ା ଆଉ ବୃଢ଼ୀକୁ 
କୁକୁଡ଼ା ପୋଡ଼ି ତରକାରି କରିବା କଥା ଦିନେ ବି କହିଲାନି । 

ତା'ପରେ ବୃଢ଼ା ବେଶ ବଦଳେଇ ସନ୍ଧ୍ୟାବେଳକୁ ତା” ଘରକୁ ଯାଇ ନିଜର ସ୍ଵର 
ବଦଳେଇ ଆଗରେ ନିଜର ବଦନାମ କଲା । ବୁଢ଼ୀ ପ୍ରଥମେ କିଛି କହୁ ନ ଥଲା । ହେଲେ 
ଅନ୍ଧାରରେ ସେ ବୃଢ଼ାକୁ ଧାଇଡ଼ାଟାଏ ଭାବି ଧୀରେ ଧୀରେ ବୁଢ଼ୀ ତା” ଆଡ଼କୁ ଆକୃଷ୍ଟ 
ହେଲା ଓ ବୁଢ଼ାର ଦୋଷ ଦରର୍ଗୁଣ ସବୁ ବଖାଣିଲା । ବୁଢ଼ାର କିନ୍ତୁ ସେସବୁ ପ୍ରତି କାନ ନ 
ଥାଏ । ଯେତେବେଳେ ସେ ଦେଖିଲା ଯେ ବୁଢ଼ୀ ଥୋପ ଗିଳିସାରିଲାଣି ଓ ତାକୁ ପ୍ରେମିକ 
ବୋଲି ଭାବିସାରିଲାଣି, ତେଣୁ ଆଉ ଡେରି କାହିଁକି ? 

ଏଥର ବୁଢ଼ା ନିତି ସନ୍ଧ୍ୟାବେଳେ ନିଜ ଘରକୁ ଯାଏ ଓ ଅଭିନୟ କରେ । ତା'ପରେ 
“ଖ୍ଲୁବୁ ଭୋକ ଲାଗୁଚି” କହି “କୁକୁଡ଼ା ମାଂସ ଖାଇବାକୁ ମନ ହଉଚି”? ବୋଲି ବୁଢ଼ୀକୁ 
କହୁ କହୁ ବୁଢ଼ୀ କୁକୁଡ଼ା ଆଣି ପୋଡ଼ି ତରକାରି ରାନ୍ଧି ବୁଢ଼ା ଆଗରେ ପରସି ଦିଏ । ବୁଢ଼ା 
ଖୁସିରେ ଖାଏ । ପ୍ରେମରେ କ”ଣ ବା ନ ହୁଏ ? 

ବୁଢ଼ା ଏମିତି ବୁଢ଼ୀର ଦୁର୍ବଳତାର ସୁଯୋଗ ନେଇ ଗୁଡ଼ାଏ କୁକୁଡ଼ା ଖାଇଲା ! ବୁଢ଼ୀ 
କିନ୍ତୁ ଧାଙ୍ଗଡ଼ା ବେଶରେ ବୃଢ଼ାକୁ ଦେଖିବା ଦିନଠାରୁ ତା'ର ଆଉ ବୃଢ଼ା ପ୍ରତି ମନ ନ 
ଥାଏ । ସେ ଚାହୁଁ ଥାଏ କେମିତି ଏ ପରଦେଶୀ ଧାଇଁ ଡ଼ା ସାଙ୍ଗରେ ଉଦ୍‌ଵଲିଆ ପଳେଇବ । 
ଦିନେ ବୁଢ଼ୀ ଲାଜ ସରମ ସବୁ ଛାଡ଼ିଦେଇ ଛଦ୍ମବେଶୀ ବୁଢ଼ାକୁ କହିଲା, “  ହେଇଟି ଶୁଣ 
ମୋର ଆଉ ଏଇ ବୁଢ଼ା ପାଖରେ ମନ ନାହିଁ। ତମେ ଯଦି ନବ, ତାହେଲେ ମୁଁ ତମ 
ସାଙ୍ଗରେ ଉଦ୍ଵଲିଆ ପଳେଇବି । ପଛେ ଯଦି ବୁଢ଼ା ଜାଣିବ ତାହେ ମୂଲ ମଜୁରୀ ଲାଗି 
ଆମେ ସଗରୁତା( କନ୍ୟାପଣ) ଦେଇଦେବା ¦! କ”ଂଣ କହୁଚ ?”” ବୁଢ଼ୀର ପ୍ରସ୍ତାବ ଶୁଣି 
ବୁଢ଼ା ମହାଅଡ଼ୁଆରେ ପଡ଼ିଲା । ବୁଢ଼ୀକି ଉଦ୍ଵଲିଆ ନେଲେ ମଲା, ନ ନେଲେ ମଲା । ନ 
ନେଲେ ବୃଡ଼ୀ ଛାଦୂଛି କୁଆଡ଼ୁ ? ତଥାପି ଯାହା ହବ ହଉ ଭାବି ବୁଢ଼ୀ କଥାରେ ହଁ କରି 
କହିଲା ।” ” କାଲି ସନ୍ଧ୍ୟାବେଳେ ମୁଁ ପୁଣି ଆସିବି, ତମେ ପ୍ରସ୍ତୁତ ହୋଇଥବ । ବୁଢ଼ା ଆସିବା 
ପୂର୍ବରୁ ଆମେ ଏଠୁ ପାର ହେଇଯିବା ।” ? ତା'ପରେ ବୁଢ଼ା ଚାଲିଯାଇ କିଛି ସମୟ ପରେ 

୪୨ କଥାନି 


ଛଦ୍ଧବେଶ ବଦଳେଇ ଘରକୁ ଫେରିଲା । ବୁଢ଼ୀ ବୁଢ଼ାକୁ ଯେମିତି ଦେଖିଲା ଛଳନାରେ ଅତି 
ସୁନ୍ଦର ବ୍ୟବହାର କଲା ¦ ବୁଢ଼ା ବୁଢ଼ୀର ଉଦ୍ଦେଶ୍ୟ ବୁଝିଲା, ବୁଢ଼ୀ ଉଦ୍‌ଵଲିଆ ଯିବା ପାଇଁ 
ଏତେ ପ୍ରେମ ଦେଖେଇ ହେଉଚି । 
ରାତି ପାହିଲା । ବୁଢ଼ୀର ମନ ଖାଲି ଛନ ଛନ ହେଉଥାଏ । ବୁଢ଼ୀ ବୟସରେ ଧାଙ୍ଗଡ଼ା 
ବର । ବୁଢ଼ାଟା ତ ଆଉ ପାରୁନି । ଧାଇଁଡ଼ା ବରଟେ ହେଲେ ବୃଢ଼ୀ ବସି ବସି ଖାଇବ । ତା 
ଧାଇଁଢ଼ା ବର କମେଇବ । ଏସବୁ ସିନା ମନରେ ଭାବୁଥାଏ । ହେଲେ ଉପରକୁ ବୃଢ଼ା 
ସାଙ୍ଗରେ ଭାରି ସୁଆଗି ହେଉଥାଏ । 
ସନ୍ଧ୍ୟା ହେଲା । ବୃଢ଼ାଘରେ ବସିଥାଏ । ବୁଢ଼ୀ ବୁଢ଼ାକୁ କେମିତି କୁଆଡ଼େ ପଠେଇବ 
ସେ ଚିନ୍ତାରେ ଥାଏ ! ବୁଢ଼ାଟା ଘରେ ଥୂଲେ ସେ ପୁଣି ଉଦ୍ଵଲିଆ ଯିବ କେମିତି ? ବୁଢ଼ା ବି 
ଜଗିଚି ଠିକ୍‌ ବେଳ ହେଲେ ଯିବ ବୋଲି । ଯେତେବେଳେ ବେଳ ହେଲା ବୃଢ଼ା ଝାଡ଼ା 
ଯାଉଚି କହି ବାହାରକୁ ପଳେଇଲା | ବୁଢ଼ୀର ଖୁସି ଦେଖେ କିଏ ? ବୁଢ଼ାଯିବା ପରେ ସେ 
କୁକୁଡ଼ାଟେ ମାରି ପୋଡ଼ି ତାକୁ ତରକାରି କଲା । ନିଜର ପିନ୍ଧା ଲୁଗା ଦି'ଖଣ୍ଡିକୁ ବୁଚୁଲା 
କରି ବାନ୍ଧିଲା ଆଉ ତା” ଧାଇଂଡ଼ା ବରର ବାଟ ଚାହିଁ ବସିଲା । 
ଠିକ୍‌ ସମୟରେ ବୁଢ଼ା ବେଶ ବଦଳେଇ ଆସିଲା । ବୁଢ଼ାକୁ ଦେଖି ବୁଢ଼ୀ କୁକୁଡ଼ା ମାଂସ 
ତରକାରି ଓ ଭାତ ପରସି ଦେଲା। ବୁଢ଼ା ପେଟ ପୃରେଇ ଖାଇ ଲମ୍ବା ଏଉଡ଼ିଟିଏ ମାରି ବୁଢ଼ୀକି 
କହିଲା, “ˆ ଯିବା ପରା ? ଚାଲ ଏଥର । ବୁଢ଼ୀ ତ ଏଇ କଥା ପଦକୁ ଜଗିଥଲା । ତେଣୁ ସାଙ୍ଗେ 
ସାଙ୍ଗେ ଲୁଗା ଗଣ୍ଠିଲି ଧରି ବୁଢ଼ା ପଛେ ପଛେ ଚାଲିଲା ! 
ଦିହେଁ ଏମିତି ଚାଲିଥାନ୍ତି । ବୃଢ଼ୀ ଅନ୍ଧାରରେ ବ୍ୂଢ଼ାକୁ ଚିହ୍ନି ପାରୁ ନଥାଏ । ଧୀରେ ଧୀରେ 
ସିହୂରା ଫାଟିଲା । ଅନ୍ଧାର ଯାଇ ଅଲୁଅ ହେଲା । ଆଲୁଅରେ ବୃଢ଼ୀ ବୁଢ଼ା ମୁହଁକୁ ଅନେଇଲା । 
ଦେଖିଲା ବୁଢ଼ା । ତା'ର ସନ୍ଦେହ ହେଲା ବୁଢ଼ା ସାଙ୍ଗରେ ଜୀବନଟା କଟେଇଚି ତ, ତେଣୁ ତା 
ମୁହଁଟା ଆଖିରେ ଲାଗି ଯାଇଛି ଓ ତାଂ ଧାଇଡ଼ା ବର ତାକୁ ବୁଢ଼ା ପରି ଦିଶୁଚି ଭାବି ଆଖି ଦି'ଟାକୁ 
ହାତରେ ଖୁବ ଢୋରରେ ମନ୍ତିଦେଇ ପୁଣି ଦେଖିଲା, ନା ଧାଇ୍‌ଡ଼ା ନୁହଁ । ଏଇଟା ତା' ଆପଣା 
ବୃଢ଼ା । ବୁଢ଼ୀର ଆଉ କିଛି ଅବୁଝା ରହିଲାନି । ସେ ବୁଢ଼ାର ଚାଲାକି ବୁଝିଯାଇ କହିଲା, “ ହଇରେ 
ମରଡ଼ିଖିଆ, ନିଆଁନଗା ବୁଢ଼ା, ତୁ କୁକୁଡ଼ା ମାଉଁସ ଖାଇବାକୁ ଏତେ ସବୁ କଲୁ । ଯା-ତୋ ମୁହଁ 
ଆଉ ଚାହିଁବିନି। ଲୋକ ପଛକେ ମୋତେ ଛାଢ଼ରୀ( ସ୍ଵାମୀ ପରିତ୍ୟକ୍ତା) କହିଲେ କହନ୍ତୁ ହେଲେ 
ମୁଁ ମୋ ବାପ ଘରକୁ ପଳେଇବି ।” 
ତା'ପରେ ବୁଢ଼ା ଯେତେ ବୁଝେଇଲେ ବି ବୁଢ଼ୀ ଆଉ ବୁଝିଲାନି ଏବଂ ନିଜ ବାପ ଘରକୁ 
ପଳେଇଲା । ବୁଢ଼ା ପୂରା ଭକୁଆ ହୋଇ ରହିଗଲା । 
ସଂଗ୍ରାହକ -ଶ୍ରୀ ଅଶୋକ କୁମାର ମିଶ୍ର 
ଶ୍ରୀ ଗିରୀଶ ଚନ୍ଦ୍ର ଦାଶ 
( କୋରାପୁଟ ) 

6/ଦବ/: 


ଚନ୍ଦନ କାଠିଆ ରାଜା 


ଗୋଟେ ଗାରେ ବୁଢ଼ାଟେ ଥାଏ । ତା'ର ବୁଢ଼ୀ ମରିଯାଇଥାଏ । ତା'ର ଝିଅଟେ ଥାଏ | 
ବୁଢ଼ାର ବୟସ ବେଶି ହେଲେ ବି ସେ ଆଉ ଥରେ ବାହାହେବାକୁ ମନ କଲା । କନ୍ୟାସୁନା 
ଦେବା ପାଇଁ କିଛି ପଇସା ଯୋଗାଡ଼ କରି ସ୍ତ୍ରୀ ଖୋଜିବାକୁ ଗଲା । ଏମିତି ଯାଉ ଯାଉ 
ବାଟରେ ଗୋଟେ ବଣରେ ତାକୁ ଗୋଟେ ମାଇଭାଲୁ ଦେଖି ପଚାରିଲା, ˆ କୁଆଡ଼େ ଯାଉଚ 
କି ?”? ବୁଢ଼ା କହିଲା, ମୁଁ ସ୍ତୀ ଖୋଜିବାକୁ ଯାଉଚି ।” ଭାଲୁ କହିଲା, * ଆଉ ଖୋଜିବାକୁ 
ଯାଉଚ କାହିଁକି ? ମୋତେ ଯଦି ବାହା ହେବ ତେବେ ମୁଁ ତମ ସାଙ୍ଗରେ ବାହା ହେବାକୁ 
ରାଜି । ମୋ ଘରେ କେହି ନାହାନ୍ତି ତେଣୁ କନ୍ୟାସୁନା ଦେବାକୁ ପଡ଼ିବନି ।”? ବୁଢ଼ା ଦେଖିଲା 
ଭାଲୁଟା ଅସୁନ୍ଦର ହେଲେ ବି କନ୍ୟାସୁନା ତ ଦେବାକୁ ପଡ଼ିବନି । 

ତେଣୁ ୟାକୁ ବାହାହେଲେ କ୍ଷତି କ'ଣ ? ପଇସା ତ ବଞ୍ଚିଯିବ । ପୁଣି ମାଇ ଭାଲୁର 
ବୟସ ବି ବେଶି ନୁହେଁ । ସେ ନିଶ୍ଚିତ ବାରଆଡ଼େ କାମ କରି ପଇସା କମେଇ ଆଣିବ 
ଆଉ ସେ ପଇସାରେ ବୁଢ଼ା ବସି ବସି ଘରେ ଖାଇବ । ଏସବୁ କଥା ଚିନ୍ତାକରି ବୁଢ଼ା ମାଇ 
ଭାଲୁକୁ ସ୍ତ୍ରୀ କରି ତା' ଘରକୁ ନେଲା । 

ତା'ପରେ ମାଇଛଭାରୁ ବୁଢ଼ାର ଆଗ ସ୍ତ୍ରୀର ଝିଅ ଉପରେ ବହୁତ ଅତ୍ୟାଚାର କଲା । 
ଝିଅ ଭାଗ୍ୟ ଆଦରି ସବୁ ଅତ୍ୟାଚାର ସହି ସେଠି ପଡ଼ିରହିଥାଏ । କିଛିଦିନ ପରେ ମାଇଭାଲୁର 
ଗୋଟେ ଝିଅ ଜନ୍ମ ହେଲା । ଧୀରେ ଧୀରେ ଝିଅଟା ବଡ଼ ହେଲା | ଏଥର ମା! ଝିଅ ଦିହେଁ 
ମିଶି ବୁଢ଼ାର ଆଗ ସ୍ତ୍ୀର ଝିଅ ଉପରେ ଅତ୍ୟାଚାର କଲେ । 

ଅରେ ସେ ଦେଶର ରାଜା- ଚନ୍ଦନ କାଠିଆ” ରାଜା ଏମାନଙ୍କ ଗାଁ ଆଡ଼କୁ ଶିକାର 
କରିବାକୁ ଆସିଥାନ୍ତି । ଚନ୍ଦନକାଠିଆ ରାଜାର ଘୋଡ଼ା ପଡ଼ି ମରିଯାଉ ବୋଲି ମାଭଭାଲୁର 
ଝିଅ ବାଟରେ କଣ୍ଟା ପକେଇ ଦେଲା । ଚନ୍ଦନକାଠିଆ ରାଜା ଯେତେବେଳେ ସେ ବାଟ 
ଦେଇ ଶିକାର କରିବାକୁ ବଣକୁ ଗଲେ ତାଙ୍କ ଘୋଡ଼ା କଣ୍ଟା ମାଡ଼ି ତଳେ ପଡ଼ିଗଲା ତା’ 
ସାଙ୍ଗରେ ରାଜା ବି ତଳେ ପଡ଼ିଗଲେ । ତାଙ୍କ ଦେହରେ ବିଷାକ୍ତ କଣ୍ଟା ସବୁ ଫୋଡ଼ି 
ହୋଇଗଲା । ବୂଢ଼ାର ଆଗ ସ୍ତ୍ୀର ଝିଅ ମାଠିଆ ଧରି ଝରଣାରୁ ପାଣି ଆଣିବାକୁ ଗଲାବେଳେ 
ଦେଖିଲା । ସେ ଚନ୍ଦନକାଠିଆ ରାଜାଙ୍କୁ ନକୁ ଉଠାଇ ଝାଡ଼ିଝୁଡ଼ି ଦେଲା । ଚନ୍ଦନକାଠିଆ 
ରାଜା ତା'ପରେ ସେମାନେ ଡେରା ପଟେଇୁଥ୍‌ବା ଜାଗାକୁ ଗଲେ । 

ଏଣେ ଝିଅ ପାଣି ଆଣିବାକୁ ଝରଣାକୁ ଗଲା ବେଳକୁ ଗୋଟେ ଗଛ ଡାଳରେ ବସି 

ଶାଗୁଣା କଥା ହେଉଥୁବା ଶୁଣିଲା ! ଶାଗୁଣା ମାଇ ଶାଗୁଣାକୁ କହିଲା, ' ‘ଆଲୋ ଜାଣିଛୁ, 
ଏବେ ଯୋଉ ଚନ୍ଦନକାଠିଆ ରାଜା ଏଠି କଣ୍ଟାରେ ପଡ଼ିଲାନି, ସେ ସେଇ କଣ୍ଟା ବିଷରେ 
ମରିଯିବ । ଆଉ ତା” ଘୋଡ଼ା ବି ମରିଯିବ । ହେଲେ ସେମାନଙ୍କୁ ବଞ୍ଚେଇବାର ଉପାୟ 
ଅଛି ।”? ମାଇ ଶାଗୁଣା କହିଲା“ କି ଉପାୟ କୁହ ?”? ତା'ପରେ ଶାଗୁଣା ଉପାୟଟା 
ବତେଇଦେଲା । ଝିଅ ସେ ସବୁ ଶୁଣି ମାଠିଆ ଥୋଇ ଦେଇ ପୁଅ ବେଶରେ ବଇଦ ସାଜି 
ରାଜାଙ୍କ ଡେରା ପାଖକୁ ଗଲା । ଚନ୍ଦନକାଠିଆ ରାଜା ଆଉ ତାଙ୍କ ଘୋଡ଼ାର କଣ୍ଟା ବିଷରେ 
ଅବସ୍ଥା ସାଂଘାତିକ ହୋଇ ଯାଇଥାଏ । ଝିଅ ତ ଶାଗୁଣା କହିବା ଅନୁସାରେ ବଣରୁ ଚୈରମୂଳ 
ଥିଷଧ ଖୋଜାଖୋଜି କରି ନେଇକି ଯାଇଥାଏ । ସେଠି ପହଞ୍ଚି ସେ ନିଜକୁ ବଇଦ ବୋଲି 
ପରିଚୟ ଦେଇ ରାଜାଙ୍କୁ ଭଲ କରି ଦେବ ବୋଲି କହିବାରୁ ରାଜାଙ୍କ ଲୋକମାନେ ତାକୁ 
ରାଜାଙ୍କ ପାଖକୁ ନେଇଗଲେ । ତା'ପରେ ସେ ରାଜା ଓ ତାଙ୍କ ଘୋଡ଼ାକୁ ଚେରମୂଳି ଖିଷଧ 
ଦେଲା । କିଛି ସମୟ ଭିତରେ ରାଜା ଓ ଘୋଡ଼ା ଦିହେଁ ଯାକ ଭଲ ହେଇଗଲେ । ରାଜା 
ଦିସାରି ଉପରେ ଖୁସି ହୋଇ ତାକୁ ନିଜ ହାତରୁ ସୁନାମୁଦିଟିଏ କାଢ଼ି ଦେଲେ ! | 
ଝିଅ ସୁନାମୁଦିଟା ପିନ୍ଧି ଘରକୁ ଗଲା । ଘରେ ମାଇଭାଲୁ ଓ ତାଂଝିଅ ୟା ହାତରେ 
ସୁନାମୁଦି ଦେଖି ପଚାରିଲେ, ˆ କିଲୋ ! ଏ ମୁଦି କୋଉଠୁ ପାଇଲୁ ?” ' ଝିଅଟି କହିଲା, 
“ମତେ ଚନ୍ଦନକାଠିଆ ରାଜା ଦେଇଛନ୍ତି ।””? ମାଂ ଝିଅ ଦିହେଁ ତା' କଥାରେ ବିଶ୍ଵାସ 
କଲେନି । ଝିଅଟି ତାଙ୍କୁ ଦେଖେଇ ହୋଇ କହିଲା, ˆ ଦେଖିବ ମତେ ଚନ୍ଦନକାଠିଆ ରାଜା 
ତା'ର ରାଣୀ କରି ନେବ ।”” ଏ କଥା ଶୁଣି ମାଇଭାଲୁ ଓ ତା” ଝିଅ ମିଶି ତା' ଉପରେ 
ଆହୁରି ଅତ୍ୟାଚାର କଲେ । 
ଶେଷରେ ଏମାନଙ୍କ ଅତ୍ୟାଚାର ସହି ନ ପାରି ଝିଅଟି ହାତରେ ମୁଦି ପିନ୍ଧି ଚନ୍ଦନକାଠିଆ 
ରାଜାଙ୍କ ପାଖକୁ ଯାଇ କହିଲା, “ “ରାଜା ତମେ ଅରେ ମତେ ଏ ମୁଦିଟିକୁ ଦେଇଥୁଲ | 
ତେଣୁ ତମେ ମତେ ବାହାହୁଅ । ଚନ୍ଦନକାଠିଆ ରାଜା କହିଲେ, “ମୁଁ ତ ଏ ମୁଦି ତମକୁ 
ଦେଇ ନ ଥୁଲି । ଏ ମୁଦି ମୁଁ ମତେ ଭଲ କରିଥୁବା ବଇଦକୁ ଦେଇଥୁଲି ।”' ଝିଅ ତା'ପରେ 
“ମୁଁ ସେଇ ବଇଦ ବେଶରେ ଆସି ତମକୁ ଭଲ କରିଥୁଲି”? ବୋଲି କହି ତା ଭଉଣୀ କଣ୍ଟା 
ପକେଇବା କଥାଠୁ ଆରମ୍ଭ କରି ଶାଗୁଣା ଓ ମାଇ ଶାଗୁଣାର କଥା ପର୍ଯ୍ୟନ୍ତ ସବୁ କଥା 
ରାଜାଙ୍କୁ କହିଲା । ତା” ସାଙ୍ଗେ ସାଙ୍ଗେ ତା'ସାବତମାଆ ଆଉ ସାନଭଉଣୀ ତା' ଉପରେ 
କେମିତି ଅତ୍ୟାଚାର କହୁଛନ୍ତି ସେକଥା ମଧ୍ଯ କହିଲା । ସବୁ ଶୁଣି ରାଜା ନିଜ ଜୀବନ 
ବଞ୍ଚେଇ ଥୁଲା ବୋଲି ତା” ଉପରେ ଖୁସି ହୋଇ ତାକୁ ରାଣୀ କଲେ । ତା'ର ସାବତ ମାଂ 
ମାଇଭାଲୁ ଆଉ ତା’ ଝିଅକୁ ଶିକାରୀମାନଙ୍କୁ ପଠେଇ ତୀର ବିନ୍ଧି ମାରିଦେଲେ । 
ସଂଗ୍ରାହକ-ଶ୍ରୀ ଅଶୋକ କୁମାର ମିଶ୍ର 
ଶ୍ରୀ ଗିରୀଶ ଚନ୍ଦ୍ର ଦାଶ 
(କୋରାପୁଟ) 

ସାପର ଶଠତା 


ଗୋଟେ ଗରିବ ଲୋକ ଥୁଲା ! ତା'ର ଖାଇବାକୁ କିଛି ନ ଥଲା । ଦିନେ ସେ ଭିକ ମାଗିବାକୁ 
ବାହାରିଲା । ବୁଲି ବୁଲି ଲୋକଙ୍କୁ ଧାନ ମାଣ୍ଡିଆ ମାଗି ଫେରୁଥିଲା | ବାଟରେ ଦେଖିଲା 
ସାପଟିଏ ଶୋଇଚି । ସାପ ଏ ଲୋକକୁ ଦେଖି କହିଲା, “ହେ ଲୋକ ! ମତେ ପାଣି 
ପାଖକୁ ଟିକେ ନେଇଯାଅ ମୁଁ ପାଣି ପିଇବି । ଲୋକଟି କହିଲା, “ମୁଁ କେମିତି ନେବି ? 
ଧାନ, ମାଣ୍ଡିଆ ଧରିଚି ¦”? ସାପ କହିଲା, ˆ ଧାନ ମାଣ୍ଡିଆ ଏଇଠି ପକେଇ ଦିଅ, ମତେ 
ମୁଣାରେ ଭର୍ରଭି କରି ନଦୀ ପାଖକୁ ନେଇ ଯାଅ । ମତେ ନଦୀ ପାଖରେ ଛାଡ଼ିଦେଇ ପୁଣି 
ଆସି ତମ ଧାନ ମାଣ୍ଡିଆ ନେଇଯିବ । ମତେ ଭାରି ଶୋଷ ହଉଚି ।? ଲୋକଟି ମନକୁ 
ଏକଥା ପାଇଲା । ସେ ତା” ମୁଣାରୁ ଧାନ ମାଣ୍ଡିଆ ସବୁ ସେଇଠି ପକେଇଦେଲା ଓ 
ସାପଟିକୁ ମୁଣାରେ ପୂରେଇ ନଦୀ ପାଖକୁ ନେଲା । ନଦୀ ପାଖରେ ସାପଟିକୁ ମୁଣାରୁ 
ବାହାର କଲା ପରେ ସେ ପାଣି ପିଇଲା ! ତା'ପରେ ଲୋକଟିକୁ କହିଲା, “ପାଣି ସିନା 
ପିଇଲି ଏବେ ତତେ ଖାଇବି । “ଲୋକଟି କହିଲା, ତତେ ମୁଣାରେ ପୂରେଇ ନଦୀ 
ପାଖକୁ ଆଣିଲି ପାଣି ପିଆଇଲି, ମତେ କେମିତି ଖାଇବୁ ? ଚାଲ, ଗୋଟେ ଆନ୍ଭଗଛକୁ 
ପଚାରିବା । ସେ ହଁ କହିଲେ ତୁ ମତେ ଖାଇବୁ । ସାପ ଆମ୍ଭଗଛକୁ ପଚାରିଲା, “ଏ 
ଆତ୍ମଗଛ ! ଏ ଲୋକକୁ ଖାଇବି କି ? ଆମ୍ଭଗଛ କହିଲା, “ହଁ ଖାଇଦେ । ମଣିଷମାନେ 
ପିଲାବେଳଠାରୁ ମୋ ଛୋଟ ପିଲାଛୁଆଙ୍କୁ ଖାଇଦିଅନ୍ତି । ମୋ ଉପରକୁ ଟେକା ଫିଙ୍ଗନ୍ତି । 
ତେଣୁ ଏ ଲୋକକୁ ଖାଇଦେ।”” ସାପ କହିଲା, “ଚାଲ ଏଥର ତତେ ଖାଇ ଶେଷ 
କରିବି ।”” ଲୋକଟି ବିକଳ ହୋଇ କହିଲା, “ˆ ଖାଇଲେ ଖା”, ହେଲେ ଗୋଟେ ବଳଦ 
ଅଛି ତାକୁ ପଚାରି ମୋତେ ଖା” । ସାପଟି ବଳଦକୁ ପଚାରିବାରୁ ବଳଦ କହିଲା, ˆ ହଁ 
ଖାଇଦେ, ଲୋକମାନେ ମତେ ନେଇ ଚାଷ କରାନ୍ତି । ମଣିଷମାନଙ୍କୁ କ'ଣ ବିଶ୍ବାସ ଅଛି ? 
ଲୋକଟି ଦେଖିଲା ଆଉ କିଛି ଉପାୟ ନାହିଁ । ଏଥର ସାପ ତାକୁ ନିଶ୍ଚୟ ଖାଇଦେବ 
ଏଇଆ ଚିନ୍ତା କରି ବିକଳରେ କାନ୍ଦିବାକୁ ଲାଗିଲା । ସେତିକି ବେଳେ ସେଇବାଟେ ଜଣେ 
ଦେବତା ଯାଉଥଲେ। ସେ ଲୋକଟିର ପାଖକୁ ଆସି ପଚାରିଲେ, “ଆହା ! କଂଣ 
ହେଲା ? କାହିଁକି କାନ୍ଦୁଚୁ ??? ଲୋକଟି କହିଲା, ଏ ସାପ ମତେ ଖାଇଦେବ ବୋଲି 
କହୁଚି। ତାକୁ ଶୋଷ ଲାଗୁଥୁଲା ପାଣି ପିଆଇବା ପାଇଁ ମୁଣାରେ ପୂରେଇ ନଦୀ ପାଖକୁ 
ଆଣିଲି । ପାଣି ପିଇସାରିବା ପରେ ଏବେ କହୁଛି ମତେ ଖାଇବ ।' ” ଦେବତା ପଚାରିଲେ, 
“କେମିତି ଆଣଲୁ ?”? ଲୋକଟି କହିଲା, “ଗୋଟେ ମୁଣାରେ ଲୋକଙ୍କଠୁ ମାଗି କରି 

ଧାନ ମାଣ୍ଡିଆ ନେଉଥୁଲି । ?? ଦେବତା ପଚାରିଲେ “ˆ ତା'ପରେ କ'ଣ କଲ ?”? ଲୋକଟି 
କହିଲା, “ଧାନ ମାଣ୍ଡିଆ ଏଇଠି ଢାଳି ଦେଲି ଆଉ ତାକୁ ମୁଣାରେ ପୂରେଇ ନଦୀକୁ 
ନେଲି।”' ଦେବତା ପଚାରିଲେ, ‘କେମିତି କରି ପଶେଇଲୁ ?” ? ସାପଟି କହିଲା, “ଏମିତି । 
ଆଉ ତା'ପରେ ମୁଣା ଭିତରେ ପଶିଗଲା । ସେତିକି ବେଳେ ଦେବତା ଲୋକକୁ କହିଲେ, 
“ତାକୁ ମାର ।”? ଲୋକଟି ବାଡ଼େଇ ବାଡ଼େଇ ସାପକୁ ମାରି ଫିଙ୍ଗିଦେଲା । ତା'ପରେ 
ଧାନ ମାଣ୍ଡିଆ ତଳୁ ଗୋଟେଇ ମୁଣାରେ ଭର୍ରିକରି ନିଜ ଘରକୁ ଫେରିଲା ! 

ସଂଗ୍ରାହିକା- ଡଃ ସସ୍ମିତା ମହାପାତୁ ( ଭୁବନେଶ୍ବର ) 

ପିଟ୍‌ କନ୍ଦା ରାଜା 


କୋରାପୁଟ ଜିଲ୍ଲାର ମାଳ ମାଳ ପାହାଡ଼ । ସେହି ପାହାଡ଼ ଦେଶରେ ଥାଏ ଜଣେ ରାଜା । 
ତା'ର ପ୍ରଜା ହେଲେ ପରଜା ଆଦିବାସୀମାନେ । ରାଜା ଖୁବ ଅତ୍ୟାଚାରୀ । ଲୋକଙ୍କ 
ଉପରେ ଖାଲି ଅତ୍ୟାଚାର କରେ । ରାଜ୍ୟର ଲୋକମାନେ ବଣ ପାହାଡ଼ ସାଙ୍ଗରେ ଯୁଖଝି 
ଯାହା କିଛି ପାଆନ୍ତି, ସେଥୂରୁ ଅଧା ରାଜାକୁ ଦେବାକୁ ପଡ଼େ । ନ ହେଲେ ରାଜାଘର 
ଲୋକ ଆସି ଲୋକଙ୍କଠୁ ଜବରଦସ୍ତି ଛଡ଼େଇ ନେଇ ଯାଆନ୍ତି । କଥାଟି ସେଇ ଦେଶର 
କଥା । 

ସେ ଦେଶରେ ପରଜା ବୁଢ଼ାଟିଏ ଆଉ ବୁଢ଼ୀଟିଏ ଥାଆନ୍ତି । ତାଙ୍କର କିଛି ପିଲାଛୁଆ ନ 
ଥାନ୍ତି । ତେଣୁ ଏଇ ବୟସରେ ବି ତାଙ୍କୁ ଅନେକ ପରିଶ୍ରମ କରିବାକୁ ପଡୁଥାଏ । ନ ହେଲେ 
ଖାଇବେ କଂଣ ? ଡଙ୍ଗର ( ପାହାଡ଼ ଜମି ) ବିଲ ତ ତାଙ୍କର କିଛି ନ ଥାଏ ! ସେଥୁପାଇଁ 
ସେମାନଙ୍କୁ ବଣ ପାହାଡ଼ ଉପରେ ନିର୍ଭର କରିବାକୁ ପଡୁଥାଏ । ନିତି ସକାଳୁ ଉଠି ବୃଢ଼ୀ 
ଚାଳ୍ଡ଼ିଟିଏ ମୁଣ୍ଡରେ ଧରେ ! ଆଉ ବୃଢ଼ା ଧରେ ଛୋଟ ଟାଙ୍ଗିଆଟିଏ । ତା'ପରେ ଦିହେଁ 
ଯାଆନ୍ତି ବଣକୁ । ବଣରେ ପିଟ୍‌କନ୍ଦା( ଏକପ୍ରକାର ବଣୁଆ କନ୍ଦମୂଳ) ଖୋଳନ୍ତି । କାଠ 
କାଟନ୍ତି । କେନ୍ଦୁ ଦିନେ କେନ୍ଦୁ, ମହୁଲ ଦିନେ ମହୁଲ, ଆମ୍ଭ ଦିନେ ଆମ୍ଭ ଯେତେବେଳେ 
ଯାହା ମିଳେ ସନ୍ଧ୍ୟାବେଳେ ତାକୁ ନେଇ ଘରକୁ ଫେରନ୍ତି । ଏଇ ହେଲା ତାଙ୍କର ଆଧାର | 
ହେଲେ ସେତିକିରେ ତାଙ୍କର ଦୁଃଖ ସରେ ନାହିଁ । ଯାହା ସବୁ ବଣରୁ ସଂଗ୍ରହ କରି ଆଣନ୍ତି, 
ସେଥ୍‌ରୁ ପୁଣି ରାଜାଘର ଲୋକଙ୍କୁ ଅଧା ନ ଦେଲେ ରକ୍ଷା ନାହିଁ । ଏମିତି ତାଙ୍କର ଜୀବନ 
ବିତୁଥାଏ । 

ବୃଢ଼ୀର କିନ୍ତୁ ମନ ଭାରି ଦୁଃଖ । ତା? ଆଖିରୁ କେତେବେଳେ ଲୁହଧାର ଶୁଖୁ ନ ଥାଏ । 
ସେ ଖାଲି ଭାବୁଥାଏ ପୁଅଟିଏ ଯଦି ଥାଆନ୍ତା, ତାଙ୍କୁ ଏତେ ମେହେନତ କରିବାକୁ ପଡ଼ୁ ନ 
ଥାନ୍ତା । ଏଇ ବୁଢ଼ା ବୟସରେ ସେମାନେ ଆରାମରେ ଦିନ କାଟୁଥଆନ୍ତେ । ଛାଡ଼ - ମାଉଲୀ 
ହୁଣଚି( ଗ୍ରାମଦେବତୀ ) ତ ଦେଇନାହାନ୍ତି । ମିଛରେ ଆପଣା କପାଳକୁ ନିନ୍ଦିଲେ କ'ଣ ହେବ ? 
ବୁଢ଼ା ବୁଢ଼ୀକୁ ସବୁବେଳେ ବୁଝାଏ । କହେ, “ଆଲୋ ବୁଢ଼ୀ, ଏବେ କ'ଣ ବଳ ବୟସ 
ଆଉ ନାହିଁ ନା କ'ଣ ? କପାଳରେ ଥଲେ ନିଷ୍ତେ ଦିନେ ପୁଅଟିଏ ଆମକୁ ମିଳିବ-ଆଉ ଏ 
ଅତ୍ୟାଚାରୀ ରାଜାକୁ ମାରିବ । ଆମର ଦୁଃଖ ଯିବ । ˆ ବୁଢ଼ୀ ବୁଢ଼ା କଥାକୁ ନ ଶୁଣିଲା ପରି 
ରହେ। 

ଦିନେ ସକାଳୁ ସବୁଦିନ ପରି ସେମାନେ ବଣକୁ ବାହାରିଲେ । ବଣରେ ପହଞ୍ଚିବା 

୪୮ 

ବେଳକୁ ପେଜଵେଳାର( ମଧ୍ୟାହ୍ନ ଭୋଜନ ସମୟ) ହେଲାଣି । ବୁଢ଼ା ଭୋକରେ ଆଉଟୁ 
ପାଉଟୁ ହୋଇ ବୁଢ଼ୀକୁ କହିଲା, “ ‘ବୁଢ଼ୀ ଲୋ, କଣ ଆଣିଚୁ ଦେ, ଭାରି ଭୋକ ହେଲାଣି । 
ବୃଢ଼ୀ ଲାଉଡୁମତ୍ବାରେ ଟିକେ ଆମ୍ଭ ଟାକୁଆର ପେଜର( ଆମ୍ଭ କୋଇଲିକୁ ଶୁଖାଇ ତା'ର ଗୁଣ୍ଡ ) 
ଆଉ କିଛି ପିଟ୍‌ କନ୍ଦା ସିଝା ଆଣିଥାଏ | ବୁଢ଼ାର କଥା ଶୁଣି ବୁଢ଼ୀ ସରଗିପତ୍ର( ଶାଳପତ୍ର) 
ଦି'ଟା ତୋଳିଆଣି ଠୋଲା ତିଆରି କରି ସେଥୂଲେ କିଛି ଆମ୍ବଭଟାକୁଆ ପେଜ ଢାଳିଦେଲା । 
ଟିକେ ଲୁଣ ହାତରେ ଧରେଇଦେଲା। ଗୋଟେ ପତ୍ରରେ କିଛି ପିଟ୍‌କନ୍ଦା ଆଇଦେଲା । 
ବୁଢ଼ା ପେଜ ପିଇଲା । ପିଟ୍‌କନ୍ଦା ଖାଇଲା | ତା'ପରେ ଝରଣାକୁ ଯାଇ ଆଞ୍ଜଳା ଆଞ୍ଜୁଳା 
କରି ପେଟେ ପାଣି ପିଇଲା । ବୁଢ଼ାର ଆଖିପତା ପଡ଼ିଆସିଲା ପରି ଯେମିତି ଲାଗିଚି, ସେ 
ଦିଂଚାରିଟା ଡାଳଭାଙ୍ଗି ଗୋଟେ ଗଛମୂଳେ ପକେଇ ଆରାମରେ ଶୋଇଗଲା । 

ଏଣେ ବୃଢ଼ୀ ପେଳ ପିଇସାରି ଦେଖିଲା, ବେଳ ବୁଡ଼ିବାକୁ ଆଉ ଅଳ୍ପ ସମୟ ବାକି । 
ସେ ବୁଢ଼ାକୁ ଜୋର୍‌ରେ ହଲେଇ ଦେବାରୁ ବୁଢ଼ା ଧଡ଼ପଡ଼ ହୋଇ ଉଠିବସିଲା । ବୁଢ଼ୀ 
କହିଲା, ˆ ଦେଖଚୁ ପରା ବେଳ ବୁଡ଼ିବାକୁ ବସିଲାଣି । ଆଜି କ'ଣ କନ୍ଦା ଫନ୍ଦା ଖୋଳିବୁନି 
କି ?” ବୁଢ଼ା ନିଦୁଆ ନିଦୁଆ ଗଳାରେ କହିଲା, ˆ ହଁ ହଁ ଖୋଳିବି, ଏମିତି ଛାନିଆ ହେଉଛୁ 
କାହିଁକି ??? ଏକଥା କହି ବୁଢ଼ା ଆଖପାଖରେ ପିଟ୍‌କନ୍ଦାମାନ ଖୋଳିଲା | - 

ତା'ପରେ ଗୋଟେ ପିଟ୍‌କନ୍ଦା ପାଳକୁ ଧରି ତା” ମୂଳ ପାଖରେ ପହଞ୍ଚି ଖୋଳିବା 
ଆରମ୍ଭ କଲା | ଏମିତି ଅନେକ ସମୟ ଖୋଳିଲା । ହେଲେ କିଛି ମିଳିଲା ନାହିଁ । ଶେଷରେ 
ବୃଢ଼ା ରାଗିଗଲା । ଭାବିଲା, ଏତେ ଖୋଳିଲି, କିଛି ମିଳିଲାନି । ନା, ମୁଁ ଆଜି ଛାଡ଼ିବିନି 
କନ୍ଦା ମିଳିବା ଯାଏଁ ଏମିତି ଖୋଳୁଥବି । 

ବୃଢ଼ା ଖୋଳି ଚାଲିଲା । ଖୋକୁ ଖୋଳୁ ଭୁସ୍ଭାସ୍‌ କରି ମାଟି ତଳକୁ ଖସିପଡ଼ିଲା । 
ଗୀତ ଭିତରେ ଆଉ ଗୋଟେ ବଡ଼ ଗାତ । ସେଠି ଶୋଇଛି ଗୋଟିଏ ଅପୂର୍ବ ସୁନ୍ଦର ପିଲା । 
ମୟୂରଟିଏ ପୁଚ୍ଛ ମେଲେଇ ତା” ମୁଣ୍ଡ ପାଖରେ ଠିଆ ହୋଇଚି । ବାଘୁଣୀଟେ ପିଲାକୁ କ୍ଷୀର 
ପିଆଉଚି । ଆଉ କେତେ ଜନ୍ତୁ ସେଠି ଏଣେ ତେଶେ ବୁଲୁଛନ୍ତି । 

ଏ ଅଭୁତ କଥା ଦେଖି ବୁଢ଼ା ଆବାକାବା ହୋଇ ବୃଢ଼ୀକୁ ଡାକ ପକେଇଲା । ବୁଢ଼ୀ ବି 
ଏସବୁ ଦେଖି କାବା । ହେଲେ ପିଲାଟିକୁ ଦେଖି ତା'ର ମନ ଖାଲି ଉଚ୍ଛନ୍ନ ହେଲା । ସେ 
ବୁଢ଼ାକୁ କହିଲା !, “ଶୁଣ ଆମର ପୁଅଝିଅ ନାହିଁ ବୋଲି ଡଙ୍ଗର ଦେବତା ଆମକୁ ଏ 
ପିଲାଟା ଦେଇଚି । ନ ହେଲେ କନ୍ଦାଗାତ ଭିତରକୁ ପିଲା ଆସିବ କୁଆଡୁ ? ଚାଇ, ଆମେ 
ପିଲାକୁ ନେଇ ପାଳିବା । ବୁଢ଼ା କହିଲା, ଆଲୋ ଦେଖୁଚୁ ପରା ତାକୁ ବାଘୁଣୀଟେ କ୍ଷୀର 
ପିଆଉଛି - ଆଉ କେଡେ ଜନ୍ତୁ ଜାନୁଆର ଏପଟ ସେପଟ ହେଉଛନ୍ତି । ତାଙ୍କ ମଝିରୁ ପିଲାକୁ 
ଆଣିଲେ ସେମାନେ କଂଣ ଛାଡ଼ିବେ ?”' ବୁଢ଼ୀ କିନ୍ତୁ ନଛୋଡ଼ବନ୍ଧା । ସେ କହିଲା, ˆ ପିଲାଟାକୁ 
ନ ନେଲେ ମୁଁ ଆଉ ଘରକୁ ଫେରିବିନି ।” ' ବୁଢ଼ା ବୁଢ଼ୀର ଜିଦ୍ଧ ଦେଖି ଶେଷରେ ଡରି ଡରି 
ଗାତ ଭିତରକୁ ପଶିଗଲା । ଛୁଆଟିକୁ ଯେମିତି ଧରିବାକୁ ଯାଇଛି, ସବୁ ଜନ୍ତୁ ତାକୁ ବାଟ 

ପିଟ୍‌ କନ୍ଦା ରାଜା ୪୯ 


ଛାଡ଼ିଦେଲେ । ବୁଢ଼ାର ପିଶ୍ଡରେ ପ୍ରାଣ ପଶିଲା । ସେ ପିଲାକୁ ଧରି ବାହାରକୁ ଆସି, ତା'କୁ 
ବୁଢ଼ୀର ହାତରେ ଦେଲା । ବୃଢ଼ୀ ଭାରି ଖୁସି ହୋଇଗଲା । ତା” ଗୋଡ଼ ଆଉ ତଳେ 
ଲାଗିଲାନି । ଦିହେଁ ମାଉଲୀ ହୁଣ୍ଚି, ଡଙ୍ଗର ଦେବତା ସମସ୍ତଙ୍କୁ ମନେ ମନେ ଜୁହାର କରି 
ଘରକୁ ଚାଲିଲେ । 

ପିଲାଟିକୁ ସେମାନେ ପୁଅପରି ପାଳିଲେ । ପିଲାଟା ଧୀରେ ଧୀରେ ଯେତିକି ବଡ଼ 
ହେଉଥାଏ, ରାଜାର ଅତ୍ୟାଚାର ସେତିକି ବଢ଼ୁଥାଏ ! ତା? ଲୋକମାନେ ଆସି ଏମାନଙ୍କ 
ଗୀରେ ସେତିକି ଲୁଟ୍‌ ପାଟ୍‌ କରୁଥାନ୍ତି । ଏସବୁ ଦେଖି ପିଲାର ମନ ସବୁବେଳେ ବିଦ୍ରୋହ 
କରୁଥାଏ । ସେ ମନେ ମନେ ଭାବୁଥାଏ ବଡ଼ ହେଲେ ରାଜାଙ୍କୁ ମାରିବ ବୋଲି । ତେଣୁ 
ବାଉର୍ଶରେ ଖଣ୍ଡାଟେ ତିଆରି କରି ସବୁବେଳେ ଖେଳୁଥାଏ । ବୁଢ଼ା ବୁଢ଼ୀ ପଚାରିଲେ କହେ- 
“ ଦେଖିବ ଦିନେ ନିଶ୍ଚେ ଏ ବାଉଁଶ ଖଣ୍ଡାରେ ରାଜାକୁ ମାରିବି ।” ? ପିଲାପାଇଁ ବୁଢ଼ାବୁଢ଼ୀଙ୍କର 
ଭାରି ଚିନ୍ତା । ସେମାନେ ଭାବୁଥାନ୍ତି, ଯଦି ରାଜା ଏ କଥା ଶୁଣିବ, ତେବେ ସେମାନେ 
ମରିବେ । ଏ ପୁଅ ବି ଅବୁଝା । 

ଦିନ ଗଡ଼ି ଚାଲିଥାଏ । ଧୀରେ ଧୀରେ ପୁଅ ଧାଙ୍ଗଡ଼ା ହେଲା । ସେ ଶୁଣିଲା, ରାଜାର 
ସୁନ୍ଦର ଝିଅଟେ ଅଛି । ସେ ତା'ପରେ ମନେ ମନେ ସ୍ଥିର କଲା ରାଜାଙ୍କୁ ମାରିବି, ଆଉ ତା 
ଝିଅକୁ ବାହାହେବି । ଦିନେ ବୁଢ଼ାବୁଢ଼ୀ ରାଜାଘରକୁ ପାନୁ( ଖଜଣା ) ଦେବାକୁ ବାହାରିଥାନ୍ତି 
ପୁଅ ସେଠି ଆସି ହାଜର । ସେ ବି ସାଙ୍ଗରେ ଯିବାକୁ ବାହାରିଲା । ବୁଢ଼ାବୁଢ଼ୀ ଯେତେ 
ମନାକଲେ ମାନିଲାନି । ଶେଷରେ ସେମାନେ ବାଧ୍ୟ ହୋଇ ତା” ସାଙ୍ଗରେ ତାକୁ ରାଜା 
ଘରକୁ ନେଲେ । ହେଲେ ତାକୁ ସେଠି ଯାଇ ଦୁଷ୍ଟାମି କରିବାକୁ ମନା କଲେ । 

ସବୁ ବେଳପରି ସେତେବେଳେ ବି ପୁଅ ତାଂ ହାତରେ ବାଉଁଶ ଖଣ୍ଡା ଧରିଥାଏ । 
ସେମାନେ ଯାଇ ରାଜାର ଉଆସରେ ପହଞ୍ଚିଲେ । ସେଠି ଅନେକ ପରଜା ପାନୁ ଦେବାକୁ 
ଯାଇ ହାତଯୋଡ଼ି ଠିଆ ହୋଇଥାନ୍ତି । ଏମାନେ ବି ଯାଇ ପହଞ୍ଚିଲେ । ବୁଢ଼ାବୁଢ଼ୀ ରାଜାକୁ 
ଦେଖୁ ଦେଖୁ ଥରହର ହୋଇ ହାତଯୋଡ଼ି ଜୁହାର କଲେ | ଏଣେ ପୁଅକୁ ଠାରିଲା ବେଳକୁ 
ପୁଅ କଂଣ କଲାନା - ନିଜର ଗୋଟିଏ ଗୋଡ଼ ଉପରକୁ ଟେକିଦେଲା । ଏକଥା ଦେଖି 
ଲୋକେ ଛାନିଆ । ଭାବିଲେ ଆଜି ୟା”ର ପ୍ରାଣ ଗଲା । ତେଣେ ରାଜା ବି-ଖପ୍ପା । ସେ 
ନିଶ ମୋଡ଼ିମୋଡ଼ି ତାଙ୍କ ଖଣ୍ଡାଟା ଧରି ଚିକ୍ରାର କଲେ, ˆ କିଏରେ ତୁ ? ମତେ ଦେଖି 
ଗୋଡ଼ ଉଠଉଚୁ ? ଜାଣିଚୁ, ମୁଁ ଏ ପରଜା ଦେଶର ରାଜା ।! ଏବେ ତୋ ଗଣ୍ଡିରୁ ମୁଣ୍ଡଟାକୁ 
ଛିଡ଼େଇଦେବି ।” ପିଲା କହିଲା, “ˆ ଯା” ଯା ଲୁହା ଖଣ୍ଡା ଧରି ଟାଣ ଦେଖାଉଛୁ ? ଜାଣିଚୁ, 
ମୋ ବାଉଁଶ ଖଣ୍ଡା ଆଗରେ ତୋ ଲୁହା ଖଣ୍ଡା କିଛି ନୁହ । ଯଦି ବପୁ୍‌ସାହସ) ଅଛି ମୋ 
ସାଙ୍ଗରେ ଲାଗ୍‌ ।” 

ରାଜା ରାଗରେ ନିଆଁବାଣ ହୋଇଗଲେ । ସେ ଖଣ୍ଡାଟାକୁ ଧରି ପିଲାଆଗକୁ ଡେଇଁ 
ପଡ଼ିଲେ। ବୁଢ଼ାବୁଢ଼ୀ ଦିହେଁ ଖାଲି ରାଜାକୁ କାକୁତି ମିନତି ହୋଇ ପୁଅକୁ ଛାଡ଼ି ଦେବାକୁ 

୫୦ କଥାନି 


କହୁଥାନ୍ତି । ହେଲେ କେହି ଶୁଣିବାକୁ ନାରାଜ । ଚାହୁଁ ଚାହୁଁ ଦୁହଁଙ୍କ ଭିତରେ ଘମାଘୋଟ 
ଲଢ଼େଇ ଲାଗିଗଲା ! ଏମିତି ଲଢ଼େଇ ଚାଲୁ ଚାଲୁ ରାଜାଙ୍କ ହାତରୁ ଯେମିତି ଲୁହା ଖଣ୍ଡାଟା 
ଛିଟିକି ପଡ଼ିଚି, ପିଲା ତା' ବାଉଁଶ ଖଣ୍ଡାଟାକୁ ରାଜାଙ୍କ ପେଟରେ ପୂରେଇଦେଲା । ରାଜା 
ଚିକ୍ରାର କରି ଛଟପଟ ହୋଇ ମରିଗଲେ | 
ରାଜା ଓ ପିଲା ମଧ୍ଯରେ ଯୁଦ୍ଧ ଚାଲିଥ୍‌ବା ବେଳେ ରାଜାଙ୍କ ଝିଅ ଦୂରରେ ଥାଇ 
ଦେଖୁଥାଏ । ରାଜା ମରିବା ପରେ ସେ ଆସି ପୁଅକୁ କହିଲା, ତୁ ଯାହା କଲୁ, ଭଲ 
କଲୁ । ଏଥର ସମସ୍ତେ ସୁଖରେ ରହିବେ । ଏ କଥା ଶୁଣି ପୁଅ କହିଲା, ˆ ତତେ ବାହାହେବା 
ମୋର ପଣ ଥଲା ।” ଏ କଥା ଶୁଣି ରାଜାଝିଅ ଖୁସିରେ ରାଜି ହେଇଗଲା । ଦିହେଁ 
ବାହାହେଲେ । ସମସ୍ତେ ବୁଢ଼ା ବୁଢ଼ୀ, ତାଙ୍କ ପୁଅ ଆଉ ରାଜାଝିଅର ଜୟ ଜୟକାର କଲେ । 
ଏମିତି ପରଜା ରାଇଜର ରାଜା ପରଜା ହେଲା | ପରଜାମାନଙ୍କ ଦୁଃଖ ଦୂରହେଲା | ସମସ୍ତେ 
ସୁଖରେ ରହିଲେ । 
ସଂଗ୍ରାହକ-ଶ୍ରୀ ଅଶୋକ କୁମାର ମିଶ୍ର 
ଶ୍ରୀ ଗିରୀଶ ଚନ୍ଦ୍ର ଦାଶ 
( କୋରାପୁଟ) 

ନଲ-କନ୍ଦ: 


ଲାଉତୁମ୍ବା 


ଗୋଟିଏ ଅନାଥ ପିଲା ଥୁଲା । ତାକୁ କେହି ତୋରାଣି ମନ୍ଦିଏ କି ଶାଗ ଦେଉ ନ ଥୂଲେ । 
ଦିନେ ସେ ପିଲା ଖେଳିବାକୁ ଗଲା ! ଘରର ପଛଆଡ଼େ ଖେଳୁ ଖେଳୁ ସେ ଗୋଟିଏ 
ଲାଉତୁମ୍ବା ମଞ୍ଜି ପାଇଲା । ତାକୁ ନେଇ ଆସିଲା । ସେ ତାକୁ ଗାତ ଖୋଳି ପୋତି ପାଣି 
ଦେଲା । ତା'ପରେ ଗଢା ବାହାରିଲା । ଲତା ମାଡ଼ିଲା ବେଳକୁ ସେ ଅନାଥ ପିଲା ଗୋଟିଏ 
ରଞ୍ଜା ଭିଡ଼ି ଦେଲା । ଲତାଟି ରଞ୍ଜା ଉପରେ ମାଡ଼ି ଫୁଲ ଧରିଲା । ଶେଷରେ ଗୋଟିଏ ମାତ୍ର 
ଲାଉ କଷି ଧରିଲା ! ଲାଉକୁ ଦେଖି ପିଲାଟି ଖୁବ୍‌ ଖୁସି ହେଲା । କିଛିଦିନ ପରେ ଲାଉଟି 
ପରିପକ୍ସ ହେଲା ଲତାଟି ଶୁଖିଗଲା । ତା'ପରେ ଶୁଖିଲା ଲାଉଟି ପିଲାଟିକୁ କହିଲା, ˆ ଏ 
ପିଲା ମୋତେ ତୋ ଘରକୁ ନେଇଚାଲ ।” ପିଲାଟି ତା? କଥା ଶୁଣି ତାକୁ ତୋଳି ଆଣି 
ଘରକୁ ନେଲା । ଯେତେବେଳେ ସେ ଲାଉଟି ପୂରା ଶୁଖିଗଲା ପିଲାଟି ତା” ଦେହରେ 
କଣାଟିଏ କରି ରଖିଲା । 

କିଛିଦିନ ଉତ୍ତାରୁ ଲାଉଟି ପିଲାକୁ ଡାକି କହିଲା, “ତୁ ମୋତେ ତଳେ ଥୋଇଛୁ କିଛି 
ପାଇବୁନି। ଯା ମତେ ନେଇ ବିକି ଦେଇ ଆସ ।” ପିଲାଟି ଏହା ଶୁଣି ଲାଉକୁ ବିଜିଵାକୁ 
ନେଲା । ବଜାରରେ କହିଲା, ‘ହେ ମା'ମାନେ ଏ ଲାଉକୁ ନିଅ । ଏ ଲାଉରେ ମାଣ୍ଡିଆ 
ମଞ୍ଜି ରଖିବାକୁ ଭଲ ହେବ । ମୂଷା ମଧ୍ଯ ଖାଇପାରିବେ ନାହିଁ । ତା' କହିବା ମୁତାବକ 
ଲାଉକୁ ଜଣେ କିଣି ନେଲା ଓ ବଦଳରେ ପାଞ୍ଚ ସେର ହେବ ମାଣ୍ଡିଆ ଦେଲା । ପିଲାଟି 
ମାଣ୍ଡିଆ ଧରି ଘରକୁ ଫେରିଲା । 

ଯେଉଁ ଲୋକଟି ଲାଉକୁ କିଣିଥଲା ସେଥୁରେ ମାଣ୍ଡିଆ ପୂରାଇ ରଖିଲା । ଲାଉତୁମ୍ବାରେ 
ପାଞ୍ଚ ଟୋକେଇ ମାଣ୍ଡିଆ ଭର୍ରି ହୋଇଥଲା । ଯେତେବେଳେ ସମସ୍ତେ ନିଦରେ ଶୋଇଗଲେ 
ଲାଉତୁମ୍ବାଟି ମାଣ୍ଡିଆକୁ ଧରି ପିଲା ଘରେ ଆସି ହାଜର । ଲାଉତୁମତ୍ବାଟି ପିଲାକୁ ଉଠାଇ 
କହିଲା କବାଟ ଖୋଲ । ପିଲାଟି କବାଟ ଖୋଲି ଦେଖେତ ତୁମ୍ବା ଭର୍ଭି ମାଣ୍ଡିଆ ସହ ଲାଉ 
ରହିଛି । ସେ ଖୁସିରେ ଫୁଲିଉଠି ତାକୁ ଘର ଭିତରକୁ ନେଲା । 

କିଛିଦିନ ଉତ୍ତାରୁ ଲାଉଟି ପୁଣି ସେ ପିଲାକୁ କହିଲା, “ମୋତେ ବିକି ଦେ ।” ପଲାଟି 
ଆଉ ଗୋଟିଏ ଗୀକୁ ଲାଉକୁ ବିକିବାକୁ ନେଲା । ସେ ଗାରେ ତାକୁ କହଡ଼ା ମଞ୍ଜି ଦେଲେ । 
ପିଲାଟି ଲାଉକୁ ଦେଇ କହଡ଼ା ମଞ୍ଚି ଧରି ଘରକୁ ଆସିଲା । ପୂର୍ବପରି ଘର ଲୋକେ 
ଯେତେବେଳେ ଶୋଇ ଯାଇଛନ୍ତି ଲାଉଟି କହଡ଼ା ମଞ୍ଜି ଭର୍ଭି କରି ପିଲା ପାଖକୁ ଫେରିଆସି 
କହିଲା, “ କବାଟ ଖୋଲ ? । ପିଲାଟି କବାଟ ଖୋଲିଲା । 

ପୁଣି ଦିନେ ସେ ଆଉ ଗୋଟିଏ ଗାଁକୁ ନେଲା । ଲାଉ ବଦଳରେ ସେ ଗାରେ ସେ 
ପାଇଲା ଚାଉଳ । ଚାଉଳ ଧରି ଫେରିଆସିଲା । ଲୋକମାନେ ପାଞ୍ଚ ଟୋକେଇ ଚାଉଳ 
ସେ ଲାଉରେ ଭରି କଲେ । ରାତି ହେବାରୁ ପାଞ୍ଚ ଟୋକେଇ ଚାଉଳ ସହ ସେ ଲାଉ ଆସି 
ପିଲା ଘରେ ହାଜର । ପିଲାଟି ପୁଣି କବାଟ ଖୋଲି ଘର ଭିତରେ ରଖିଲା । 
ଆଉ ଦିନକର କଥା । ଆଉ ଗୋଟିଏ ଗାଁକୁ ସେ ଲାଉଡ଼ୁମ୍ବାକୁ ବିକିବାକୁ ନେଇଛି । ସେ 
ଗାଁରେ ଗୋଟିଏ ବୁଢ଼ା ଥାଏ ! ବୁଢ଼ାର ସାତଟି ଝିଅ । ତାକୁ ପିଲାଟି କହିଲା, “ଏ ଲାଉକୁ 
ନିଅ ଶୀତଦିନରେ ରାତିରେ ଶୋଇବା କାମରେ ଆସିବ । “ ବୃଢ଼ା ଲାଉକୁ ନେଲା | ବୁଢ଼ାର 
ଝିଅମାନେ କହିଲେ, “ଚାଲ ଭିତରେ ଶୋଇବା ।”? ସେମାନେ ଲାଉକୁ ଭିତରକୁ ଆଣି 
ଶୋଇଲେ । ରାଡିରେ ଝିଅମାନେ ପୂରାନିଦରେ ଶୋଇଯାଇଥୂବା ବେଳେ ଲାଉଟି ତାଙ୍କୁ 
ଧରି ପିଲା ଘରକୁ ନେଇ ଆସିଲା । ପିଲାଟି ଲାଉକୁ ଭିତରକୁ ନେଉଛି ଏ ସମୟରେ 
ଲାଉଟି ଭାର୍ଗିଗଲା । ଲାଉଟି ଭାଙ୍ଗିଯିବାରୁ ପିଲାଟି ଲାଉକୁ ଝୁରିହେଲା । ତା'ପରେ ସେ 
ସାତଝିଅ ଯାକ ପିଲାକୁ ବାହାହେଲେ ! 
ସଂଗ୍ରାହକ-ଡଃ ଗୋପବନ୍ଧୁ ଦାଶ ( ବ୍ରହ୍ମପୁର ) 

ଜନ୍ଦଃ 


ସାତଭଉଣୀ 


କାହିଁ କେତେ ଦିନ ତଳର କଥା । ଜଣେ ଭେଣ୍ଡିଆ ପିଲା ଥାଏ । ତା” ନା” ସମାରୁ ପ୍ରଧାନ । 
ତା” ସହିତ ଗାର ବୁଢ଼ା ଦୁଇଜଣ ଥାନ୍ତି । ଆଉ ଗୋଟିଏ ଗାରୁ ସେମାନେ କୁଣିଆ ଖୀଇ 
ନିଜ ଗାଁକୁ ଫେରୁଥାନ୍ତି ମଦ ପେଟେ ପେଟେ ସେମାନେ ପିଇଥାନ୍ତି । ହେଲେଇ ଗେହ୍ଲେଇ 
ବାଟ ଚାଲୁଥାନ୍ତି ୮ ଭେଣ୍ଡିଆ ପିଲା ସମାରୁ । ବୁଢ଼ାଙ୍କ ପରି ତ ସେ ଚାଲିବ ନାହିଁ । ତହୁଁ ସେ 
ଆଗେ ଆଗେ ବାଟ କାଢ଼ି ଚାଲିଥାଏ । ଚାଲୁ ଚାଲୁ ଜଙ୍ଗଲ ପଡ଼ିଲା | କାହିଁ କୁଆଡ଼େ ଝଡ଼ 
ପରି ହଠାତ, ସୁନ୍ଦରୀ ଯୁବା ଝିଅଟିଏ ତା” ଆଗରେ ଉଭା ହେଲା । ଜଙ୍ଗଲ ଭରା ଆଦିବାସୀ 
ଅଞ୍ଚଳରେ ନ ଦେଖିଲା ଆଖିରେ ସମାରୁ ଦେଖିଲା ଏତେ ସୁନ୍ଦରୀ ଯୁବା ଝିଅକୁ । ତାକୁ 
ପରତେ ଗଲାନାହିଁ । ହାତଆଙ୍କୁଠିରେ ଆଖି ଦୁଇଟିକୁ ମଛିଲା । ସେ ସତରେ ଦେଖୁଛି ନା 
ମିଛରେ ଦେଖୁଛି ପରଖି ନେଲା । ନା ତା” ଦେଖିବାଟା ମିଛ ନୁହେଁ । ଏତିକି ବେଳେ ଝିଅଟି 
ବାଟ ଓଗାଳି ପଚାରିଲା, “ବାବୁରେ, ତମେ ମୋର ଗୋଟେ କାମ କରିପାରିବ ?”” 

ସମାରୁ ପାଲଟା ପଚାରିଲା, ˆ କି କାମ କରିବି କହୁନ ? ? 

କଅଁଳ ଛନଛନିଆ ଶାଳପତ୍ର ଉପରେ ଶୋଇପଡ଼ିଥବା ଛୁଆକୁ ଦେଖାଇ କହିଲା ଝିଅଟି- 
“ଦେଖ, ସେଇ ଛୁଆକୁ ! ତା'କୁ ମାଆ ଧରିଛି ( ବସନ୍ତ ଧରିଛି) । ତମେ ତାକୁ ମନ୍ତ୍ରପଢ଼ି 
ଫୁଙ୍ିଦେଲେ ଛୁଆଟି ଭଲ ହୋଇଯିବ । 

ସମାରୁ ଭାବିଲା ଏ ଘନ ବନସ୍ତରେ ମଣିଷ ଛୁଆଟେ ଆଇଲା କେମିତି ? ତା' ପାଖରେ ଠିଆ 
ହୋଇଥିବା ଝିଅଟି ତ ମାଆ ହେବା ପରି ଦେଖା ଯାଉନି । ତା' ଦେହଟା ପାହାନ୍ତି ତାରା ପରି 
ଝଟକୁଳି। କାଳେ ଭୂତ କି ପ୍ରେତ ହୋଇଥ୍‌ୁବ । ତାଂ ଦୁକୁଦୁକିଟି ଫଡ଼ଫଡ଼ ହେଲା। ଛାତିରେ 
ଦୃଇତିନିଅର ଥୁପି ହେଲା। ସାହସ ବାନ୍ଧି କହିଲା, “ନାଇଁ ନାଇଁ ମୁଁ ଝଡ଼ା ଫୁଙ୍କା କିଛି ଜାଣିନି । 
ତମେ ମୋତେ ଗୁଣିଆ ଭାବିଲ କି ? ବାଟଛାଡ଼ ମୁଁ ଯାଉଛି ।” ' ସମାରୁ ଚାଲିଲା ଆଗକୁ | 

ଗୁଣିଆକୁ ତ ଲୋକମାନେ ଘୃଣା କରୁଥାନ୍ତି । କିଏ ରୋଗ କି ଝାଡ଼ାବାନ୍ତିରେ ମଲେ ଯିଏ ଗୁଣି 
ଗାରେଡ଼ି ଜାଣିଆଏ ତା' ଉପରେ ଦୋଷ ଲଦି ଦିଅନ୍ତି । ଗୁଣିଆକୁ ଉପରେ ଭୟ କରନ୍ତି 
ଭିତରେ ଛି ଛାକର କରନ୍ତି । ଲୋକଙ୍କ ଟାହୁଲି ଟାପରା ଭଲ ଲାଗେନି । ତେଣୁ ସମାରୁ 
କେମିତି ସେ ସୁନ୍ଦରୀ ପାଖରୁ ପଳେଇ ଆସିବ ବାଟ ଖୋଜୁଥଲା । ଯା' ହେଉ ସେ ତା’ 
ପାଖରୁ ତ୍ରାହି ପାଇଲା। ଏମିତି ବାଟ କୋଶେ ଯାଇଛି କି ନାହିଁ ପୁଣି ଜଣେ ସୁନ୍ଦରୀ 
ଯୁବତୀକୁ ଦେଖିଲା । ସମାରୁକୁ ଦେଖି ସେ କହିଲା, ˆ ବାବୁରେ ¦ ସେ ଛୁଆଟାକୁ ଟିକେ 

ଭଲ କରିଦେ । 

ସମାରୁ ଦେଖିଲା ଠିକ୍‌ ସେଇ ପିଲାଟି କଅଁଳ ଶାଳପତ୍ର ଉପରେ ଶୋଇଛି ¦ ତା 
ଦେହରେ ମାଆ ଧରିଛି । ସେ ଯୁବା ଝିଅଟିକୁ ଆଡ଼େଇ ଯିବାକୁ ବାହାରିଲା । ଏହା ଦେଖି 
ଯୁବତୀ କହିଲା, “ “ବାବୁରେ ! ତୁମେ ଟିକେ ଫୁଙ୍କି ଦେଲେ ଛୁଆଟା ଭଲ ହୋଇଯାଆନ୍ତା | 
ମନା କରିବା କ”ଣ ଭଲ କି ?”? 

“ମୁଁ ଗୁଣିଆ ନୁହେଁ । ମୋତେ ମନ୍ତ୍ର କି ତନ୍ତ୍ର ଜଣା ନାହିଁ । ଯିଏ ଜାଣିଛି ତା'କୁ ଯାଇ 
କୁହ । ମୁଁ ପାରିବି ନାହିଁ।”” ଏହା କହି ସମାରୁ ସେଠାରୁ ଆଗକୁ ବଢ଼ିଲା । ସେ ପଛକୁ 
ଥରେ ଚାହିଁଲା ସେ ଯୁବତୀ ସେଠାରେ ନାହିଁ । ତା” ସାଙ୍ଗରେ ଆସୁଥୁବା ବୁଢ଼ା ଦୁଇଟା ବି 
ଦେଖାଯାଉ ନ ଥାନ୍ତି । ମଦଖାଇ ମାତାଲ ହୋଇ କେଉଁଠି ଟଳି ପଡ଼ିଲେ କି କ'ଣ ! ତା 
ମନ ଭିତରେ ଟିକିଏ ଭୟ ହେଲା । ହେଲେ, ଆଉ ବାଟ କାହିଁ ? ନା ଆଗକୁ ଯାଇପାରୁଛି 
ନା ପଛକୁ ଫେରୁଛି । ମଝି ବନସ୍ତରେ ବି ଅଟକିବା ଯୁ' ନାହିଁ । ତା'ପରେ ସମାରୁ ପୁଣି 
ଏକ ମୁହାଁ ହୋଇ ଗୋଠ ଫେରନ୍ତା ବଳଦ ପରି ଚାଲିଥାଏ । ଏମିତି ବାଟଯାକ ଯେ ଜଣ 
ଜଣ କରି ସାତଜଣ ଯୁବତୀକୁ ଭେଟିଲା । ସେମାନଙ୍କ ପାଖରେ ସେଇ ଗୋଟିଏ ଛୁଆ । 
ସମସ୍ତେ ତାକୁ ଫୁଙ୍କି ଭଲ କରିବା ପାଇଁ କହୁଥାନ୍ତି । ଶେଷ ଯୁବତୀକୁ ମନାକରି ଦେଇ 
ପଳେଇ ଯାଆନ୍ତେ ଯୁବତୀ ତା'କୁ ସାବଧାନ କରିଦେଇ କହିଲା, ˆ ବାବୁରେ ¦! ମୋ ପରି 
ତମକୁ ଛଅ ଜଣ ଝିଅ କହିଲେ ଛୁଆକୁ ଭଲ କରି ଦେବା ପାଇଁ । ତମେ ଶୁଣିଲ ନାହିଁ । 
ଆମେ ସମସ୍ତେ ସାତ ଭଉଣୀ । ତମେ ଠିକ୍‌ ବେଳା ନକ୍ଷତ୍ରରେ ଜନ୍ମିଥ୍‌ବାରୁ ତୁମେ ହିଁ 
ଛୁଆକୁ ଭଲ କରି ଦେଇ ପାରିବ । ବସନ୍ତ ରୋଗକୁ ଭଲ କରିଦେବା ମନ୍ତ୍ର ଆଉ କେହି 
ଜାଣନ୍ତି ନାହିଁ । ତମକୁ ଆମେ ଶିଖାଇ ଦେଉଛୁ । ତମେ ଶିଖିଲେ ପୃଥ୍ବୀରେ ଅନ୍ୟମାନେ 
ବି ଶିଖିପାରିବେ । ନ ହେଲେ ଏଇ ରୋଗରେ ଲୋକମାନେ ମରିଯିବେ ! ଏହାଛଡ଼ା ତମକୁ 
ଆମେ ବରଟିଏ ଦେବୁ । ତମେ ଯାହା ମନ କରିବ ସେୟା ହେବ । ତାହା ନିଜ ପାଇଁ 
କେବଳ କାମ କରିବ । 

ସମାରୁ ଚିନ୍ତା କଲା ଜଣ ଜଣ ହୋଇ ସାତ ଜଣ ତାକୁ କହିଲେଣି । ଯଦି ସେ ମନ୍ତ୍ର ଶିଖି 
ମାଆ ହୋଇଥୁବା ଲୋକଙ୍କୁ ଫ୍ରଙ୍ଗି ଭଲକରିଦିଏ ତା” ହେଲେ କ୍ଷତି କ”ଣ ? ମନ୍ତ୍ର ଶିଖି 
ମଣିଷ ମାରିଲେ ସିନା ଅପବାଦ ପାଇବ ! ତହୁଁ ସେ ଯୁବତୀ କଥାରେ ରାଜିହୋଇଗଲା । 
ସେ ପଚାରିଲା,“ ‘ତୁମେ ସାତ ଭଉଣୀ କେଉଁଠି ରହୁଛ ? ତୁମ ସମସ୍ତଙ୍କ ଛୁଆ ଦେହରେ 
କ'ଣ ମାଆ ଧରିଛି ? 

ଯୁବତୀ ଉତ୍ତର ଦେଲା, “ଆମେ ସାତ ଭଉଣୀ । ମଣିଷ ନୋହୁଁ, ଦେବୀ । ସେଇ 
ଛୁଆକୁ ଆମେ ମନରୁ ବାହାର କରିଛୁ । ବସନ୍ତ ରୋଗରୁ ମଣିଷ କିପରି ଭଲ ହୋଇ 
ପାରିବ ସେଇ ମନ୍ତ୍ର ଶିଖାଇବା ପାଇଁ ଆସିଛୁ । ତମେ ସତରେ ଠିକ୍‌ ମଣିଷ । ତମେ ଠିକ୍‌ 

ବେଳା ନକ୍ଷତ୍ରରେ ଜନମ ହୋଇଛ । ତମେ ସେ ମନ୍ତ୍ର ପଢ଼ି ଯାହାକୁ ଫୁଙ୍କି ଦେବ ତା” 
ଦେହରୁ ବସନ୍ତ ଛାଡ଼ିଯିବ। ଆଉ କେହି କରିପାରିବେ ନାହିଁ । 

ସମାରୁ କହିଲା, “ତେବେ ସେ ମନ୍ତ୍ର ମୋତେ ଶିଖାଇ ଦିଅ ।”? 

ସେତିକି ବେଳେ ସାତଭଉଣୀ ଯାକ ସେଠାକୁ ଆସିଲେ । ସଭିଙ୍କର ଦିବ୍ୟ ସୁନ୍ଦର ରୂପ 
ଦେଖି ସମାରୁକୁ ଲାଗିଲା ସତେ କି ସେ ପେଛ୍ଥାଏ ସୋରିଷ ଫୁଲ ଦେଖୁଛି । ଭେଣ୍ଡାପୁଅ 
ଡରିବ କାହିଁକି ୨ ସେମାନେ ତ ତା'ର କିଛି ଅସୁବିଧା କ୍ରରୁନାହାନ୍ତି । ସାତ ଭଉଣୀଯାକ 
ସମାରୁକୁ ଗୋଟି ଗୋଟି କରି ମନ୍ତ୍ର ଶିଖାଇ ଦେଲେ । ସେମାନେ ହାତଟେକି ତାକୁ ତଥାସ୍ତୁ 
କହିଲେ । ସାତଟ୍ଟିଯାକ ମନ୍ତ୍ର ସମାରୁର ମୁଣ୍ଡରେ ରହିଗଲା ! ତା'ପରେ ବରଟିଏ ଦେଇ 
କହିଲେ, ˆ ' ତମ ନିଜ ପାଇଁ କେବଳ ଏହି ବରର ବ୍ୟବହାର କରିବ । ଯାହା ମନ କରିବ 
ସେଇଆ ହେବ । ଆଉ କାହା କଥାରେ ପଡ଼ିଲେ ତମ ପାଖରୁ ଆମେ ସବୁ ମନ୍ତ୍ର ଛଡ଼ାଇ 
ନେଇଯିବୁ ।” ? ଏହା ପରେ ଛୁଆକୁ ଦେଖାଇ ସେଇ ମନ୍ତ୍ରରେ ଫୁଙ୍କିଦେବା ପାଇଁ ସମାରୁକୁ 
କହିଲେ | ସମାରୁ ସେଇ ମନ୍ତ୍ର ପଢ଼ି ଛୁଆର ଦେହସାରା ଫୁଙ୍କି ଦେଲା | ସଙ୍ଗେ ସଙ୍ଗେ ତା 
ଦେହରୁ ବସନ୍ତ ରୋଗ ଭଲ ହୋଇଗଲା ! ସାତଭଉଣୀ ଯାକ ସମାରୁକୁ ଏକମୁହା ହୋଇ 
ଘରକୁ ଫେରିଯିବାକୁ କହିଲେ । ସମାରୁ ଆଉ ଡେରି ନ କରି ସେଠାରୁ ସିଧା ଗା ଆଡ଼କୁ 
ମୁହେଁଇଲା । କିଛି ବାଟ ଗଲା ପରେ ସେ ପଛକୁ ଚାହିଁ ଦେଖିଲା ସାତଭଉଣୀ ଓ ଛୁଆ 
ସେଠାରୁ ଉଭେଇ ଯାଇଥୂଲେ । ସମାରୁ ସେଦିନ ସଞ୍ଜବେଳେ ଘରେ ପହଞ୍ଚିଲା । 

ଦିନେ, ଦୁଇଦିନ, ତିନିଦିନ, ଏମିତି କେତେଦିନ ଗଲା । ସମାରୁର ଗାଁରେ ବସନ୍ତ 
ମାଡ଼ିଲା । ସେତେବେଳେ ରୋଗକୁ ବା କିଏ ଚିହ୍ନେ ! ଲୋକମାନେ ଡହଳ ବିକଳ ହୋଇ 
କଷ୍ଟ ଭୋଗିଲେ । ସମାରୁ କିନ୍ତୁ ସେ ରୋଗକୁ ଆଗରୁ ଚିହ୍ନିଆଏ । ଗାଁ ସାରା ବୁଲି ଯାହା 
ଦେହରେ ବସନ୍ତ ହେଇଥାଏ ତାଙ୍କୁ ଫୁଙ୍କି ଦେଲା । ଦେଖୁ ଦେଖୁ ସେ ଭଲ ହେଲା । ଏମିତି 
ସମସ୍ତଙ୍କୁ ସମାରୁ ଭଲ କରି ଦେଲା । 

ଗାଁ ଲୋକମାନେ ସମାରୁ ଗୁଣି ଗାରେଡ଼ି ଶିଖିଛି ବୋଲି ଜାଣିଗଲେ ! ˆ ତୁଣ୍ଡ ବାଇଦ 
ସହସ୍ର କୋଶ ।” ଚାହୁଁ ଚାହୁଁ ଆଖ ପାଖ ଗାଁରେ ସମାରକୁ ସମସ୍ତେ ଗୁଣିଆ ବୋଲି 
ଜାଣିଗଲେ । 

ସମାରୁ ତ ବିଭା ହୋଇ ନ ଥାଏ । ଭେଣ୍ଡିଆ ଟୋକା । ତା” ପାଖ ଗାର ଝିଅ ମନ୍ଦାର 
ସହିତ ତା'ର ଭାବ ପୀରତି ଥାଏ । ସେଇ ଗାର ନାଁ କଲାଡ଼ି । ସମାରୁ ମନ୍ଦାରକୁ ଭେଟିବା 
ପାଇଁ ଦିନେ ଦିନେ କଲାଡ଼ିକୁ ଯାଏ । ମନ୍ଦାର ସହିତ ହସ ଖୁସି କରି ବଡ଼ି ସକାକୁ ନିଜ ଗୀକୁ 
ଫେରିଆସେ । 

ଦିନେ କଲାଡ଼ି ଗାର ଝିଅ ବିଭା ହେଉଥାଏ ! ବରଘର ପକ୍ଷରୁ ଲୋକମାନେ ଆସିଥାନ୍ତି 
ଭୋଜି ଭାତ ଖାଇ ସକାଳେ ଝିଅକୁ ଧରି ବର ବାହୁଡ଼ି ଯିବାର ପ୍ରଥା ରହିଛି । ସେହିଦିନ 

ଉପରବେଳା ଦଳ ଦଳ ହୋଇ ଯୁବକମାନେ ଗାରେ ବୁଲୁଆନ୍ତି । ବୁଲୁବୁଲୁ ମନ୍ଦାରର ବାରିରେ 
ସଲପ ଗଛଟି ଦେଖିଲେ । ମନ୍ଦାର ବାପାର ସଲପ ତାଡ଼ି ହାଣ୍ଡି ପୂରି ଉନ୍କୁଳି ତଳେ ଥପ 
ଥପ ହୋଇ ପଡୁଥାଏ । ଏହା ଦେଖି ସେମାନଙ୍କ ପାଟିରୁ ଲାଳ ଗଡ଼ିଲା । ତାଡ଼ି ପିଇବା 
ପାଇଁ ଛଟପଟ ହେଲେ | ସେମାନେ ମନ୍ଦାରର ବାପା ପାଖକୁ ଗଲେ । ସେ ତ ଜଣେ 
ମଦୁଆ । ତାଡ଼ି ପିଇ ମାତାଲ ! ତାକୁ ସେମାନେ ପିଇବା ପାଇଁ ତାଡ଼ି ମାଗିଲେ । ନ ଦେବାରୁ 
ପୁଣି ନେସେଡ଼ି ହେଲେ । ତା'ର ଚେତା ଥିଲେ ତ ସେମାନଙ୍କ କଥା ଶୁଣିବ । ସେ ସିଧା 
ମନାକରି କହିଲା, ˆ ନାଇଁ ନାଇଁ ତାଡ଼ି ଫାଡ଼ି କିଛି ନାହିଁ । ଧାଇଁ ଆଇଲେ ତାଡ଼ି ପିଇବାକୁ । 
ଯାଅ ମୁଁ କାହାକୁ ତାଡ଼ିଦେବି ନାହିଁ” । ଏକଥା ଶୁଣି ଭେଣ୍ଡିଆମାନଙ୍କ ମହତ ଗଲା | ସେମାନଙ୍କ 
ଭିତରେ ଜଣେ ଗୁଣିଆ ଥୁଲା | ସେ ଭେଣ୍ଡିଆ ମାନେ ଗୁଣିଆକୁ କହିଲେ ତାକୁ ଗୁଣି କରିବା 
ପାଇଁ । ଗୁଣିଆ କହିଲା ହଉ ଦେଖିବା । ତା'ପରେ ସେମାନେ ସେଠାରୁ ବାହୁଡ଼ିଗଲେ 
ଗଲାବେଳେ କହିଗଲେ, ˆ ହଇରେ ପୁତା ଦେଖିବୁ, ତୁ କେମିତି ତାଡ଼ି ପିଇବୁ ।”” ସେ 
'ରାତିରେ ସେମାନେ ଭୋଜିଖାଇ ଝିଅକୁ ଧରି ନିଜ ଗାଁକୁ ବାହୁଡ଼ି ଗଲେ । 

ରାତି ପାହିଁଲା ବେଳକୁ ମନ୍ଦାର ବାପାର ତାଡ଼ି ନିଶା ଛାଡ଼ି ଯାଇଥୁଲା ! ସେ ତା’ 
ବାରିକୁ ଯାଇ ଦେଖିଲା ବେଳକୁ ସଲପ ଗଛ ନାହିଁ । ସେ ଜାଣିଲା ଯେଉଁ ଲୋକମାନଙ୍କୁ 
ସେ ତାଡ଼ି ଦେଇ ନ ଥୁଲା ସେମାନେ ଗୁଣି କରି ତା” ସଲପ ଗଛକୁ ନେଇ ଯାଇଛନ୍ତି । 
ସେମାନଙ୍କ ଉପରେ ତାର ନାହିଁ ନ ଥୁବା ରାଗ ହେଲା ! “ରହରେ ପୁତା ମୁଁ କଂଣ ତମକୁ 
ଛାଡୁଛି ।”” ଯେଉଁଲୋକ ଗୁଣିକରି ତା” ଗଛକୁ ନେଇ ଯାଇଥଲା ତା” ଘରକୁ ଗଲା । 
ତା'ର ଘର ବଵାରିରେ ଦେଖିଲା ତା'ର ସଲପ ଗଛ ଅଛି । ଆଗପରି ସଲପ ତାଡ଼ି ହାଣ୍ଡି 
ପୂରି ଉଛୁଳି ପଡ଼ୁଛି । ଏହା ଦେଖି ତା'ର ତାଡ଼ି ପିଇବାକୁ ଲୋଭ ହେଲା ! ହେଲେ ସେ ତ 
ଜଣେ ଜିଦିଆ ମଣିଷ । ସେ ଦେଖିଲା ତା'ର ବାରିରେ ଗୋଟିଏ ବିରାଟ ପଣସ ଗଛ ଅଛି । 
ମୂଳରୁ ଚୂଳଯାଏ ପଣସ ଫଳିଛି । ଏମିତି ପଣସ ବି ସେ କେବେ ଦେଖି ନାହିଁ । ତା' ପରେ 
ସେ ପଣସ ଗଛକୁ ଆଣିବା ପାଇଁ ଚାହିଁଲା ! ଚୁପ୍‌ ଚୁପ୍‌ ତା' ପଣସ ଗଛକୁ ଗଲା । ତା 
ମୂଳରୁ ମାଟି ଟେଳାଏ ଆଣି ନିଜ ଗାଁକୁ ଫେରିଲା । ତା'ପରେ କେମିତି ସେ ଗଛକୁ ଆଣିବ 
ଉପାୟ ପାଞ୍ଚିଲା । 

ଦିନେ ରାତିରେ ସମାରୁ ମନ୍ଦାର ପାଖକୁ ଆସିଥାଏ । ମନ୍ଦାର ତା'କୁ ଜମା କଥା କହିଲା 
ନାହିଁ । ମନମାରି ଗୁମ୍‌ ହୋଇ ବସିଲା । ଏହା ଦେଖି ସମାରୁ ପଚାରିଲା, “ମନ୍ଦାର ଡୁ 
କାହିଁକି ମୋତେ କଥା କହୁନୁ ? ମୋ ଉପରେ ରାଗିଛୁ କି ? ସତ କଥା ଖୋଲିକରି କହ । 
ବହୁତ ବୁଝାଇଲା ପରେ ମନ୍ଦାର କହିଲା, “ ତମେ ଯଦି ମୋତେ ଭଲ ପାଉଥାଅ ତେବେ 
ମୋ ଦିହ ଛୁଇଁ ସତ୍ୟ କର ତେବେ କହିବି । 

ସମାରୁ ମନ୍ଦାର ମୁଣ୍ଡରେ ହାତରଖି ଶପଥ କଲା । “ସତ୍ୟ ସତ୍ୟ ତ୍ରିବାର ସତ୍ୟ ! 

ସାତ ଭଉଣୀ ୫୭ 


ସତ୍ୟକୁ ଯଦି ମୁଁ ଅନ୍ୟଥା କରେ ତେବେ ତମକୁ ପାଇବି ନାହିଁ ।”? 

ସେଇଠୁ ମନ୍ଦାର କହିଲା, “ପାଖ ଗୀର ଲୋକମାନେ ଭୋଜି ଖାଇବାକୁ ଆମ ଗୀକୁ 
ଆସିଥୂଲେ।”? ସେମାନେ ଏମିତି ଏମିତି କଲେ ବୋଲି ସେ ସବୁକଥା କହିଲା । ସଲପ 
ଗଛକୁ ଆଣି ଦେବା ପାଇଁ ତା' ପାଖରେ ଜିଦ କଲା ! ସମାରୁ ସବୁ ଶୁଣି ସାରି ମନ୍ଦାରକୁ 
କହିଲା, “ତୁ ଯାଂ ତୋ ବାପାଙ୍କୁ କହିବୁ ଗୋଟାଏ ଗୁଣିଆ ପିଲା ଆମ ଗାକୁ ଆସିଛି । 
ତମେ ତା” ସହିତ ଦେଖ!କର ।”' ସମାରୁ କଥାରେ ମନ୍ଦାର ତା” ବାପାକୁ କହିଦେଲା । 
ମନ୍ଦାରର ବାପା ସମାରୁକୁ ସବୁକଥା କହିଗଲା । 

ସମାରୁ ସବୁକଥା ଶୁଣି ସାରିଲା ପରେ ତା’ ମୁଣ୍ଡ ଘୂରେଇ ଦେଲା | ଅନ୍ୟର ଇଚ୍ଛାରେ 
ସେ କେମିତି ସାତ ଭଉଣୀ ଦେଇଥ୍‌ବା ବରକୁ କାମରେ ଲଗେଇବ ! ଏଣେ କାମ କଲେ 
ସବୁଦିନ ପାଇଁ ତା? ପାଖରୁ ମନ୍ତ୍ର ଚାଲିଯିବ । ତେଣେ କାମ ନ କଲେ ମନ୍ଦାର ପାଇବ 
ନାହିଁ। ଶେଷରେ ମନ୍ତ୍ର ପଛେ ଯାଉ ହେଲେ ମନ୍ଦାରକୁ ଛାଡ଼ିବ ନାହିଁ ବୋଲି ଠିକ୍‌ କଲା । 
ସେଇ ରାତିରେ ମନ୍ଦାରର ବାପାକୁ ଡାକି କହିଲା, “ତମେ କେଉଁଠି ସେ ପଣସଗଛକୁ 
ରଖିବ ମୋତେ ଜାଗା ଦେଖାଅ ।” ? ମନ୍ଦାରର ବାପା ତା” ବାରିରେ ଜାଗା ଦେଖାଇ ଦେଲା 
ଆଉ ପଣସଗଛ ମୂଳରୁ ଆଣିଥୂବା ମାଟି ସମାରୁକୁ ଦେଲା ! ସମାରୁ ସେହି ଜାଗାରେ 
ଠିଆ ହୋଇ ମାଟିକୁ ନ୍ଦାତରେ ଧରି ମନ୍ତ୍ର କଲା । ଆଖି ମିଟିକା ପଡ଼ିଛି କି ନାହିଁ ସେଇ 
ପଣସ ଗଛଟା ଆସି ସେଇ ଜାଗାରେ ଠିଆ ହେଲା । ମନ୍ଦାରର ବାପା ବହୁତ ଖୁସି ହେଲା । 
ମନ୍ଦାରକୁ ସମାରୁ ସହିତ ବିଭା କରାଇଦେଲା । ବହୁତ ଧାନ ଚାଉଳ, ହଳ ପଟ ଦେଇ 
ସମାରୁ ଆଉ ମନ୍ଦାରକୁ ନିଜ ଘରୁ ବିଦା କରିଦେଲା । ସମାରୁ ମନ୍ଦାରକୁ ଧରି ନିଜ ଗାୀକୁ 
ଫେରିଲା । 

ଏମିତି କେତେ ଦିନ ଅନ୍ତେ ସମାରୁ ଦିନେ ଜଙ୍ଗଲକୁ ଯାଇଥାଏ । ଜଙ୍ଗଲରେ ବୃଲୁବୁଲୁ 
ହଠାତ୍ଵ ସେଇ ସାତ ଭଉଣୀଙ୍କୁ ଦେଖିଲା । ସେମାନେ ସମାରକୁ ଘେରିଗଲେ । ସମାରୁ 
ଭୟରେ ଥରୁଥାଏ । ସାତ ଭଉଣୀ ଏକ ସଙ୍ଗରେ କହିଲେ, “ ସମାରୁ ତମେ ତମର ସର୍ତ 
ଭୁଲି ଯାଇଛ । ନିଜର ଇଚ୍ଛା ପୂରଣ ନ କରି ଅନ୍ୟର ଇଚ୍ଛା ପୂରଣ କରିଛ । ତମେ ପରକଥାରେ 
ମାତିଛ । ଆଉ କେବେ ପରକଥାରେ ପଢ଼ି ଅନ୍ୟର କ୍ଷତି କରିବ । ତେଣୁ ତୁମ ପାଖରେ 
ମନ୍ତ୍ର ଆମେ ରଖାଇ ଦେବୁ ନାହିଁ । ଆମେ ସେ ମନ୍ତ୍ର ସବୁ ଫେରାଇ ନେଇ ଯାଉଛୁ ।” 

ସମାରୁ ପାଖରୁ ମନ୍ତ୍ର ନେବାକୁ ହେଲେ ତାର ପବିତ୍ର ଦୃଷ୍ଟିକୁ ମାରା କରିବାକୁ ହେବ । 
ଏହା ଭାବି ସାତଭଉଣୀଯାକ ଏକା ସଙ୍ଗରେ ନିଜ ନିଜ ଦେହରୁ ଲୁଗା ଖସାଇ ଦେଲେ । 
ସମାରୁ ଲାଜରେ ଆଖି ବୁଢିଦେଲା। ତା'ର ପବିତ୍ର ଦୃଷ୍ଟି ଅପବିତ୍ର ହେଲା । ସେ ଆଖି 
ଖୋଲି ଦେଖେ ତ ସାତ ଭଉଣୀ ଯାକ ଛୁ । ସମାରୁ ପାଖରେ ସେମାନେ ଦେଇଥିବା ବିଦ୍ୟା 
ଆଉ ନାହିଁ । 

୫୮ କଥାନି 


ଦଫ୍ୁଲବାଣୀ ସହରଠାରୁ ଦକ୍ଷିଣ ପୂର୍ବକୁ ତିନି ମାଇଲ ବାଟ ଗଲେ କଲାଡ଼ି ଗା । ଗୀ 
ମଝିରେ ଗାଁ ମଣ୍ଡପ । ତା? ପାଖକୁ ଲାଗି ସେ ପଣସ ଗଛ । ଏବେ ବି ସେ ଗଛରେ ଅଙ୍କୁର 
ପେନ୍ାପରି ପଣସ ଫଳେ । ସେ ଅଞ୍ଚଳ ଲୋକ ଯେ ସେ ବାଟରେ ଯାଏ ସେ ବଖାଣି ବସେ 


ସାତଭଉଣୀ କଥା | 
ସଂଗ୍ରାହକ-ଶ୍ରୀ ଦିଲ୍ଲୀପ କୁମାର ସାହାଣୀ (କନ୍ଧମାଳ ) 

କନ: 


ସିଟ୍ରେମାଇଁ ବାଟ୍ରୋମାଇଁ 


ପୃଥବୀ ସୃଷ୍ଟି ହୋଇ ସାରିଥୂଲା । ସବୁ ଗ୍ରହ ନକ୍ଷତ୍ରଠାରୁ ପୃଥବୀ ବହୁତ ସୁନ୍ଦର 
ଦେଖାଯାଉଥୂଲା । ଦିନେ ଇଶ୍ଵର ଏବଂ ପାର୍ବତୀ ପୃଥିବୀକୁ ବୁଲି ଦେଖିବା ପାଇଁ ଇଚ୍ଛା 
କଲେ ! ହେଲେ ଏତେ ବଡ଼ ପୃଥ୍ବୀକୁ ବୁଲି ଦେଖିବେ କେମିତି ? ତେଣୁ ପକ୍ଷୀ ରୂପରେ 
ବୁଲି ଦେଖିବା ପାଇଁ ସ୍ଥିର କଲେ । ସେଇ ପକ୍ଷୀ ଦୁଇଟି ହେଲେ ସିଟ୍ରେମାଇଁ( ପାର୍ବତୀ ) ଓ 
ବାଟ୍ରୋମାଇଁ( ରଶର ) । 

ଦିନେ ସିଟ୍ରେମାଇଁ ଓ ବାଟ୍ରୋମାଇଁ ପୃଥିବୀକୁ ଉଡ଼ି ଉଡ଼ି ଆସିଲେ । ସେମାନେ ବହୁତ 
ଜାଗା ବୁଲିଲେ । ଅନେକ ପାହାଡ଼ ପର୍ବତ ଡେଇଁ ଗୋଟିଏ ଘଞ୍ଚ ଜଙ୍ଗଲକୁ ଆସିଲେ । 
ହାଲିଆ ହୋଇଯିବାରୁ ସେମାନେ ଗୋଟିଏ ଦହୁଁରା ଗଛ ଡାଳରେ ବସିଲେ । ଦହୁଁରା 
ଗଛକୁ ଲାଗି ମହୁଲ ଗଛଟିଏ ଥାଏ । ମହୁଲ ଫୁଲସବୁ ଝଡ଼ି ଦହୁରା ଗଛର ପୋଲା ଭିତରେ 
ପଡ଼ି ରହିଥୁଲା ! ସେଇ ପୋଲା ଭିତରେ ବର୍ଷା ପାଣି ପଡ଼ି ଜମି ରହିଥଲା। ସେହି ପାଣିରେ 
ମହୁଲ ଫୁଲ ସବୁ ପଡ଼ି ସଢ଼ି ଯାଇଥଲା | ସିଟ୍ରେମାଇଁ ଓ ବାଟ୍ରେମାଇଁ ଶୋଷରେ ଛଟପଟ 
ହେଉଥାନ୍ତି । ହଠାତଵ ସିଟ୍ରେମାଇଁର ଦହୁରା ଗଛ ପୋଲାରେ ଥବା ପାଣି ଉପରେ ନଜର 
ପଡ଼ିଲା । ସେ ବାଟ୍ରୋମାଇଁକୁ କହିଲା-“ ‘ହେଇ ଦେଖୁଛ । ସେଇ ଗଛର ପୋଲାରେ ପାଣି 
ଅଛି । ପିଇବା ଚାଲ ।”? ବାଟ୍ରୋମାଇଁ କହିଲା, * ନା ନା ସେଇଟା ଭଲ ପାଣି ନୁହେଁ । 
ପିଇଲେ ଦେହ ଖରାପ ହୋଇଯିବ ।” 

ସିଟ୍ରେମାଇଁ କହିଲା-““ ଏମିତି ଶୋଷରେ ଛଟପଟ ହୋଇ ମରିବା ଅପେକ୍ଷା ପାଣି 
ପିଇ ମରିବା ଭଲ ! ସିଟ୍ରେମାଇଁର ଜିଦ୍ରଖୋର ମନବୃଭ୍ି ଦେଖି ବାଟ୍ରୋମାଇଁ ପାଣି ପିଇବା 
ପାଇଁ ରାଜି ହୋଇଗଲା ! ସେମାନେ ସେହି ଗଛ ପୋଲାରେ ଥୁବା ପାଣି ପିଇଲେ । ଖୁବ 
ଶାନ୍ତି ଲାଗିଲା ସେମାନଙ୍କୁ । 

କିଛି ସମୟ ଗଲା । ସେମାନେ ନିଶାରେ ଘାରିହେଲେ । ମନରେ ବହୁତ ଆନନ୍ଦ ଦେଖା 
ଦେଲା । ଖୁସିରେ ସେମାନେ ଖାଲି ଏଣୁ ତେଣୁ ଗପିବାକୁ ଲାଗିଲେ । ବାଟ୍ରୋମାଇଁକୁ ତାହା 
ବହୁତ ଭଲ ଲାଗିଲା । ସହଜେ ତ ସେ ନିଶାପ୍ରିୟ ଲୋକ । ସେ ସିଟ୍ରେମାଇଁକୁ ପଚାରିଲେ, 
“ଏଇ ପାଣି ପିଇ ଆମକୁ ନିଶା ହେଲା କାହିଁକି ? 

ସିଟ୍ରେମାଇଁ ଗୋଟିଏ ମହୁଲଙ୍ଗଲକୁ ଦେଖାଇ କହିଲା- “ଦେଖ ଏ ଫୁଲକୁ । ଏହାକୁ 
ଶୁଙ୍ଘ ! ଠିକ୍‌ ମହୁ ପରି ବାସନା ହେଉଛି ।” 

ବାଟ୍ରୋମାଇଁ ମହୁଲ ଫୁଲକୁ ଶୁଙ୍ଦିଲା । ସତରେ ଠିକ୍‌ ମହୁପରି ବାସ୍ଵା ହେଉଛି । 

Do ଜଥାନି 


ସିଟ୍ରେମାଇଁ ପୁଣି କହିଲା- “ “ତମେ ଯେଉଁ ପାଣି ପିଇଥୂଲ ତାହା ଠିକ୍‌ ଏହିପରି ବାସୁଥୂଲା । 
ହାତରେ ଧରିଥିବା ଫୁଲକୁ ଦେଖାଇ କହିଲା ଏହି ଫୁଲର ନାମ ମହୁଲଙ୍ଗଲ । ଏହି ଫ୍ୁଲଗୁଡ଼ିକ 
ଦହୁଁରା ଗଛ ପୋଲା ଭିତରେ ପାଣିରେ ବୁଡ଼ି ରହିଥୂଲା । ପାଣିରେ ବୁଡ଼ିରହି ତାହା ପୋଚି 
ଯାଇଥଲା । ସେହି ପୋଚାପାଣିକୁ ପିଇବାରୁ ଆମକୁ ନିଶା ଲାଗିଲା !” ? ଏହା ପରେ ସିଟ୍ରେମାଇଁ 
ହଠାତ ଚୁପ୍‌ ହୋଇଗଲା । 

ବାଟ୍ରୋମାଇଁ ପଚାରିଲା, ତମେ କାହିଁକି ଚୁପ୍‌ ହୋଇଗଲ ? 

ସିଟ୍ରେମାଇଁ ତା'ଥଣ୍ଟରେ ଗୋଡ଼ ଆଙ୍ଗୁଠିକୁ ରଖି ଚୁପ୍‌ ରହିବା ପାଇଁ ଇସାରା ଦେଲା | 
ଫିସ୍‌ ହୋଇ କହିଲା-' ହେଇ ଦେଖ ସେଇ କନ୍ଧ ଲୋକଟି ଏ ଆଡ଼କୁ ଆସୁଛି । ସେ 
ଆମର କଥାବା ଶୁଣିଦେବ।”” ଠିକ ସେତିକି ବେଳେ କନ୍ଧଲୋକଟି ଜଙ୍ଗଲରୁ କାଠ 
ସଂଗ୍ରହ କରି ଆସି ସେଇ ଗଛମୂଳରେ ବିଶ୍ରାମ ନେଲା । ବାଟ୍ରୋମାଇଁ ଧୀରେ ଧୀରେ 
ପଚାରିଲା, “ ' ସେଇ କନ୍ଧଲୋକଟି ଶୁଣିଲେ ଆମର କ୍ଷତି କ”ଣ ?”? 

ସିଟ୍ରେମାଇଁ ଉତ୍ତର ଦେଲା-“ ସେ ଶୁଣିଲେ ମଦ ଖାଇବା ଶିଖିଯିବ । ମଦ ନିଶାରେ 
ଅନେକ ଖରାପ କାମ କରିବ । ଜଣେ ମଦ ଖାଇବା ଶିଖିଗଲେ ପୃଥିବୀରେ ସବୁ ଲୋକ 
ଶିଖିଯିବେ । ଲୋକମାନେ ନିଜ ନିଜ ମଧ୍ଯରେ ଗଣ୍ଡଗୋଳ କରିବେ । ସେମାନେ ଅଶାନ୍ତିରେ 
ରହିବେ । ପୃଥବୀରେ ଏପରି ଅବସ୍ଥା ସୃଷ୍ଟି ହେବା ପାଇଁ ମୁଁ ଦେବିନାହିଁ । “ଦେଖ । 
କନ୍ଧମାନେ ସ୍ଵଭାବତଃ ଭାରି ସରଳ ! ସେମାନଙ୍କ ସରଳତାର ସୁଯୋଗ ନେଇ ଅନ୍ୟମାନେ 
ସେମାନଙ୍କୁ ଅସୁବିଧାରେ ପକାଇବେ । କିଛି ନ ହେଲା ନାଇଁ ମଦଖାଇ ସେମାନେ ତ 
ବିପଦ କଥା କହିପାରିବେ ।” ? ବାଟ୍ରୋମାଇଁ କହିଲା । 

ସିଟ୍ରେମାଇଁ ବାଟ୍ରୋମାଇଁ କଥାରେ ରାଜିହେଲା । ବାଟ୍ରୋମାଇଁ ପୁଣି ପଚାରିଲା- ସେଇ 
କନ୍ଧଲୋକଟି ମଦ କିପରି ତିଆରି ହେବ ଜାଣିବ କେମିତି ?”? 

ଏହାପରେ ସିଟ୍ରେମାଇଁ ବାଟ୍ରୋମାଇଁକୁ ମଦ ରାନ୍ଧିବା ଉପାୟ ବତାଇଦେଲା ˆ ଶୁଣ ! 
ପ୍ରଥମେ ମହୁଲ ଫ୍ରଲକୁ ଶୁଖାଇ ଦେବ । ଶୁଖିଲା ପରେ ତାକୁ ଗୋଟିଏ ମାଠିଆରେ ପୂରାଇ 
ତହିଁରେ ପାଣି ମିଶାଇ କିଛିଦିନ ରଖିଦେବ । କିଛିଦିନ ପରେ ଫୁ ଲଗୁଡ଼ିକ ପଚିଯିବ । ସେହି 
ପୋଚକୁ ଗୋଟିଏ ହାଶ୍ରିରେ ପୂରାଇ ଆଉ ଗୋଟିଏ ହାଣ୍ଡି ଢାଙ୍କିଦେବ । ତାହାକୁ ଢବା 
କହନ୍ତି । ସେଇ ଢବା ଭିତରୁ ବାଉଁଶ ନଳାଟିଏ ପୂରୀଇ ତା'ର ଅନ୍ୟପାଖ ମାଠିଆ ମୁହଁରେ 
ପୂରାଇବଵ | ମାଠିଆ ମୁହଁକୁ ଭଲଭାବରେ ବନ୍ଦ କରିଦେବ । ତା'ପରେ ତାକୁ ଚୁଲିରେ 
ବସାଇ ରାନ୍ଧିବ । ଢବା ଭିତରୁ ବାଷ୍ପ ବାହାରି ମାଠିଆ ଭିତରକୁ ଯିବ । ମାଠିଆ ଉପରେ 
ଥଣ୍ଡାପାଣି ତେଶ୍ରିଲେ( ଢାଳିଲେ) ମାଠିଆ ଭିତର ବାଷ୍ ଅଣ୍ଡା ହୋଇ ପାଣି ହୋଇଯିବ । 
ସେଇ ପାଣି ହେଲା ମହୁଲି ମଦ । ତାକୁ ପିଇଲେ ନିଶା ଘାରିବ ।” 

ଗଛତଳେ ବିଶ୍ରାମ ନେଉଥିବା କନ୍ଧ ଲୋକଟି ଏକଥା ଶୁଣିଦେଲା । ସେ ଚାରିଆଡ଼େ 
ଅନାଇଲା । ଗଛ ଉପରକୁ ବି ଅନାଇଲା । କେଉଁଠି କାହାକୁ ଦେଖି ପାରିଲା ନାହିଁ । ସେ 

ସିଟ୍ରେମାଇଁ ବାଟ୍ରୋମାଇଁ ୬୧ 


ପୁଣି ଗଛ ଉପରକୁ ଅନାଇଲା | ପକ୍ଷୀଦୁଇଟି ଗଛ ଡାଳରେ ବସିଥ୍‌ବା ଦେଖିଲା । ସେମାନଙ୍କୁ 
ଏକ ଲୟରେ ଦେଖି ସେମାନଙ୍କ କଥାବାର୍ତା ଠଉରେଇ ପାରିଲା ! ପକ୍ଷୀ ଦୁଇଟିକୁ ଦେବତା 
ଭାବି ମୁଣ୍ଡିଆ ମାରିଲା । ତା'ପରେ ଏକମୁହାଁ ହୋଇ ଘରକୁ ଫେରିଲା । ସିଟ୍ରେମାଇଁ କହିବା 
ଅନୁସାରେ କନ୍ଧଲୋକଟି ସବୁ ଜିନିଷ ଯୋଗାଡ଼ କଲା । ମଦ ରାଛିଲା। ସେଇ ମଦକୁ 
ପ୍ରଥମେ ସେ ପିଇ ଚାଖିଲା । ବାଃ କି ଚମକ୍କାର ନିଶା ତାକୁ ଘାରିଲା । ତା” ପାଟିରୁ ଆପେ 
ଆପେ ବହୁତ କଥା ବାହାରିଲା । ଦଶ ଲୋକ ଆଗରେ କଥା କହିବାକୁ ସାହସ କଲା । 
ଖୁସି ମଧ୍ଯ ହେଲା ! ଏହା ଦେଖି କନ୍ଧଲୋକମାନେ ମଦ ରାନ୍ଧିବା ଶିଖିଲେ । ସେଇ ଦିନଠାରୁ 
କନ୍ଧର୍ମାନେ ମଦ ରାନ୍ଧିବା ପରେ ଅଗି( ପ୍ରଥମ ) ମଦକୁ ସିଟ୍ରେମାଇଁ ଓ ବାଟ୍ରୋମାଇଁକୁ ଅର୍ପଣ 
କରନ୍ତି । 

ସଂଗ୍ରାହକ-ଶ୍ରୀ ଦିଲ୍ଲୀପ କୁମାର ସାହାଣୀ( କନ୍ଧମାଳ ) 

6l/YI/: 


ମାମୁଁ ଭଣଜା 


ଗୋଟିଏ ବୃଢ଼ୀ ମାଇ କୁକୁଡ଼ା ପାଳିଥାଏ । କୁକୁଡ଼ା ଅଣ୍ଡା ଦେବାକୁ ଆରମ୍ଭ କଲା ! କୁକୁଡ଼ା 
ଅଣ୍ଡା ଉଷୁମାଇ ଛୁଆ ଜନ୍ମ କଲା ! ବୁଢ଼ୀ ତା ବଗିଚାରେ ବାଇଗଣ ଲଗାଇଥ୍‌ୂଲା ! ଗୋଟିଏ 
ବାଇଗଣ ଗଛରେ ବଡ଼ ବାଇଗଣ ପାଚିଥୁଲା । କୁକୁଡ଼ା ପ୍ରତିଦିନ ବାଇଗଣ ଗଛତଳେ 
ଛୁଆମାନଙ୍କୁ ଧରି ଚରିବୁଲି ଆସୁଥାଏ । ଦିନେ ବାଇଗଣ ବୁଦା ତଳେ ମାଇ କୁକୁଡ଼ା ଖୁ 
ଖାଉଥୁଲା | ଠିକ୍‌ ସେହି ସମୟରେ ପାଚିଲା ବାଇଗଣ ମାଲ କୁକୁଡ଼ା ମୁଣ୍ଡରେ ପଡ଼ିଗଲା । 
ମାଇକୁକୁଡ଼ା ସେହିଠାରେ ମରିଗଲା । ମା” ମରିଯିବାରୁ କୁକୁଡ଼ା ଛୁଆଗୁଡ଼ାକ ମନଦୁଃଖରେ 
ଘରକୁ ଫେରିଆସିଲେ । ଦିନେ ବିଲୁଆ ବୁଲୁ ବୁଲୁ କୁକୁଡ଼ା ଛୁଆମାନଙ୍କୁ ଦେଖିଲା । ତା 
ପାଟିରୁ ଲାଳ ବାହାରି ଆସିଲା । ବିଲୁଆ କୁକୁଡ଼ା ଛୁଆମାନଙ୍କୁ କହିଲା, ଭଣଜା ତୁମେ 
ରାତିରେ କେଉଁଠି ଶୋଇବ ?” କୁକୁଡ଼ା ଛୁଆ କହିଲେ, ˆ ମାମୁଁ ଆମେ ଆମର ମାଲିକଙ୍କ 
ଘର କୋଣରେ ଶୋଉ । ସେଦିନ ରାତିରେ ବିଲୁଆ ଆସି ଦେଖିଲା । କୁକୁଡ଼ା ଛୁଆଯାକ 
ସେ କୋଣରେ ନ ଶୋଇ, ଅଲଗା ଜାଗାରେ ଶୋଇଲେ । ତା'ପରଦିନ ବିଲୁଆ ପୁଣି 
କୁକୁଡ଼ା ଛୁଆମାନଙ୍କୁ ପଚାରିଲା, ““ ଆଜି ତୁମେ କେଉଁଠି ଶୋଇବ ? କୁକୁଡ଼ା ଛୁଆ 
କହିଲେ, “ ‘ଆଜି ଆମେ ଲାଉ ତୁମ୍ବାରେ ଶୋଇବୁ ।” ? ସେଦିନ ରାତିରେ କୁକୁଡ଼ା ଛୁଆମାନେ 
ଲାଉ ତୁମ୍ବାରେ ଶୋଇଥୁଲେ । ବିଲୁଆ ବଡ଼ ଚତୁର । ସେ ରାତିରେ ବୁଢ଼ୀ ଘରକୁ ଯାଇ 
ଲାଉତୁମ୍ବା ସହିତ କୁକୁଡ଼ା ଛୁଆମାନଙ୍କୁ ଧରିପକାଇ କହିଲା, “‘ଭଣଜାମାନେ ମୋତେ 
ସବୁବେଳେ ଠକି ଦେଉଥୂଲ ! ଆଜି ତୁମମାନଙ୍କୁ ପାଇ ମୁଁ ବହୁତ ଖୁସି ହୋଇଛି । ତୁମମାନଙ୍କୁ 
ମୁଁ ଆଜି ମୋ ଘରକୁ ନେଇ ଭଲ ତିରକାରୀ କରି ଖାଇବି ? । କୁକୁଡ଼ା ଛୁଆମାନେ ବହୁତ 
ବିପଦରେ ପଡ଼ିଗଲେ । କହିଲେ ମାମୁଁ, ଆମେ ତ ନିହାତି ଛୋଟ । ସେଥୁପାଇଁ ଆମକୁ 
ବଡ଼ହେବା ପର୍ଯ୍ୟନ୍ତ ଅପେକ୍ଷା କରି ଖାଇଲେ ଭଲ ହେବ । ଏବେ ତ ଆମେ ତୁମ ପେଟକୁ 
ନିଅଣ୍ଟ ହେବୁ ।” ? ବିଲୁଆ କୁକୁଡ଼ା ଛୁଆମାନଙ୍କ କପଟ ବୁଝି ନ ପାରି ହଁ ବୋଲି କହିଲା ! 
ଶେଷରେ ବିଲୁଆ ଲାଉତୁମ୍ବାରେ ଧରି ମୁଣ୍ଡରେ ମୁଣ୍ଡେଇ ଚାଲୁଥାଏ । ଯାଉ ଯାଉ ବାଟରେ 
ଗୋଟିଏ ଜାଗାରେ ଦୁଇଟି ବିପଦପୂର୍ଣ୍ଣ ରାସ୍ତା ପହଞ୍ଚିଲା । ଦୁଇଟି ରାସ୍ତା ଭିତରୁ ଗୋଟିଏ 
ଖସଡ଼ା ରାସ୍ତା ଏବଂ ଅନ୍ୟଟି ପଥୁରିଆ ରାସ୍ତା । ପଥୁରିଆ ରାସ୍ତାରେ ଗଲେ ଝୁଣ୍ଚି ପଡ଼ିଯିବାର 
ଭୟ ଏବଂ ଖସଡ଼ା ରାସ୍ତାରେ ଗଲେ ଗୋଡ଼ ଖସିଯିବାର ଭୟ ଅଛି । ସେଥୁପାଇଁ ବିଲୁଆ 
କୁକୁଡ଼ା ଛୁଆମାନଙ୍କୁ କହିଲା, ˆ ଭଣଜା ଏ ଦୁଇଟି ରାସ୍ତା ଭିତରୁ କେଉଁ ରାସ୍ତାରେ ଗଲେ 

ମାମୁଁ ଭଣଜା ୬୩ 


ଆମକୁ ସୁବିଧା ହେବ ! କୁଦୁଡ଼ାଛୁଆମାନେ କହିଲେ, ମାମୁଁ ପଥୁରିଆ ରାସ୍ତାରେ ଗଲେ 
ତୁମେ ଚାଲିପାରିବ ନାହିଁ । ଏଣୁ ଖସଡ଼ା ରାସ୍ତାରେ ଗଲେ ସୁବିଧା ହେବ । ବିଲୁଆ ଏହାଶୁଣି 
ଖସଡ଼ା ରାସ୍ତାରେ ଯାଉଥୁଲା । ହଠାତ୍ଵବ ବିଲୁଆର ଗୋଡ଼ ଖସିଯିବାରୁ ତଳେ ପଡ଼ିଗଲା । 
ଲାଉ ତୁମତ୍ବା ଭାର୍ଗିଗଲା । କୁକୁଡ଼ା ଛୁଆମାନେ ମନଇଚ୍ଛା ଧାଇଁ ଉଡ଼ିଗଲେ । ଶେଷରେ ଗୋଟିଏ 
କୁକୁଡ଼ା ଛୁଆକୁ ବିଲୁଆ ଧରି କହିଲା, “ଭଣଜା ତୁମେ ମୋତେ ବହୁତ ଠକିଲ । ଆଜି 
ତୋତେ ମୁଁ ଜଳଖିଆ କରିବି । କୁକୁଡ଼ାଛୁଆ ବଡ଼ ବିପଦରେ ପଡ଼ିଗଲା । କହିଲା, “ “ମାମୁଁ 
ଯାହା ହେବାର ଥୁଲା ହେଇଗଲା, ଏବେ ମୋତେ ପାଳି ବଡ଼ କର | ପରେ ଯେତେବେଳେ 
ମୁଁ ବଡ଼ ହେବି, ସେତେବେଳେ ମୋତେ ଖାଇବ । ବିଲୁଆ ଏହା ଶୁଣି ବହୁତ ଖୁସି ହେଲା । 
ଡୁ ବଢ଼ିବା ପର୍ଯ୍ୟନ୍ତ ମୁଁ ତତେ ଅପେକ୍ଷା କରିବି । କେତେଦିନ ଗଲା ପରେ କୁକୁଡ଼ାଛୁଆ ବଢ଼ି 
ବଡ଼ ହୋଇଗଲା । ବିଲୁଆ ଦେଖିଲା, କୁକୁଡ଼ା ବର୍ମାନ ଖାଇବାକୁ ଠିକ୍‌ ହେଇଛି । ଦିନେ 
ବିଲୁଆ କୁକୁଡ଼ାକୁ ଡାକି କହିଲା, ‘ଭଣଜା ତୋ କଥାରେ ମୁଁ ଏତେ ଦିନ ତତେ ଅପେକ୍ଷା 
କରିଥୁଲି । ଆଜି ମୁଁ ତୋତେ ନିଶ୍ଚୟ ଖାଇବି । “ଏ କଥା ଶୁଣି କୁକୁଡ଼ା ଉପାୟ ଚିନ୍ତା 
କଲା | କହିଲା, ମାମୁଁ ଆଜି ତୁମେ ମତେ ନିଶ୍ଚୟ ଖାଇବ । କିନ୍ତୁ ତୁମେ ତ ମୋତେ 
ପିଲାରୁ ବଡ଼ କରିଛ । ଏଣୁ ତୁମେ ନିଜ ହାତରେ ମୋତେ ମାରିଲେ ତୁମକୁ ପାପ ଲାଗିବ 
ତୁମକୁ ଗୋଟାଏ କାମ କରିବାକୁ ପଡ଼ିବ । ବିଲୁଆ କୁକୁଡ଼ା କଥାରେ ରାଜି ହୋଇଗଲା । 
କୁକୁଡ଼ା କହିଲା । ଘରର ସିଧା ମଝିରେ ତମେ ଚୁଲୀ ତିଆରି କରିବ । ଚୁଲୀ ସିଧା ଉପର 
ଛାତ କଣା, କରିବ, ଯେମିତିକି ମୁଁ ଛାତ ଉପର କଣା ଦେଇ ଚୁଲୀରେ ପଡ଼ିବି ।” ବିଲୁଆ 
ଏକଥଆାରେ ରାଜି ହୋଇଗଲା । କାଠ, ନିଆଁ, ବୁଲୀ, ମାଟିପାତ୍ର ତେଲ ମସଲା ଯୋଗାଡ଼ 
କଲା । ଚୁଲୀରେ ନିଆଁଜାଳି ମାଟିପାତ୍ର ରଖି ତେଲ ପରଜି ଦେଲା । ସେତିକିବେଳେ କୁକୁଡ଼ା 
ଛାତ ଉପର କଣାରେ ବସି ଡାକ ଛାଡ଼ିଲା । କକରେକ ଡାକଛାଡ଼ି କଣାର ସିଧା ତଳେ 
ଚୁଲୀ ଉପର ମାଟିପାତ୍ରରେ ମଳତ୍ୟାଗ କରି କୁକୁଡ଼ା ଉଡ଼ି ପଳାଇଗଲା | ବିଲୁଆ ଚତୁର 
ଥଳେ ସୁଦ୍ଧ। କୁକୁଡ଼ାର ମାଂସ ନ ଖାଇ କୁକୁଡ଼ାର ମଳ ଖାଇଲା । ବିଲୁଆ ମନଦୁଃଖରେ 
ନିଜ ଗୁମ୍ପାରେଂ ରହିଲା । 

ସଂଗ୍ରାହକ-ଡଃ ଧନେଶ୍ବର ବେଢ ( ମାଲକାନଗିରି ) 

ଲାଞ୍ଜ ସରା: 


କୁକୁର ଓ ଠେକୁଆ 


ଗୋଟିଏ ଜଙ୍ଗଲ ଭିତରେ ଖଜୁରୀ ବଣ ଥୁଲା । ସେହି ଖଜୁରୀ ବଣ ଭିତରେ ଠେକୁଆଟିଏ 
ଥାଏ । ଦିନେ ଠେକୁଆ ହାଟକୁ ଯିବ ବୋଲି ମନ କଲା । ଗୋଟିଏ ଛୋଟ କୁକୁଡ଼ା ନେଇ 
ହାଟକୁ ବାହାରି ପଡ଼ିଲା । ରାସ୍ତାରେ ଯାଉ ଯାଉ ଗୋଟିଏ ଗାଁରେ ସନ୍ଧ୍ୟା ହୋଇଗଲା । 
ଠେକୁଆ ଜଣେ ଝିଅକୁ କହିଲା, “ଆଜି ମୁଁ ତୁମ ଘରେ ଶୋଇବି ।”? ଝିଅଟି ରାଜି 
ହୋଇଗଲା । ଠେକୁଆ ସେଇଠି ରାତିରେ ରହିଗଲା ! ଝିଅଟି କହିଲା, ଆସ ଠେକୁଆ 
ଆମ ଘରେ ଯାହା ରୋଷେଇ ହୋଇଛି ସମସ୍ତେ ଖାଇବା !”? ଠେକୁଆ କହିଲା କି ତରକାରି 
ରାନିଛ ? ଝିଅଟି କହିଲା କିଛି ରନ୍ଧା ହୋଇନାହିଁ, ଭାତ ଟିକେ ଅଛି ସମସ୍ତେ ଖାଇବା ।” 
କିନ୍ତୁ ଠେକୁଆ କହିଲା, “ମୁଁ ଯେଉଁ କୁକୁଡ଼ା ଆଣିଛି ତାକୁ ମାରି ରୋଷେଇ କର ସମସ୍ତେ 
ଖାଇବା ।”? ରୋଷେଇ ହେଲା ସମସ୍ତେ ଖାଇଲେ । ସକାକୁ ଠେକୁଆ କହିଲା, “ମୁଁ ହାଟକୁ 
ଯିବି । କୁକୁଡ଼ା ଖାଇଲ, ତାଂ ବଦଳରେ ଛେଳିଟିଏ ଦିଅ ।”? ଝିଅଟି ଛୋଟ ଛେଳିଟିଏ 
ଦେଲା ! ତା'ପରେ ଠେକୁଆ ଛେଳିକୁ ଧରି ପୁଣି ହାଟକୁ ଯିବାକୁ ବାହାରିଗଲା । କିଛିଦୂର 
ଯିବା ପରେ ପୁଣି ଅନ୍ଧାର ହୋଇଗଲା । ସେଠାରେ ମଧ୍ଯ ଠେକୁଆ ଗୋଟିଏ ଝିଅକୁ ଦେଖି 
କହିଲା, ˆ ଆଜି ମୋତେ ତୁମ ଘରେ ଶୋଇବା ପାଇଁ ସ୍ଥାନ ଦେଲେ ମୁଁ ରହିଥାନ୍ତି ?? 
କାରଣ ଏ ଛେଳିକୁ ଧରି ଜଙ୍ଗଲରାସ୍ତାରେ ଗଲେ ବିପଦର ସମ୍ମୁଖୀନ ହେବାକୁ ପଡ଼ିବ ।” 
ଝିଅଟି ଆଶ୍ରା ଦେଲା । ଝିଅଟି ଠେକୁଆକୁ ଭାତ ଖାଇବାକୁ ଡାକିଲା । ଠେକୁଆ କି ତରକାରି 
ହୋଇଛି ବୋଲି ବୁଝିବା ପରେ କହିଲା, * ' ଯଦି ତରକାରି ନ ହୋଇଛି ତେବେ ଏ ଛେଳିଟିକୁ 
କାଟି ରୋଷେଇ କର ଖାଇବା ।” ” ରୋଷେଇ ସରିବା ପରେ ସମସ୍ତେ ଖାଇଲେ । ସକାକୁ 
ଉଠି ଠେକୁଆ କହିଲା, “ମୋ ଛେଳି ଖାଇଲ ତେଣୁ ମୋତେ ଗୋଟିଏ ଛେଳି ଦେଲେ ମୁଁ 
ହାଟକୁ ଯିବି ।”” ଝିଅଟି ଛେଳି ଦେଲା, ଠେକୁଆ ଛେଳି ଧରି ପୁଣି ହାଟକୁ ଯିବାକୁ 
ବାହାରିଲା ! କିଛି ଦୂର ଯାଉ ଯାଉ ପୁଣି ସନ୍ଧ୍ୟା ହେଲା । ଗୋଟିଏ ଘରେ ଠେକୁଆ ଆଶ୍ରୟ 
ନେଲା, ତାଙ୍କ ଘରେ ମଧ୍ଯ ତରକାରି ନାହିଁ । ଠେକୁଆଟି କହିଲା ତୁମେ ଏ ଛେଳିଟିକୁ 
ରୋଷେଇ କର ।” ଝିଅଟି କହିଲା, “ ଏ ଛେଳିଟି ପରା ହାଟରେ ବିକିବ ।”? ଠେକୁଆ 
କହିଲା, “ ' ଛେଳିଟିକୁ କାଟି ତରକାରି କର କେବଳ ମୋ ପାଇଁ ତାଂ ଶିଙ୍ଗଦୁଇଟିକୁ ହିଁ 
ରଖିଦେବ । ଏତିକି ଶୁଣି ରାତିରେ ମାଂସ ରନ୍ଧାହୋଇ ଖିଆହେଲା ଏବଂ ଶିଙ୍ଗ ଦୁଇଟି 
କେବଳ ଠୈକୁଆକୁ ଦେଲେ। ରାତିରେ ସମସ୍ତେ ଶୋଇ ପଡ଼ିବା ପରେ ଠୈକୁଆ ସେହି 
ଶିଙ୍ଗହଦୁଇଟିକୁ ସେହି ଘରର ସୁନ୍ଦରୀ ଝିଅ ଖୋସାରେ ଖୋସିଦେଲା । ସକାଳୁ ଉଠି ଠେକୁଆ 

କୃକୁର ଓ ଠେକୁଆ ୬୫ 


କହିଲା | “ ମୋ ଛେଳି ତ ଖାଇଲ ଖାଇଲ | ବର୍ଁମାନ ମୋର ଶିଙ୍ଗ ଦିଅ ମୁଁ ନେଇ ହାଟକୁ 
ଯିବି ।”? ଏହାଶୁଣି ସମସ୍ତେ ଶିଙ୍ଗ ଖୋଜିବାକୁ ଲାଗିଲେ । ଠେକୁଆ ଗୋଟିଏ ସର୍ଗ ରଖି 
କହିଲା । ˆ ଯାହାର ଖୋସାରେ ଶିଙ୍ଗ ଦୁଇଟି ପାଇବି ତାକୁ ମୁଁ ସାଙ୍ଗରେ ନେଇଯିବି ।” 
ତା'ପରେ ଶିଙ୍ଗ ଖୋଜୁ ଖୋଜୁ ସେହି ଘରର ସୁନ୍ଦରୀ ଝିଅ ଖୋସାରୁ ମିଳିଲା । ତେଣୁ ସର୍ଭ 
ଅନୁସାରେ ଠେକୁଆ ଝିଅଟିକୁ ସାଙ୍ଗରେ ନେଇଗଲା । ଝିଅର ବାପା ମା” ଦୁଃଖରେ କାନ୍ଦିଲେ | 
କିଛି ଦୂର ଯିବା ପରେ ଠେକୁଆକୁ ବହୁତ ଶୋଷ ଲାଗିଲା | ଠେକୁଆ ଝିଅଟିକୁ ଗୋଟିଏ 
ପତ୍ର ପୁଟୁଳାରେ ବାନ୍ଧି ରଖିଥୁଲା । ବାଟରେ ଜଣେ ରାଜକୁମାରକୁ ଦେଖି ତା” ପାଖରେ 
ପତ୍ର ପୁଟୁଳାଟିକୁ ରଖି ପାଣିପଇବାକୁ ଗଲା । ଏହା ଶୁଣି ରାଜକୁମାର ପତ୍ରପୁଟୁଳା ପାଖରେ 
ଜଗି ବସିଲା । ବହୃତ ସମୟ ଅପେକ୍ଷା କରିବା ପରେ ମଧ୍ଯ ଠେକୁଆ ଆସିଲା ନାହିଁ । ତେଣୁ 
ରାଜକୁମାର ପତ୍ରପୁଟୁଳା ଖୋଲି ଦେଖିଲା ତାଂ ଭିତରେ ଜଣେ ସୁନ୍ଦରୀ ଝିଅ ଅଛି । ସେ 
ପତ୍ର ପୁଟୁଳାରେ ଗୋଟେ କୁକୁର ରଖିଦେଲା ଏବଂ ସୁନ୍ଦରୀ କନ୍ୟାକୁ ନିଜେ ନେଇ ବିବାହ 
କଲା | ଠେକୁଆ ଆସି ପତ୍ର ପୁଟୁଳାକୁ ନେଇଗଲା ଏବଂ ତା’ ସାଙ୍ଗ.ଠେକୁଆମାନଙ୍କୁ ଡାକି 
କହିଲା,” ? ଦେଖ, ମୁଁ ଜଣେ ସୁନ୍ଦରୀ କନ୍ୟାକୁ ଆଣିଛି ।” ? ଏହା କହି ଅତି ଖୁସିରେ ସମସ୍ତଙ୍କ 
ଆଗରେ ପତ୍ରପୁଟୁଳାଟିକୁ ଖୋଲି ଦେବାରୁ କୁକୁରଟି ବାହାରି ଆସିଲା । ଏତେ ସମୟ 
ଯାଏ ବନ୍ଧା ହୋଇ ରହିଥୁବାରୁ ରାଗରେ ସମସ୍ତ ଠେକୁଆମାନଙ୍କୁ ମାରିଲା । ସେହିଦିନଠାରୁ 
କୁକୁର ଠେକୁଆମାନଙ୍କୁ ମାରିବା ପାଇଁ ଗୋଡ଼ାଏ । 

ସଂଗ୍ରାହିକା- ଶ୍ରୀମତୀ ଶ୍ରୀୟା ନାଏକର( ଫୁଲବାଣୀ ) 

ସମୁଦ୍ର କୂଳରେ ଏକ ଗୀ ଥୁଲା । ସେ ଗାଁରେ ଗୋଟେ କେଉଟ ଘର ଥୁଲା । ଘରେ କେଉଟ 
ଓ ତା'ର ସ୍ତ୍ରୀକୁ ଛାଡ଼ି ଆଉ କେହି ନ ଥୁଲେ । କେଉଟ ସବୁଦିନ ଜାଲରେ ମାଛ ମାରି 
ବଜାରରେ ବିକି ଯାହା କିଛି ପାଏ ସେଥୂରେ ଜୀବିକା ଚଳାଏ । କେଉଟ ଖୁବ୍‌ ଭଲ ଲୋକ 
ଥିଲା । ସକାଳୁ ଉଠି ଡଙ୍ଗା ଧରି ସାରାଦିନ ସମୁଦ୍ରରେ ଜାଲରେ ମାଛ ଧରି ସନ୍ଧ୍ୟା ପୂର୍ବରୁ 
ମାଛ ବିକି ଗୀତ ଗାଇ ଗାଇ ଘରକୁ ଫେରେ । ତା'ପାଖେ ହିଂସା ମଧ୍ଯ କିଛି ନ ଥୁଲା | କିନ୍ତୁ 
ତାଂସ୍ତରୀ ଥଲା ଅଲଗା ପ୍ରକାରର । ସେ ଥୁଲା ଖୁବ ଲୋଭୀ ଏବଂ ଅନ୍ୟମାନଙ୍କୁ ହିଂସା 
କରୁଥଲା । ସେମାନେ ଅଧେ ଦିନ ଭୋକ ଓପାସରେ ରହୁଥଲେ । ଏଥୁପାଇଁ ଅନ୍ୟମାନଙ୍କ 
ଧାନ, ଚାଉଳ, ସମ୍ପରି ଦେଖି ତାଂ ସ୍ତ୍ରୀ ଖୁବ ଲୋଭ ଓ ହିଂସା କରେ । ସେ ଏଥୁପାଇଁ 
ସବୁବେଳେ କେଉଟକୁ ଗାଳି ଦିଏ । କିନ୍ତୁ କେଉଟ ସେ ସବୁକୁ ଖାତିରି କରେ ନାହିଁ । ସେ 
ଯେତିକି ପାଏ ସେତିକିରେ ଖୁସିରେ ଚଳେ । ଦିନକର କଥା । କେଉଟ ଜାଲରେ କିଛି 
ପଡ଼ିଲା ନାହିଁ । ବେଳ ବୁଡ଼ିବା ସମୟରେ ସଫା ସୁନା ରଙ୍ଗର ମାଛଟିଏ ଲାଗିଲା । କେଉଟ 
ସେପରି ମାଛ କେବେ ଦେଖି ନ ଥୁଲା । କେଉଟ ମାଛ ନିକଟକୁ ଆସିବା ସମୟରେ ମାଛ 
ମନୁଷ୍ୟ ପରି ତାକୁ କହିଲା-“ ମୁଁ ମାଛମାନଙ୍କର ରାଜା ଅଟେ । ମୋତେ ଛାଡ଼ିଦିଅ । ତୁମ 
ଦରକାର ବେଳେ ସାହାଯ୍ୟ କରିବି ।”” କେଉଟ ତାକୁ ପଚାରିଲା-“ ମୋତେ କ'ଣ ସାହାଯ୍ୟ 

କରିପାରିବ ?”? ମାଛ କହିଲା, -“ “ମୁଁ ଯାହା କହିବି ତା' ହେବ |” ସେଥୁପାଇଁ ତୁମେ କ'ଣ 
ଇଚ୍ଛା କରୁଛ କୁହ ।” ? କେଉଟ ସ୍ତୀର ଅନ୍ୟମାନଙ୍କ କୋଠାଘର ଦେଖି ଭାରି ହିଂସା ହୁଏ ! 
ଏହା ଭାବି କେଉଟ କହିଲା, “ମୁଁ ଗୋଟିଏ କୋଠାଘର ଇଚ୍ଛା କରୁଛି ।' ମାଛ କହିଲା, 
“ତୁମେ ଘରେ ପହଞ୍ଚିବା ପୂର୍ବରୁ ତୁମ ଇଚ୍ଛା ପରି ସବୁ ହୋଇଯିବ । ତା'ଛଡ଼ା ତୁମେ 
ଯେତେ ବେଳେ ଯାହା କିଛି ଇଚ୍ଛା କରିବ ଏ ପାହାଡ଼ ପାଖରେ ଆସି ମତେ ଡାକିବ । ଏହା 
କହି ମାଛ ପାଣିରେ ବୃଡ଼ିଗଲା । କେଉଟ ଘରେ ପହଞ୍ଚି ଦେଖିଲା ସତରେ ତା' ଝୁମ୍ପୁଡ଼ି ଘର 
ଜାଗାରେ କୋଠା ଠିଆ ହୋଇଛି । କେଉଟ ସ୍ତ ଏହା ଦେଖି ଆବାକାବା ହୋଇଁଗଲା ଓ 
ଏହା କିପରି ହେଲା ବୋଲି କେଉଟକୁ ପଚାରିଲା । କେଉଟ ସବୁକଥା ଜଣାଇଲା । ସବୁ 
ଶୁଣିକି ତା ସ୍ତ୍ରୀ କେଉଟକୁ କହିଲା, ˆ କୋଠାଘରେ ରହି ମାଛ ମାରିକି ଜୀବନ ବିତାଇଲେ 
ଲୋକେ ହସିବେ । ସେଥୁପାଇଁ ଯାଅ ମାଛକୁ କୁହ ସେ ଆମକୁ ଜମିଦାର କରିଦେଉ । ସ୍ତ୍ର 
କଥାକୁ କେଉଟ ଟାଳି ପାରିଲା ନାହିଁ । ସେ ପାହାଡ଼ ପାଖକୁ ଯାଇ ମାଛକୁ ଡାକିଲା । 
କେଉଟ ଡାକକୁ ଶୁଣି ମାଛ ପାଣିରୁ ବାହାରି ଲା । ଜେଉଟ ମାଛକୁ ତାଂ ସ୍ତ କହିଥିବା କଥା 

କହିଲା | ମାଛ କହିଲା- ' ତାହା ହିଁ ହେଉ” | ତା'ପରେ ସେ ପାଣିରେ ବୁଡ଼ିଗଲା ! ଘରକୁ 
ଫେରି କେଉଟ ଦେଖେ ତ ସେ ସତରେ ଜମିଦାର ହୋଇଯାଇଛି । ଘରେ ଧାନ, ଚାଉଳ, 
ଦାସ ଦାସୀ ଭର୍ଭି ହୋଇଯାଇଛି । କେଉଟ ଓ ତା'ସ୍ତୀ ଖୁସିରେ ରହିଲେ । ଥରେ ସେ 
ଦେଶର ରାଜା ଖଜଣା ନେବା ପାଇଁ ଜମିଦାର ଘରକୁ ଲୋକ ପଠେଇଲେ । ଖଜଣା କଥା 
ଶୁଣି କେଉଟ ସ୍ତ୍ରୀ ରାଗରେ ଲାଲ୍‌ ପଡ଼ିଗଲା । କହିଲା- “କଂଣ ହେଲା, ଆମେ କ'ଣ 
ରାଜାର ଚାକର ? ତମେ ଶୀଘ୍ର ଯାଇ ମାଛକୁ କହ ସେ ଆମକୁ ରାଜା କରିଦେଉ ।? 
କେଉଟ ଏ କଥାରେ ଜମା ରାଜି ନ ଥୁଲା । କିନ୍ତୁ ସ୍ତ୍ରୀର ଗାଳି ଡରରେ ବାଧ୍ଯ ହୋଇ ମାଛ 
ପାଖକୁ ଗଲା । ଡାକ ଶୁଣି ମାଛ ପାଣିରୁ ବାହାରିଲ। । କେଉଟ ମାଛକୁ କହିଲା- ' ମାଛ 
ଭାଇ, ତୁମ ଦୟାରେ ମୁଁ ଖୁବ ସୁଖରେ ଅଛି । କିନ୍ତୁ ମୋ ସ୍ତ୍ରୀ ସୁଖରେ ନାହିଁ । କେଉଟ 
ପାଖରୁ ସବୁ ଶୁଣିଲା ପରେ ମାଛ କହିଲା, “ ତୁମେ ଯାହା ଚାହୁଁଛ ତାହା ହିଁ ହେଉ ।” ଏହା 
କହି ମାଛ ପାଣି ଭିତରକୁ ଚାଲିଗଲା । କେଉଟ ଘରକୁ ଫେରି ଦେଖେ ତ କୋଠାଘର 
ବଦଳରେ ବିରାଟ ରାଜମହଲ ଛିଡ଼ା ହୋଇଛି । ତା” ଭିତରେ କେତେ ଲୋକବାକ ଦାସଦାସୀ, 
ସିପାହୀ, ମନ୍ତ୍ରୀ ସମସ୍ତେ ଅଛନ୍ତି । କେଉଟ ପହଞ୍ଚିବା କ୍ଷଣି ତାକୁ ‘ରାଜା ଆସିଲେ” ” କହି 
ସିଂହାସନରେ ବସାଇଲେ । ତା” କଡ଼ରେ ତା! ସ୍ତ୍ରୀ ଛୋଟ ସିଂହାସନରେ ବସିଲା । ଏହାସବୁ 
ଦେଖି କେଉଟ ଆବାକାବା ହୋଇ ଡରିଗଲା । କେଉଟକୁ ଏସବୁ ଜମା ଭଲ ଲାଗୁ ନ 
ଥିଲା। ତାକୁ ତା” ପୂର୍ବର ସୁଖ ଜୀବନ ସବୁ ସ୍ମରଣ ହେଉଥଲା । ସେ କେତେ ଖୁସିରେ 
ଗୀତ ଗାଇ ଗାଇ ସମୁଦ୍ରରେ ମାଛ ମାରୁଥଲା। କିନ୍ତୁ ତା” ସ୍ତ୍ରୀ ଖୁବ ଖୁସି ଓ ନିଶ୍ଚିନ୍ତରେ 
ଜୀଵନ ବିତାଉଥୁଲା । ଦାସଦାସ୍ବୀମାନେ ତା'ର ସେବା କରୁଥିଲେ । ଭଲ ଭଲ ଖାଦ୍ୟ 
ଖାଉଥୁଲା । ସେଥୁପାଇଁ ସେ ଖୁବ କମ୍‌ ଦିନରେ ମୋଟା ହୋଇଗଲା ! ଏଥୁପାଇଁ ସେ ଭଲ 
ନିଦରେ ଶୋଇ ପାରୁ ନ ଥୁଲା। ଦିନେ ସେ ସାରାରାତି ଶୋଇ ପାରିଲା ନାହିଁ । କାଉ 
ମାନେ କା” କା” କଲେ ଚିଡ଼ିଲା । ଖରାପଡ଼ିବାରୁ ସୂର୍ଯ୍ୟ ଉପରେ ଚିଡ଼ିଲା । ତା'ପରେ 
କେଉଟକୁ ଡାକି କହିଲା, ଶୀଘ୍ର ଯାଇ ମାଛକୁ କହ ଯେ ଚନ୍ଦ୍ର ସୂର୍ଯ୍ୟ ସମସ୍ତେ ଆମ କହିବା 
ଅନୁସାରେ ପରିଚାଳିତ ହୁଅନ୍ତୁ ।”” ଏହା ଶୁଣି କେଉଟ ଆବାକାବା ହୋଇଗଲା । କେଉଟ 
ଚୁପ୍ଚାପ ଠିଆ ହେଇଥବାର ଦେଖି ରାଗରେ ରଡ଼ି କଲା, “ମୋ କଥା ନ ଶୁଣିଲେ ମୁଁ 
ବିଷ ଖାଇକି ମରିବି ।”? ଇଚ୍ଛା ନ କରି ମଧ୍ଯ କେଉଟ ବାଧ୍ଯ ହୋଇ ପାହାଡ଼ ପାଖକୁ ଗଲା 
ଓ ମାଛକୁ ଡାକିଲା । ଡାକିବା ମାତ୍ରେ ମାଛ ବାହାରି ଆସିଲା । ମୁହଁ ଶୁଖାଇ ତା' ସ୍ତ୍ରୀ କଥା 
କହିଲା । ମାଛ କହିଲା-“ ' ତୋ ସ୍ତ୍ରୀ କପାଳରେ ଯାହା ପାଇବାକୁ କହିଛି ତାହାହିଁ ପାଇବ ।'' 
ଏହା କହି ମାଛ ପାଣି ଭିତରେ ବୁଡ଼ିଗଲା । ଘରକୁ ଫେରି ଦେଖେ ତ ତା'ର ରାଜମହଲ 
ବଦଳରେ ପୂର୍ବର ଘର ଅଛି ଓ ତା? ଭିତରେ ତା” ସ୍ତ୍ରୀ କାନ୍ଦୁଛି । 

ସଂଗ୍ରାହକ-ଡଃ ପରମାନନ୍ଦ ପଟେଲ୍‌ (ଭୁବନେଶ୍ବର ) 

ଗୋଟିଏ ବଣରେ ତିନୋଟି ପିଲା ସହ ବାଘବାଘୁଣୀ ଦିଜଣ ରହୁଥଲେ । ପିଲାମାନଙ୍କୁ 
ଗୁମ୍ପାରେ ଛାଡ଼ି ବାଘ ଓ ବାଘୁଣୀ ବଣକୁ ଶିକାର କରିବା ପାଇଁ ଯାଆନ୍ତି । କିଛି ଜନ୍ତୁ ଶିକାର 
କରି ସେମାନଙ୍କ ମାଂସ ଆଣି ଗୁମ୍ପାରେ ପିଲାଙ୍କୁ ଦିଅନ୍ତି ଓ ପୁଣି ଦିହେଁ ବଣକୁ ଚାଲି 
ଯାଆନ୍ତି ବେଶି ମାଂସ ଆଣିବେ ବୋଲି । 

ବାଘପିଲାମାନେ ସେହି ମାଂସକୁ ମହାଆନନ୍ଦରେ ଗୁମ୍ପା ଭିତରେ ଥୀଇ ଖାଆନ୍ତି । ନିତିନିତି 
ଏଇ ଘଟଣା ସବୁ ଗୋଟିଏ ଶିଆଳ ଚୁପି ଚୁପି ଦେଖେ । ଶିଆଳର ଲୋଭ ହୁଏ । ସେ 
ମନେ ମନେ ଭାବେ କେମିତି ସେ ବାଘଛୁଆମାନଙ୍କୁ ଭୁଲେଇ ସେମାନଙ୍କ ଖାଇବା ଦରବକୁ 
ହଡ଼ପେଇ ନେବ, ଏଥୁପାଇଁ କିଛି କୌଶଳ କରିବାକୁ ପଡ଼ିବ । ଏହିପରି ଦିନେ ସେ ଉପାୟଟାଏ 
ଚିନ୍ତାକଲା । ନିଜକୁ ଜଣେ ମହାଜନ ବେଶରେ ସଜେଇ ମୁଣ୍ଡରେ ପତର ଠୋଲାର ଟୋପି ଓ 
ହାତରେ ବାକୁଲି ବାଡ଼ି ଧରି ଗୁମା ପାଖରେ ପହଞ୍ଚିଲା । ବାଘଛୁଆମାନଙ୍କୁ ଡରେଇବାକୁ ଟାଣପଣ 
ଦେଖାଇ କହିଲା, ତୁମମାନଙ୍କର ବାପ କୁଆଡ଼େ ଗଲା ? ସେ ମୋ ଠାରୁ କରଜ ନେଇଛି । ମୁଁ 
ଆସିଲେ ସେ ଯାଇ ବଣ ଭିତରେ ଲୁଚୁଛି । ମୋ ଟଙ୍କା ଶୁଝୁ ନାହିଁ । ତେଣୁ ମୁଁ ତୁମମାନଙ୍କ 
ପାଇଁ ଥୂବା ମାଂସ ସବୁ ନେଇଯିବି ।”? ବାଘଛୁଆମାନେ ମହାଜନ ରୂପରେ ଶିଆଳକୁ 
ଦେଖି ତରକି ଗଲେ ଏବଂ ନିଜ ଖାଇବା ମାଂସ ଶିଆଳକୁ ଦେଇ ଦେଲେ । 

ଏମିତି ବାଘବାଘୁଣୀ ବଣରେ ଥୁବାବେଳେ ଶିଆଳ ନିତିନିତି ମହାଜନ ହୋଇ ଆସେ ଓ 
ବାଘନୁଆମାନଙ୍କ ପାଇଁ ଥବା ମାଉଁସତକ ଖାଇଦିଏ । ତେଣୁ ନିଜେ ନିକମା ହୋଇ ବସିଥୁଲେ ବି 
ନିତିନିତି ପ୍ରଚୁର ମାଂସ ଖାଇ ମୋଟା ସୋଟା ହୋଇ ଯାଉଥାଏ | ଏଣେ ବାଘନଛୁଆମାନେ ଖାଇବାକୁ 
ନ ପାଇ ଦିନକୁ ଦିନ ଝଡ଼ି କଣ୍ଟା ଯାଉଥାନ୍ତି । ସେମାନଙ୍କ ହାଡ଼ୁଆଦେହ ଦେଖି ବାଘ ବାଘୁଣୀ 
ମନେ ମନେ ଦୁଃଖ ପାଆନ୍ତି । କିନ୍ତୁ ତା'ର କାରଣ କିଛି ଜାଣି ପାରନ୍ତି ନାହିଁ । ଦିନେ 
ସେମାନେ ପିଲାମାନଙ୍କୁ ପଚାରିଲେ- “ବାବୁରେ, ତୁମ ମାନଙ୍କ ପାଇଁ ତ ଆମେ ଯଥେଷ୍ଟ 
ମାଂସ ଆଣୁଛୁ । କିନ୍ତୁ ତମେ ମାନେ ଦିନକୁ ଦିନ ଦୁର୍ବଳ ଦିଶୁଛ କଂ ଣ ପାଇଁ । ତୁମ ପେଟ 
ପୂରୁନାହିଁ କି ?'” ବାଘଛୁଆମାନଙ୍କ ଭିତରୁ ସବା ବଡ଼ଟି କହିଲା, ˆ ବାପା, ତୁମେ ଯେଉଁ 
ମହାଜନଠାରୁ ଟଙ୍କା ଆଣିଛ ସେ ନିତି ନିତି ଆସି ଆମ ଖାଇବା ଦରବ ସବୁ ଛଡ଼େଇ 
ନେଇ ଖାଉଛି । ତାକୁ ଦେଖିଲେ ଆମକୁ ବଡ଼ ଡର ମାଡୁଛି ।” ? ତହିଁ ପରଦିନ ଘଟଣା କଂ ଣ 
ବୋଲି ଜାଣିବାକୁ ବାଘୁଣୀ ବାଘ ସହ ଶିକାରକୁ ନ ଯାଇ ଗୁଙ୍ଧାରେ ଲୁଚି ରହିଲା । 

ସବୁଦିନ ପରି ଶିଆଳ ଆସି ବାଘଛୁଆମାନଙ୍କୁ ଧମକାଇ ସେମାନଙ୍କ ଖାଇବା ଜିନିଷ 

ଚତୁର ଶିଆନ ୬୯ 


ମାଗିଲା । ବାଘୁଣୀ ଭାବିଲା ଯେ ସତରେ ବୋଧେ ତା'ର ସ୍ଵାମୀ ସେ ମହାଜନଠାରୁ 
ଧାରକରଜ କରିଥୂବେ । ତେଣୁ ସେ ଶିଆଳ ଆଗକୁ ବାହାରିଲା ନାହିଁ । ଶିଆଳ ସେଦିନ ବି 
ପେଟଭରି ମାଂସ ଖାଇଲା ଏବଂ ଚାଲିଗଲା । ଶିକାରରୁ ଫେରି ବାଘ ସବୁକଥା ଶୁଣିଲା 
ପରେ ବାଘୁଣୀର ଭୀରୁତା ଓ ବୋକାମୀ ପାଇଁ ତାକୁ ବହେ ଗାଳିଦେଲା | ତା'ପରଦିନ ସେ 
ଭାବିଲା ମୁଁ ଆଜି ଘରେ ରହିବି ଏବଂ ଦେଖିବି ସେ କେମିତିକା ମହାଜନ । 

ଶିଆଳ ସବୁଦିନ ପରି ଠିକଣା ସମୟରେ ଆସି ବାଘବୁଆମାନଙ୍କୁ ଖାଇବା ଦରବ 
ମାଗିଲା ! ବାଘ କୁଆଡ଼େ ଥୁଲା ତା? ଉପରେ ଖମ୍ପମାରି ଆସି କହିଲା, ‘ତୁ କିଏସେ ଠକ 
ବଦମାସ । ମୁଁ ତୋଠାରୁ କେବେ କରଜ କରିଥୁଲି ?”? ଶିଆଳ ଏ ଘଟଣା ଘଟିବ ବୋଲି 
ଜାଣି ନ ଥୁଲା । ବାଘକୁ ଦେଖି ଡରରେ ଯେତେ ଜୋରରେ ସମ୍ଭବ ଦୌଡ଼ ମାରିଲା । ବାଘ 
ବି ତା' ପଛେ ପଛେ ଦୌଡ଼ିବାରେ ଲାଗିଲା । ମହାଜନ ବେଶ ପକାଇ ଥବାରୁ ଶିଆଳ 
ସୁବିଧାରେ ଦଉଡ଼ି ପାରୁ ନ ଥାଏ ! କେଉଁଠି ଗୋଟାଏ ଉହାଡ଼ ଜାଗା ଦେଖି ଲୁଚିଯିବ 
ବୋଲି ଉପାୟ ପାଞ୍ଚୁଥାଏ ¦ ଭାଗ୍ୟକୁ ତା? ସାମନାରେ ବିରାଟ ଗଛ ଗଣ୍ଡିଟିଏ ପଡ଼ିଥୁବାର 
ସେ ଦେଖିଲା। ତହିଁରେ ଗୋଟାଏ ବିରାଟ ଖୋଳ ବି ଥଲା । ବିଲୁଆ ସେ ଖୋଳ ଭିତରେ 
ଏପଟେ ପଶି ସେପଟ ଦେଇ ବାହାରି ଗଲା । 

ଶିଆଳର ପିଛା କରୁ କରୁ ବାଘ ବି ସେ ଖୋଳ ଭିତରେ ପଶିବାକୁ ମୁହଁ ଗଳେଇ 
ଦେଲା । ବିଲୁଆ ଛୋଟ ଜନ୍ତୁଟିଏ ବୋଲି ଏପଟେ ପଶି ସେପଟେ ବାହାରିଗଲା । କିନ୍ତ 
ବାଘ ତ ବିରାଟ ଜନ୍ତରଟିଏ । ତା'ର ବଡ଼ ମୁଣ୍ଡଟି ଖୋଳରେ ଅଧା ପଶି ରହିଗଲା । ବାହାରକୁ 
ବାହାରି ପାରିଲାନି । ଶିଆଳ ବାଘର ସେ ପ୍ରକାର ଅସହାୟ ଅବସ୍ଥାକୁ କିଛି ସମୟ ଧରି 
ଦେଖିଲା । ତା'ପରେ ବାଘ ପାଖକୁ ଆସି ତା” ପିଚାକୁ ଏମିତି ଦି'ଟା ଜବର ନାତ 
ଦେଲା ଯେ ବାଘର ଅଧା ପଶିଥୁବା ମୁହଁ ଖୋଳ ଭିତରେ ପୂରାପୂରି ପଶିଗଲା ।! ବାଘ 
ଆଉ ଏ ପଟକୁ କି ସେ ପଟକୁ କୁଆଡ଼େ ବି ବାହାରି ପାରିଲା ନାହିଁ । ଶିଆଳ ବାଘର 
ଅଡ଼ୁଆ ଅବସ୍ଥା ଦେଖି ବାଘୁଣୀ ପାଖକୁ ଗଲା ଏବଂ ତାକୁ ପାଟିକରି କହିଲା- “ଆଲୋ 
ବାଘୁଣୀ, ଗୁମାରୁ ବାହାରି ଆସି ଦେଖ୍‌ ତୋର ସ୍ବାମୀକୁ ମୋର କରଜ ନ ଶୁଝିଚାରୁ ମୁଁ 
ତାକୁ କ”ଣ ଦଣ୍ଡ ଦେଇଚି । ଲୋକେ କରଜ କରି ସିନା ଭୁଲିଯାଆନ୍ତି । ତୋ ବାଘ ତ 
ମହାଜନକୁ ଭୁଲିଗଲା । ସେଥୁପାଇଁ ତାକୁ ଏମିତି ଦଣ୍ଡ ମିଳିଲା । ବାଘୁଣୀ ଡରିମରି ଶିଆଳ 
ପନେ ପଛେ ଯାଇ ଗଛଗଣ୍ଡି ପାଖରେ ପହଞ୍ଚିଲା । ସେଠାରେ ବାଘଟି ନିଜ ମୁଣ୍ଡ ବାହାର 
କରିବା ଚେଷ୍ଟା କରୁ କରୁ ମରିଯାଇଥୁଲା । ତା” ଦେଖି ବାଘୁଣୀ ବିକଳରେ ଶିଆଳର ପାଦ 
ତଳେ ପଡ଼ି କହିଲା, “ମୋତେ ଦୟା କର । ମୋତେ ମାରି ଦେଲେ ମୋ ଛୁଆମାନେ 
ଖାଇବାକୁ ନ ପାଇ ଗୋଟି ଗୋଟି କରି ମରିଯିବେ । ତା'ର ଏମିତି ମିନତି ଦେଖି ଶିଆଳ 
ମନେ ମନେ ଭାବିଲା, “ମୁଁ ଯଦି ବାଘୁଣୀକି ବାହାହେଇ ପାରିବି ତେବେ ଜୀବନସାରା 
ମୋତେ କିଛି କଷ୍ଟ ନ କରି ଖାଇବାକୁ ମିଳିବ । କାମ ନ କରି ବସି ବସି ମୁଁ ଖାଉଥୁବି ।” 

୭୦ କଥାନି 


ମନ କଥା ମନରେ ରଖି ଶିଆଳ ବାଘୁଣୀକି ଆଦେଶ ଦେବା ଭଳି କହିଲା, ˆ ତୁ ଯଦି 
ମୋତେ ବାହାହେବାକୁ ରାଜି ହେବୁ ତେବେ ତୋତେ ମାଫ୍ଘ କରିଦେବି ।” ? ବାଘୁଣୀ ଶିଆଳକୁ 
ବାହାହେଲା ଏବଂ ସେମାନେ ସମସ୍ତେ ମିଳିମିଶି ରହିଲେ । 

ଦିନେ ବାଘୁଣୀ ଶିଆଳକୁ ଡାକି ଶିକାର ପାଇଁ ଗଲା | ଶିଆଳକୁ କହିଲା, ˆ ତମେ 
ବଣ ଭିତରକୁ ଯାଇ ଜନ୍ତୁମାନଙ୍କୁ ତରସେଇ ଏଇବାଟେ ହୁରୁଡ଼େଇ ଆଣ । ମୁଁ ଏଠାରେ 
ବସି ସମସ୍ତଙ୍କୁ ଧରିନେବି । ଶିଆଳ କହିଲା, “ତୁ ମତେ କଂଣ ବୋଲି ଭାବୁଚୁ କି ? ମୁଁ 
କଣ ସେମାନଙ୍କୁ ଧରିପାରିବି ନାହିଁ ? ତୁ ଯା ସେମାନଙ୍କୁ ବଣ ଭିତରୁ ହୁରୁଡ଼େଇ ଦେବୁ ମୁଁ 
ଏଠାରେ ଜଗିରହି ସେମାନଙ୍କୁ ଧରିନେବି । 

ବାଘୁଣୀ ବଣ ଭିତରକୁ ଗଲା । ପଶୁମାନଙ୍କୁ ବଣ ଭିତରୁ ହୁରୁଡ଼େଇ ଆଣିଲା । କିନ୍ତୁ 
ସବୁ ପଶୁମାନେ ବିଲୁଆ ଉପରେ ଡେଇଁ ପଳେଇ ଗଲେ । ବିଲୁଆ କାହାକୁ ହେଲେ ଧରି 
ପାରିଲା ନାହିଁ। କିନ୍ତୁ ଚତୁର ପଣରେ ନିଜର ଅପାରଗତାକୁ ଘୋଡ଼େଇବା ପାଇଁ ବାଘୁଣୀକି 
ଡାକି କହିଲା, “ତୁ କେମିତି ହୁରୁଡ଼େଇଲୁ ଯେ, ସେମାନେ କେହି ଏ ବାଟେ ଆସିଲେ 
ନାହିଁ । ତୁ ଏଥର ଏଠାରେ ଜଗିରହ, ମୁଁ ପଶୁମାନଙ୍କୁ ହୁରୁ ଡ଼େଇ ଆଣୁଛି ।”” ପଶୁମାନେ ତ 
ତରକି ଯାଇଥ୍‌ଲେ । ତେଣୁ ବିଲୁଆକୁ ନ ଦେଖି ମଧ୍ୟ ସେ ବାଟ ଦେଇ ତରସ ଖାଇ 
ଆସିଲେ । ବାଘୁଣୀ ଗୋଟି ଗୋଟି କରି ପଶୁମାନଙ୍କୁ ଧରି ମାରି ଦେଲା । ଶିଆଳ ଗର୍ବରେ 
ଛାଡି ଫୁଲେଇ କହିଲା-“ ଦେଖିଲୁ, ମୁଁ କେଡ଼େ ବାଗରେ ଏତେ ପଶୁଙ୍କୁ ଏଠାକୁ ଘଉଡ଼େଇ 
ଆଣିଲି । ବାଘୁଣୀ ବିଲୁଆର ଚତୁର କାମ ଦେଖି ଖୁସି ହୋଇ ଯାଇଥୁଲା ଏବଂ ତାକୁ 
ସ୍ଵାମୀ ରୂପେ ପାଇଥ୍ବାରୁ ନିଜକୁ ଭାଗ୍ୟବତୀ ବୋଲି ଭାବିଲା । ଏମିତି ଶିକାର କରି କରି 
ସେ ବଣରୁ ସବୁ ପଶୁ ସରି ଗଲାରୁ ସେମାନେ ଆଉ ଗୋଟିଏ ବଣକୁ ଯିବାକୁ ବାହାରିଲେ । 

ନୂଆ ଜଙ୍ଗଲକୁ ଯିବା ବାଟରେ ଗୋଟାଏ ନଇ ପଡ଼ିଲା । ନଇରେ ବଢ଼ି ଆସିଥୁଲା । 
ବାଘୁଣୀ ଓ ତା'ର ଛୁଆମାନେ ଖପ୍ଖାପ୍‌ କରି ସୁଅ ଭିତରକୁ ଡ଼େଇଁ ପଡ଼ିଲେ ଏବଂ ପହଁରି 
ପହଁରି ନଇ ପାରି ହେଇଗଲେ । ବିଲୁଆ ବି ବାଧ ହେଇ ନଇ୍ତକୁ ଡେଇଁପଡ଼ିଲା ସିନା, 
ସୁଅରେ ଭାସିଗଲା । ବାଘକୁ ଛୁଆମାନେ ମା'କୁ ଡାକି କହିଲେ ଆମ ବାପା ଭାସିଯାଉଛନ୍ତି 
ତାଙ୍କୁ ଯାଇ ରକ୍ଷାକର । ବାଘୁଣୀ ବିରୁଆକୁ ସାହାଯ୍ୟ କରିବାକୁ ପାଣିରେ ପଶି ବିଲୁଆ 
ପାଖରେ ପହଞ୍ଚିଲା । ବିଲୁଆ ତ ବଡ଼ ଅହଂକାରୀ । ବାଘୁଣୀ ଆଗରେ ନିଜର ମାନହାନି 
ହୋଇଯିବ ଭାବି ତାକୁ ଗାଳି ଦେଇ କହିଲା, ତୁ କାହିଁକି ଆସିଲୁ ? ମୁଁ ଟିକେ ପହଁରିବାର 
ସୁଯୋଗ ପାଇଥ୍‌ୂଲି ତ ପହଁରୁ ଅଲି ! ମୁଁ କଣ ଭାସିଯାଉଛି ନା କ'ଣ ? ଏକଥା ଶୁଣି 
ବାଘୁଣୀ ଫେରି ଆସିଲା । ନିଜ ଅହଂକାରୀ ଗୁଣରୁ ଶିଆଳ ନଇର ଖରସ୍ତୋତରେ ଭାସିଯାଇ 
ବୃଡ଼ିଗଲା । 


ସଂଗ୍ରାହିକା-ଶ୍ରୀମତୀ ବିନୋଦିନୀ ପାତ୍ର 

6g: 


ସିତୁମ୍‌ ବୁଢ଼ାର ଝିଅ 


ରାଣିଗଞ୍ଜ ଗାଁରେ ସିଡୁମ୍‌ ବୁଢ଼ା ବୋଲି ଜଣେ ବୃଢ଼ାର ଦୁଇଟି ସନ୍ତାନ ଥଲେ ! ଗୋଟିଏ 
ପୁଅ ଏବଂ ଗୋଟିଏ ଝିଅ । ପୁଅର ନାମ ଗଲ୍ଗା ଏବଂ ଝିଅର ନାମ ମତି । ସେ ଦୁହେଁ 
ପରସ୍ପରକୁ ବହୁତ ସ୍ପେହ କରୁଥୂଲେ । ଦିନେ ଗଲ୍ଗା ସାତଟି ପାହାଡ଼ ସେପାରିକୁ ଶିକାର 
କରିବା ପାଇଁ ଯାଇଥଲା | ଶିକାରରୁ ଫେରିବା ବେଳେ ସାଙ୍ଗରେ ଦୁଇଟା ପାଚିଲା କେନ୍ଦୁ 
ଆଣିଥୁଲା ! ସେହି କେନ୍ଦୁ ଦୁଇଟିକୁ ଦେଖି ମତି ଆଉ ଥରେ ସାତଟି ପାହାଡ଼ ସେପାରିକୁ 
କେନ୍ଦୁ ଖାଇବାକୁ ଯିବା ପାଇଁ ତା” ବଡ଼ ଭାଇକୁ ଅନୁରୋଧ କଲା । 

ସେଥୁପାଇଁ ଦିନେ ଭାଇଭଉଣୀ କେନ୍ଦୁ ଖାଇବା ପାଇଁ ସାତଟି ପାହାଡ଼ ସେପାରିକୁ 
ଚାଲିଗଲେ । ସାତଟି ପାହାଡ଼ ସେପାରିରେ ବହୁ ପରିମାଣରେ କେନ୍ଦୁ ପାଚିଥୂଲା । ଖରାଦିନ 
ହୋଇଥୁବାରୁ କେନ୍ଦୁ ଖାଉ ଖାଉ ସେମାନଙ୍କୁ ଭାରି ଶୋଷ ଲାଗିଲା ! ମାତ୍ର କେଉଁ ଦିଗରେ 
ପାଣିଅଛି କାହାରିକୁ ଜଣା ନ ଥୁଲା । ତେଣୁ ସେମାନେ ସବୁଦିଗକୁ କେନ୍ଦୁ ଫୋପାଡ଼ିଲେ । 
ଗୋଟିଏ ଦିଗରେ ପାଣି ଶବ୍ଦ ଶୁଣା ଯିବାରୁ ପୋଖରୀର ସନ୍ଧାନ ପାଇଲେ |! ପାଣି- ଆଣିବା 
ପାଇଁ ଗଲ୍ଗା ଭଉଣୀ ମତିକୁ କେନ୍ଦୁଗଛ ମୂଳରେ ଛାଡ଼ିଦେଇଗଲା । ମାତ୍ର ପୋଖରୀ ନିକଟରେ 
ଜଣେ ବ୍ୟକ୍ତି ଗଲ୍୍‌ଗାକୁ ପାଣି ନେବାରୁ ବଞ୍ଚିତ କଲା ! ସୂର୍ଯ୍ୟାସ୍ତ ପୂର୍ବରୁ ପାଣି ନେବା ମନା 
ବୋଲି ତାକୁ କହିଲା । 

ସୂର୍ଯ୍ୟ ଅସ୍ତ ପରେ ଗଲ୍ଗା ପାଣି ନେଇ ଦେଖିଲା ଯେ ତା” ସାନ ଭଉଣୀ ମତିକୁ ବାଘ 
ଖାଇଯାଇଛି । ତା'ପରେ ଗଲ୍ଗା କାନ୍ଦି କାନ୍ଦି ଘରକୁ ଫେରି ଆସିଲା । ଦିନେ ସେହି ପାହାଡ଼ରେ 
ଜଣେ ସନ୍ନ୍ୟାସୀ ବୁଲୁଥୁ୍‌ବା ବେଳେ ମତି ମୁଣ୍ଡର ଚମଡ଼ା ତକ ପାଇଲା |! ସେଇ ଚମଡ଼ାକୁ 
ନେଇ ସେ ଏକ କେନ୍ଦେରା ତିଆରି କଲା ! କେନ୍ଦେରା କରି ସାରିବା ପରେ ବଜାଇ 
ଦେଖିଲା ଯେ ମତିର ମଧୁର କଣ୍ଠସ୍ଵର ପରି ତାହା ବାଜିଉଠିଲା । ତେଣୁ ସେ କେନ୍ଦେରା 
ଧରି ଭିକମାଗିବା ଆଶାରେ ବାହାରିଗଲା । ଦିନେ ସନ୍ଧ୍ୟା ବେଳେ ସେ ରାଣୀଗଞ୍ଜ ଗାଁରେ 
ସିତୁମ୍‌ ବୁଢ଼ା ଘରେ ପହଞ୍ଚିଲା । କେନ୍ଦେରାର ସ୍ଵର ଶୁଣି ଗଲ୍‌ଗା ଜାଣି ପାରିଲା ଯେ ଏହା 
ତା” ସାନ ଭଉଣୀ ମତିର କଣ୍ଠସ୍ଵର । ତେଣୁ ସେହି କେନ୍ଦେରାଟି ପାଇବା ଆଶାରେ ସେ 
ସନ୍ୟାସୀଟିକୁ ସେଠାରେ ରାତିକ ପାଇଁ ଆଶ୍ରୟ ଦେଲା | ଅଧରାତି ବେଳକୁ ସନ୍ଧ୍ୟାସୀର 
ପିନ୍ଧାଲୁଗାପଟାରେ କାଦୁଅ ଲେସି ଦେଲା । ସନ୍ୟାସୀ ଉଠିବସି ହାତମାରି ଦେଖିଲା କଣ 
ଅଠା ଅଠା ଲାଗୁଛି । ନିଜେ ଝାଡ଼ା ଫେରି ପକାଇଥୁୂବା ସନ୍ଦେହ କରି କେନ୍ଦେରା ଛାଡ଼ିଦେଇ 
ସନ୍ନ୍ୟାସୀ ରାତି ଅଧରେ ପଳାଇଗଲା । ଗଲ୍ଗା ସାଙ୍ଗେ ସାଙ୍ଗେ କେନ୍ଦେରା ବଜାଇ ଦେଖିଲା 

୭୨ କଥାନି 


ତାହା ତା' ସାନଭଉଣୀର କଣ୍ଠସ୍ଵର । ତେଣୁ ସେ ତାକୁ ସବୁଦିନ ପାଇଁ ଘରେ ସାଇତି 
ରଖିଲା । ସବୁଦିନ ରାତିରେ ମତି ମଣିଷ ରୂପରେ ଆସି ଦେଖାଦିଏ । ଦିନେ ମଣିଷ ରୂପରେ 
ଥୂବାବେଳେ ତା” ଉପରକୁ ହଳଦୀପାଣି ଛାଟିଲା । ସେହିଦିନଠାରୁ ମତି ପୁନର୍ବାର ମଣିଷ 
ରୂପରେ ଆବିର୍ଭୂତ ହେଲା ଏବଂ ସିତୁମ୍‌ ବୁଢ଼ା ଘରେ ପୁନର୍ବାର ଗଲ୍ଗା ସହ ସ୍ଵେହ ମମତା 
ମଧ୍ଯରେ ଦିନ କଟାଇଲେ । 

ସଂଗ୍ରାହିକା-ଡଃ ଲତା ଭୋଳ (ଉଦଳା) 

ବନି: 


କପାଳିଆ ଦୁଃଖା 


ଗୋଟେ ଗାରେ କାଣୀ ବୃଢ଼ୀଟିଏ ଥଲା | ତା'ର ଗୋଟିଏ ମାତ୍ର ପୁଅ ଥଲା । ତା’ ନା 
ଦୁଃଖା । ସେ ଛେଳି ଚରାଏ। ସେଇଥୁରୁ ସେ ତା'ର ପେଟ ପୋଷେ । ଦିନେ ଦୁଃଖା 
ତା”ମାକୁ କହିଲା, ˆ କେତେଦିନ ଆଉ ଛେଳି ଚରେଇବି ? ଯାଉଚି ଗୋଟେ ପଡ଼ିଆ ଜମି 
ଦେଖି ଚାଷ କରିବି ।”? ତା'ର ମା” କହିଲା, “ମୁଁ ତ କିଛି ଦେଖିପାରୁନି। ତୋ ପାଇଁ 
ବିଲକୁ ଭାତ ତରକାରି ନେଇ କିଏ ଯିବ ?”? ପୁଅ କହିଲା, ମା, ତୁ ବ୍ୟସ୍ତ ହଅନା । ମୁଁ 
ବିଲକୁ ଗଲାବେଳେ ଘରୁ ଲଙ୍ଗଳରେ ଗାରକାଟି ଦେଇ ଯିବି । ତୁ ସେଇ ଲଙ୍ଗଳଗାର ଉପର 
ଦେଇ ଚାଲି ଚାଲି ଯିବୁ ।”? ହଳିଆ ନାହାନ୍ତି । କେମିତି ହଳ କରିବ । ତା'ପରେ ଭାବିଲା 
ସାଧବ ବୃଢ଼ାର ଦି'ଟା ବଡ଼ବଡ଼ ଖାସି ଅଛନ୍ତି । ସେମାନଙ୍କୁ ଆଣି ହଳ କରେଇବ । 

ତା'ପରେ ଦୁଃଖା ବଣକୁ ଯାଇ ଗୋଟେ ବଡ଼ ଡାହିଁ( ପଡ଼ିଆ ଜମି)କୁ ସଫା କଲା । 
ବର୍ଷାଦିନ ଆସିବାରୁ ଲଙ୍ଗଳ ଜୁଆଳି ସବୁ ପ୍ରସ୍ତୁତ କରିବା ପରେ ସାଧବ ବୃଢ଼ା ପାଖରୁ 
ତା'ର ଖାସି ଦିଟାକୁ ମାଗି ଆଣିଲା । ଖାସି ଦି'ଟାକୁ ଲଙ୍ଗଳରେ ଯୋଚି ଦେଇ ଜମିରେ 
ହଳ କରେଇଲା । ପଡ଼ିଆ ଜମିର ସବୁ ମାଟି ସମାନ ହେଇ ପରିଷ୍କାର ହେଇଗଲା । 

ଏମିତି କେତେଦିନ ହଳକଲା ପରେ ଖାସି ଦି'ଟା ଝଡ଼ିଗଲେ । ସେମାନଙ୍କ କାନ୍ଧ 
ଛିଶ୍ପିଗଲା । ସାଧବବୃଢ଼ା ତା'ର ଖାସି ଦି'ଟାର ଅବସ୍ଥା ଦେଖି ଦିନେ ଦୁଃଖାକୁ ପଚାରିଲା, 
“ମୋ ଛେଳି ଦି'ଟାକୁ ନେଇ କ'ଣ କରୁଚୁ ? ଆଜିପର୍ଯ୍ୟନ୍ତ ସେମାନଙ୍କ ର କିଛି ହେଇ ନ 
ଥିଲା । ଏବେ କାହିଁକି କାନ୍ଧରେ ଘା' ହେଇଚି ପୁଣି ଏତେ ରୋଗା ଦେଖାଯାଉଛନ୍ତି ?” 
ଦୁଃଖା ଚାଲାକି କରି କହିଲା, “ ନାଇଁ ସାଧବ, ଏମାନେ କଣ୍ଟାଗଛରେ ଘଷିହଉଛନ୍ତି । ପୁଣି 
ଟାଙ୍ଗର ଜାଗା ଦେଖି ଶୋଇପଡୁଚନ୍ତି, ଚରୁନାହାନ୍ତି ।” 

ତା” ପରେ ଦୁଃଖା ଜମିରେ ଧାନ ବୁଣା ହେଲା । ଧୀରେ ଧୀରେ ଧାନ ସବୃ କେଣ୍ଡା 
ବାହାରିଲା । ଦିନେ ତା” ସାଙ୍ଗମାନେ ଦୁଃଖାକୁ କହିଲେ, “ତୁ ଏତେ କଷ୍ଟ କରି ଫସଲ 
କଲୁ । ଏବେ ପାଚିବା ସମୟ ହେଲାଣି । ତୁ ନ ଜଗିଲେ ସବୁ ନଷ୍ଟ ହେଇଯିବ । କିଏ 
ନେଇଯିବ । ତୁ ଗୋଟେ ବୋହୂ ନେଇ ଆ । ସିଏ ତୋ ପାଇଁ ଖାଇବା ନେଇକି ଆସିବ । 
ତୋର ଧାନ ଫସଲ ଜଗିବ । ” 

ସାଙ୍ଗମାନଙ୍କ କଥା ଦୁଃଖାର ମନକୁ ପାଇଲା । ଘରକୁ ଫେରି ସେ ମାଂକୁ କହିଲା, 
“ମୋ ପାଇଁ ଗୋଟେ ବୋହୂ ଆଣିଦେ । ମୁଁ ଧାନ ଜଗିବି, ନା ଘରେ ଶୋଇବି ! ତୋର 
ଆଖିକୁ ତ ଦେଖାଯାଉନି । କେତେଦିନ ଏମିତି ଭାତ ନେଇ ଯାଉଥୁବୁ !” ? ତା'ର ମା କ'ଣ 

୭୪ କଥାନି 


କରିବ କିଛି ଭାବିପାରିଲାନି । ସେମାନେ ଏତେ ଗରିବ, ତେଣୁ କିଏ ତାକୁ ଝିଅ ଦେବ । 

ଏଇଆ ଭାବି ବୁଢ଼ୀ ଗୋଟେ ଉପାୟ ସ୍ଥିର କଲା । ଗାଁର ଯିଏ ପୁତୁଳା ତିଆରି କରେ 
ତାଂ ପାଖକୁ ଗଲା । କହିଲା, “ମୋ ପୁଅ ପାଇଁ ବୋହୂ କରିବି । ଗୋଟେ ବଡ଼ ପୁତୁଳା 
ବନେଇ ଦିଅ ।” ? ସେ ମିସ୍ତ୍ରୀ ସାଙ୍ଗେ ସାଙ୍ଗେ ଗୋଟେ ବୋହୂ ପୁତୁଳା ତିଆରି କରିଦେଲା । 
ବୁଢ଼ୀ ପୁତୁଳାକୁ ନେଇ ଘରକୁ ଆସିଲା । ତାକୁ ନୂଆ ଶାଢ଼ି ପିନ୍ଧେଇଲା, ଚୁଡ଼ି ପିନ୍ଧେଇଲା । 
ଭାତ ତରକାରି, ଲୁଣ ପାଣି ସବୁ ସଜାଡ଼ି ପୁତୁଳାକୁ ନେଇ ଜମିର ମଞ୍ଚା ଉପରେ ବସେଇ 
ଦେଲା । ଦୁଃଖା ଫେରିବାରୁ ତାକୁ କହିଲା । ତୋ ପାଇଁ ବୋହୁ ଆଣିଚି । ସେ ମଞ୍ଜା 
ଉପରେ ବସି ତୋ ଧାନଫସଲକୁ ଜଗିଚି ।”” ଦୁଃଖା ଖୁସି ହେଇଗଲା । ଖାଇବା ବେଳ 
ହେବାରୁ ସବୁଦିନ ପରି ବୁଢ଼ୀ ଲଙ୍ଗଳ ଗାର ଉପରେ ଉପରେ ଭାତ ଧରି ଗଲା । ଆଧୀ 
ବାଟରୁ ଡାକ ଛାଡ଼ୁଥାଏ,  ଦୁଃଖାରେ ଏ ଦୁଃଖା |” 

ଅଧା ବାଟରେ ଗୋଟେ ଶିଆଳ ବୁଢ଼ୀକୁ ଦେଖିଲା ! କହିଲା “ମା, ଏତେବେଳକୁ 
ଆଣୁଚୁ । ମତେ କେତେବେଳୁ ଭୋକ ଲାଗିଲାଣି । ଶିଆଳ ତା? ଲାଗୁଂଡ଼ଟାକୁ ବୁଢ଼ୀ ହାତରେ 
ଧରେଇଦେଇ କହିଲା, ହଉ ଏଇ ଲଙ୍ଗଳ ବେଣ୍ଡୁଟା ଧରି ଥା”? କହି ସବୁ ଭାତ ତରକାରି 
ଖାଇଦେଇ ପଳେଇଲା । ବୃଢ଼ୀ ଭାବିଲା ଦୁଃଖା ଖାଇଚି । ତା'ପରେ ଲଙ୍ଗଳ ଗାର ଉପର 
ଦେଇ ଘରକୁ ଫେରି ଆସିଲା । 

ତେଣେ ଦୁଃଖା ଭୋକରେ ଆଉଟୁ ପାଉଟୁ ହୋଇ ଘରକୁ ଫେରି ମାଂକୁ କହିଲା, 
“ଆଜି କାହିଁକି ଭାତ ନେଇକି ଗଲୁନି । ମୁଁ ଭୋକରେ ଅଛି ।” ' ବୁଢ଼ୀ କହିଲା, “ ନେଇଥୂଲଇ 
ପରା । ତୁ ମତେ ଲଙ୍ଗଳ ବେଣ୍ଟ ଧରେଇଦେଇ ଖାଇଲୁ ଆଉ କହୁଛୁ କିଛି ଖାଇନୁ !”” 
ଦୂଃଖା କହିଲା, “ “ନାଇଁ ତ ମୁଁ କିଛି ଖାଇନି ।” ? ବୁଢ଼ୀ ଭାବିଲା ତା ହେଲେ କିଏ ଖାଇଲା । 
ତା'ପରେ ଦୁଃଖାକୁ ଆଉ ଭାତ ତରକାରି ଖାଇବାକୁ ଦେଲା ! 

ତା'ପରଦିନ ଦୁଃଖା ପୁଣି ହଳ ନେଇ ବିଲକୁ ଗଲା । ବିଲରେ ହଳ ନ କରି ଚୁପ୍ଚାପ୍‌ 
ଗୋଟେ ଗଛ ଉପରେ ଲୁଚି ବସିଲା । ଖାଇବା ବେଳ ହେବାରୁ ବୁଢ଼ୀ ଭାତ ନେଇ ଡାକି 
ଡାକି ଗଲା । ˆ ଦୃଃଖା, ଦୁଃଖାରେ କୁଆଡ଼େ ଗଲୁ ? ଆ ଖାଇବୁ ।” ? ଶିଆଳ କହିଲା, ˆ ହଁ 
ମା ଏଇଠିକି ଆଣ ।” ବୁଢ଼ୀ କହିଲା । ଖାଇକି ପୁଣି କିଛି ଖାଇନି ବୋଲି କହିବୁ ।” ? ଏମିତି 
କହି ବୁଢ଼ୀ ଖାଇବାକୁ ଦେଲା । ଶିଆଳ ପୁଣି ଲାଙ୍ଗୁଡ଼ଟାକୁ ବୁଢ଼ୀ ହାତରେ ଧରେଇ ଦେଇ 
କହିଲା, ହଉ ଏଥର ଲଙ୍ଗଳ ମୁଠିକୁ ଧର |” ? ତା'ପରେ ସବୁ ଭାତ ଖାଇଦେଇ ପଳେଇଲା | 

ଗଛ ଉପରୁ ଦୁଃଖା ସବୁ ଦେଖୁଥାଏ । ଶିଆଳକୁ କେମିତି ପାନେ ଦେବ ସେ ଉପାୟ 
ଚିନ୍ତା କଲା। ଘରକୁ ଆସି ମାଂକୁ କହିଲା- “ଆଜି ଖାଇବା ନେଇ ଗଲାବେଳେ ଲଙ୍ଗଳ 
ମୁଠିଟାକୁ ଜୋର୍‌ରେ ଧରିବୁ । ଜମା ଛାଡ଼ିବୁନି ତା'ପରେ ମତେ ଡାକିଦେବୁ ।”? ତା'ପରେ 
ସବୁଦିନ ପରି ବୁଢ଼ୀ ଖାଇବାକୁ ନେଇ ଦୁଃଖାକୁ ଡାକ ପକେଇଲା । ଶିଆଳ ଆସି ତା 
ଲାଞ୍ଜଟାକୁ ଧରେଇଦେଇ କହିଲା, ହଁ ହଁ ମୁଁ ଏଇଠି ଅଛି ! ଖାଇବାକୁ ଦେ । ? ବୁଢ଼ୀ ଶିଆଳ 

କପାଳିଆ ଦୁଃଖା ୭୫ 


ଲାଞ୍ଜଟାକୁ ଜୋର୍‌ରେ ଧରି ଦୁଃଖାକୁ ଡାକ ପକେଇଲା । 

ଦୁଃଖା ତ ଲୁଚିବସିଥୂଲା । ଠେଙ୍ଗାଟା ଧରି ଦଉଡ଼ି ଆସିଲା ଓ ଶିଆଳକୁ ପିଟିଲା । 
ଶିଆଳ ବିକଳ ହେଇ କହିଲା, ˆ“ ନାଇଁ ନାଇଁ ଦୁଃଖା ଭାଇ, ତୁମକୁ ଜୁହାର ହଉଚି, ମତେ 
ଛାଡ଼ିଦିଅ । ମୁଁ ଦରକାର ବେଳେ ତମର ଉପକାର କରିବି ।”” ଏ କଥଆ ଶୁଣି ଦୁଃଖା 
ଶିଆଳକୁ ଛାଡ଼ି ଦେଲା । ସେତେବେଳକୁ ସନ୍ଧ୍ୟା ହେଇଗଲାଣି । ଦୁଃଖା ସିଧା ତା” ବିଲକୁ 
ଯାଇ ମଞ୍ଚା ଉପରକୁ ଉଠିଗଲା । 

ସେଠି ପୁତୁଳା ତ ଵୋହୂ ପରି ବସିଥାଏ । ଅନ୍ଧାରରେ ଦୁଃଖା ତାକୁ ଦେଖି ଖୁସି 
ହେଇଗଲା ! ଭାବିଲା ଯା ହଉ ମା” ମୋ ପାଇଁ ଏତେ ସୁନ୍ଦର ବୋହୂ ବାଛି ଦେଇଚି । 
ତା'ପରେ ପୁତୁଳାକୁ କହିଲା, ˆ ତୁ ଆମ ଘରକୁ ବୋହୂ ହୋଇ ଆସିଲୁ ପରା ! ଦେ ଏଥର 
ଭାତ ଖାଇବାକୁ ।”? ଏମିତି ଦୁଇଦିନି ଥର କହିବା ପରେ ପୁତୁଳା ଶୁଣିଲା ନାହିଁ । ଦୁଃଖା 
ରାଗିଯାଇ ପୁତୁଳାକୁ ଗୋଟେ ଗୋଇଟା ମାରିଲା । ପୁତୁଳା ମଞ୍ଚା ଉପରୁ ତଳକୁ ଖସିପଡ଼ିଲା । 
ସେତିକିବେଳେ ଗୋଟେ ଠେକୁଆ ଦୁଃଖା କମିରୁ ଫସଲ ଖାଇବାକୁ ଆସିଥୁଲା । ପୁତୁଳା 
ତଳେ ପଡ଼ିଯିବାର ଶବ୍ଦ ଶୁଣି ସେ ଡରରେ ଦୌଡ଼ିବାକୁ ଆରମ୍ଭ କଲା । ଦୁଃଖା ଭାବିଲା ଡା” 
ବୋହୂ ପଳଉଚି । ସେ ଠେକୁଆ ପଛରେ ଗୋଡ଼େଇଲା । ଏମିତି ଗୋଡ଼ଉ ଗୋଡ଼ଉ ରାଡି 
ପାହିଁଗଲା । 

ସେହି ରାଜ୍ୟର ରାଜାଝିଅ ପୋଖରୀରେ ଗାଧୋଉଥାଏ। ଦୁଃଖା ଯାଇ ସେଠି 
ପହଞ୍ଚିଗଲା । ରାଜାଝିଅକୁ ଦେଖି କହିଲା, “ଶାଳୀ ଗୋଇଠା ମାରିଲି ବୋଲି ପଳେଇ 
ଆସିଲୁ । ତୋ ଲାଗି ମୁଁ ରାତିସାରା ଉଚ୍ଚାଗର ରହିଲିଣି । ଚାଲ, ଏଥର ଘରକୁ ।” ? ରାଜାଝିଅ 
ଏକଥା ଶୁଣି ଡରରେ ରାଜାଙ୍କ ପାଖକୁ ଆସି କାନ୍ଦି କାନ୍ଦି ସବୁ କଥା କହିଲା । ˆ ବାପା, ମୁଁ 
ପୋଖରୀରେ ଗାଧୋଉଥୁଲି ଗୋଟେ ଲୋକ ଆସି ମତେ କହୁଚି, ˆ ତତେ ପରା ମୋ 
ମା” ଆମ ଘରକୁ ବୋହୂ କରି ଆଣିଥୁୂଲା ! ମୁଁ ଗୋଇଠା ମାରିଲି ବୋଲି ତୁ ସିଧା ବାପଘରକୁ 
ପଳେଇ ଆସିଲୁ ?” ? ଏତିକି ବେଳେ ଦୁଃଖା ସେଠି ପହଞ୍ଚି ଯାଇ ରାଜାଙ୍କୁ କହିଲା, ' ଶଶୁରେ, 
ତମ ଝିଅକୁ ଛାଡ଼ିଦିଅ । ତା ପାଇଁ ମୁଁ ରାତିସାରା ଉଚ୍ଚାଗର ରହି କେତେ ହଇରାଣ ହେଲିନି ।” 
ଏକଥା ଶୁଣି ରାଜା ଆଶ୍ଚର୍ଯ୍ୟ ହେଇଗଲେ। ନିଜ ଝିଅକୁ ପଚାରିଲେ । ଝିଅ କହିଲା, ˆ ନାଇଁ 
ବାପା, ମୁଁ ସକାଳୁ ପୋଖରୀରେ ଗାଧୋଉଥୁଲି । ଏ ଲୋକ ଜଙ୍ଗଲରୁ ବାହାରି ମତେ 
ଏମିତି କଥା କହୁଛି ।”? ରାଜା ରାଗିଯାଇ ଦୁଃଖାକୁ ପଚାରିଲେ, ˆ “ଜିରେ ! ତୋ” ପାଇଁ 
କିଏ ବୋହୂ ନେଇଥୁଲା ?”? ଦୁଃଖା କହିଲା, “ମୋର ମା” ।”” ରାଜା ଲୋକ ପଠେଇ 
ଦୁଃଖା ଘରୁ ମା'କୁ ଆଣି ସବୁ କଥା ପଚାରିଲେ । ବୁଢ଼ୀ କହିଲା, ˆ ହଁ ରାଜା, ମୁଁ ଏ ଝିଅକୁ 
ମୋର ପୁଅ ପାଇଁ ବୋହୂ କରି ନେଇଥୁଲି । ତାକୁ ବିଲ ଉପର ମଞ୍ଚାରେ ବସେଇ ଦେଇଥୁଲି । 
ଏମାନେ କ”ଣ ପାଇଁ କଳି ଝଗଡ଼ା କଲେ ଯେ ବୋହୂଟା ସିଧା ପଳେଇ ଆସିଲା ।”? ରାଜା 
ତଥାପି ବିଶ୍ଵାସ କଲେନି । ପଚାରିଲେ, “ଆଉ କିଏ ଏ ଘଟଣା ଦେଖିଚି ?”' ସେତିକି 

୭୬ କଥାନି 


ବେଳେ ଶିଆଳ ବାହାରି ଆସି କହିଲା ।”' ମୁଁ ଦେଖିଛି ।” 
ରାଜା ଆଉ କଂଣ କରିବେ ? ବାଧ୍ୟ ହେଇ ବ୍ରାହ୍ମଣ ଜ୍ୟୋତିଷ ଡାକି ସମସ୍ତଙ୍କୁ ନିମନ୍ତ୍ରଣ 
କରି ଦୁଃଖା ସାଙ୍ଗରେ ଝିଅର ବାହାଘର କରିଦେଲେ ! ଦୁଃଖାକୁ ନିଜ ରାଜ୍ୟରୁ ଅଧା ଦେଇ 
ଝିଅ ଜୋଇଁଙ୍କୁ ବିଦା କଲେ । ତା'ପରେ ଦୁଃଖା ଓ ରାଜା ଝିଅ ସୁଖରେ ରହିଲେ । 
ସଂଗ୍ରାହକ - ଡଃ. ରବୀନ୍ଦ୍ର କୁମାର ଶତପଥୀ ( ମୟୂରଭଞ୍ଜ ) 

ଯେସାକୁ ତେସା 


ଗୋଟିଏ ଗାରେ ଦୁଇଜଣ ଅନାଥ ପିଲା ରହୁଥିଲେ | ଭଉଣୀଟି ଥିଲା ବଡ଼ ଏବଂ ଭାଇଟି 
ଥୁଲା ସାନ। ପିଲା ଦୁହେଁ ଛୋଟ ଥୂଲାବେଳେ ସେମାନଙ୍କ ବାପା ମା' ପରଲୋକ ଗମନ 
କରିଥୁଲେ । ଗାଁର ଲୋକମାନେ ପାଳି କରି ସବୁଦିନ ସେମାନଙ୍କୁ ଭାତ ଖାଇବାକୁ 
ଦେଉଥୁଲେ। କିନ୍ତୁ ସେମାନେ ସବୁଦିନ ଆଉ ଖାଇବାକୁ ଦେଇପାରିବେ ନାହିଁ ବୋଲି 
କହିଲେ ଏବଂ ଭାଇ ଭଉଣୀ ଦି ଜଣଙ୍କୁ ଦି'ଟା ଡବା ଧରେଇ ଭିକମାଗି ଚଳିବାକୁ କହିଲେ । 
ଭାଇ ଭଉଣୀ ଦିଜଣ କାନ୍ଦି କାନ୍ଦି ଭିକ ମାଗିବାକୁ ଗଲେ ! ସେମାନେ ପ୍ରତ୍ୟେକଦିନ 
ଗୋଟିଏ ଗୀକୁ ଭିକ ମାଗିବାକୁ ଯାଆନ୍ତି । ଯେଉଁଠି ରାତି ହୁଏ ସେଠି ସେଦିନ ରହିଯାନ୍ତି । 
ଭାତ ତରକାରି ରାନ୍ଧିବାଢ଼ି ଖାଇ ସେମାନେ ସେହି ରାତିଟା ସେଇଠି ଶୋଇ କଟାନ୍ତି । 
ତା'ପର ଦିନ ସକାଳେ ଅନ୍ୟ ଗୀକୁ ଭିକ ମାଗିବା ପାଇଁ ଯାଆନ୍ତି । ଏମିତି କରି ଭାଇ 
ଭଉଣୀ ଦିହେଁ ଚଳୁଥାନ୍ତି । 

ଗୋଟିଏ ରାଜ୍ୟରେ ଜଣେ ରାଜା ଥଲେ | ତାଙ୍କର ନାମ ନରସିଂହ । ରାଜାଙ୍କର ତିନୋଟି 
ରାଣୀ ଥୁଲେ । ସେମାନଙ୍କର କାହାରି ସନ୍ତାନ ନଥୂଲେ । ଦିନେ ନରସିଂହ ରାଜା ପୋଖରୀକୁ 
ଗାଧୋଇବା ପାଇଁ ଆସିଥୂଲେ । ସେହି ପୋଖରୀ ମଝିରେ ଅନେକ କଇଁଫ୍ଲ ଙଫୁଟିଥୂଲା । 
ପିଲା ଦୁଇଟି ସେଦିନ ଭିକ ମାଗି ମାଗି ସେହି ରାଜାଙ୍କ ରାଜ୍ୟକୁ ଗଲେ ! ଅନେକ ଦୂର 
ଗଲାପରେ ସେମାନେ ଥକିଗଲେ । ବଡ଼ ଭଉଣୀଟିକୁ ବହୁତ ଶୋଷ କଲା ଏବଂ ଆଉ 
ଚାଲିପାରିବ ନାହିଁ ବୋଲି କହି ଭାଇଟିକୁ ପାଣିଟିକେ ଆଣିବାକୁ ପଠାଇଲା । ଭାଇ ପାଣି 
ଆଣିବା ପାଇଁ ଗଲା । ସେଇ ପୋଖରୀରେ ରାଜା ଗାଧୋଉଥୂଲେ। ପୋଖରୀରେ କଇଁ 
ଫୁଲକୁ ଦେଖି ପାଣି ଆଣିବା କଥା ଭୁଲିଗଲା । ଅନେକ ସମୟ ହୋଇଗଲା ! ଭାଇ 
ନଆସିବାରୁ ଭଉଣୀ ତାକୁ ଖୋଜି ଖୋଜି ଯାଇ ପୋଖରୀ ପାଖରେ ପହଞ୍ଚି ଦେଖିଲା ଭାଇ 
କଇଁଫୁଲ ଆଡ଼େ ଚାହିଁ କାନ୍ଦୁଛି । ଭଉଣୀ ପଚାରିଲା, ‹ କାହିଁକି କାନ୍ଦୁଚୁ ?”? ଭାଇ କହିଲା, 
“କରଁଫୁଲ ନ ହେଲେ ଏଠୁ ଯିବି ନାହିଁ।”” ଭଉଣୀ କଂଣ କଇଁଫୁଲ ତୋଳି ପାରିବ ? 
କାରଣ ପୋଖରୀରେ ବହୁତ ପାଣି ଥୁଲା । ତେଣୁ ଦୁଇ ଭାଇ ଭଉଣୀ କାନ୍ଦିବାରେ ଲାଗିଲେ । 
ସେମାନଙ୍କ କାନ୍ଦ ଶୁଣି ରାଜା ସେଠି ପହଞ୍ଚି, “ କାହିଁକି କାନ୍ଦୁ ” ବୋଲି ପଚାରିଲେ । 
ଭାଇ କହିଲା, ˆ ଏଇ କଇଁଫୁଲ ଆଣିଦେଲେ ଯାଇ ଯିବି ।' ? ରାଜା କହିଲେ, “ ଫୁଲ ଆଣି 
ଦେବି କିନ୍ତୁ ତମ ନାନୀକୁ ମୋତେ ଦେବ ।  ଭାଇଟି କହିଲା, ‘ଯଦି ତୁମେ ମୋ ନାନୀକୁ 
ବାହା ହେବ ତେବେ ମୁଁ କେଉଁଠି ରହିବି ?”? ରାଜା କହିଲେ, ˆ ' ତୁମ ଦୁଇଜଣଙ୍କୁ ନେଇଯିବି ।” 

ତା'ପରେ ରାଜା ପୋଖରୀରୁ କଇଁଫ୍ୁଲ ଆଣି ଦେଲେ ଓ ଦୁଇଜଣଙ୍କୁ ନେଇ ରାଜବାଟିକୁ 
ଗଲେ । ରାଜବାଟିରେ ପହଞ୍ଚିଲା ମାତ୍ରେ ରାଜା ତାଙ୍କର ତିନି ରାଣୀଙ୍କୁ ଡକାଇ କହିଲେ, 
“ଠ଼ମ ତିନି ଜଣଙ୍କର ସନ୍ତାନ ସନ୍ତତି ହେଲେ ନାହିଁ । ସେଇଥୂପାଇଁ ମୁଁ ଆଉ ଗୋଟିଏ ସ୍ତ୍ରୀକୁ 
ବାହା ହୋଇ ଆଣିଲି । ତୁମେମାନେ ତାକୁ ଆଦୌ ହଇରାଣ କରିବ ନାହିଁ । ସମସ୍ତେ 
ମିଳିମିଶି ଖୁସିରେ ରହିବ ।” କିଛି ବର୍ଷ ରହିଲାପରେ ନୂଆ ରାଣୀ ଗର୍ଭବତୀ ହେଲେ । 
ଅନ୍ୟ ତିନି ରାଣୀ ଏହା ଶୁଣି ହିଂସାରେ ଜଳିଗଲେ । ସେମାନେ ପରସ୍ତଥର ମଧ୍ଯରେ କଥା 
ହେଲେ ଯଦି ସାନରାଣୀର ଛୁଆ ହେବ ତେବେ ରାଜା ଆମକୁ ଆଉ ଏଠି ରଖିବେ ନାହିଁ । 
ଏହା ଭାବି ଦିନେ ରାଣୀମାନେ ରାଜାଙ୍କୁ ଶିକାର କରିବାପାଇଁ ପଠାଇଲେ । ରାଜା ତିନି 
ରାଣୀଙ୍କ କଥା ମାନି ଶିକାର କରିବା ପାଇଁ ଚାଲି ଗଲେ । ଶିକାର କରିବାପାଇଁ ଯିବା 
ପୂର୍ବରୁ ରାଣୀମାନଙ୍କୁ କହିଲେ ଯେ ସେମାନେ ଯେପରି ସାନ ରାଣୀ ଓ ତା” ଭାଇକୁ 
ହଇରାଣ ନ କରନ୍ତି । ତିନି ରାଣୀମାନେ କହିଲେ, ˆ “ନା ନା ଆମେ ତାକୁ ଓ ତା” ସାନଭାଇକୁ 
ଜମା ହଇରାଣ କରିବୁ ନାହିଁ ।”” ଏହା କହି ରାଜା ବନ୍ଧୁକ, ଧନୁଶର, କାଣ୍ଡ, ବାଉଁଶ ନେଇ 
ଶିକାରକୁ ଗଲେ ! 

ତା'ପରେ ତିନିରାଣୀଯାକ ସାନରାଣୀକୁ କେମିତି ବାହାର କରିବେ ସେ କଥା ଚିନ୍ତା 
କଲେ । ସେମାନେ ସାନାରାଣୀକୁ କହିଲେ । ତୁମର ଛୁତିକା ହେଲେ ତୁମ ବାପା ଘରକୁ 
ଯାଇପାରିବ ନାହିଁ । ତେଣୁ ଛୁଆ ହେବା ଆଗରୁ ତୁମେ ଯାଅ ।”” ଏ କଥା ଶୁଣି ଭାଇ 
ଭଉଣୀ ଦି' ଜଣ ବାହାରି ପଡ଼ିଲେ । ବାହୀରିବା ବେଳେ ରାସ୍ତା କଥା ଆମର ମନେ ନାହିଁ 
କହିବାରୁ ରାଜା ଯେଉଁ ରାସ୍ତାରେ ଗଲେ ସେହି ରାସ୍ତାରେ ଯାଅ ବୋଲି ତିନିରାଣୀ କହିଲେ 
ଏବଂ ଭାଇଭଉଣୀ ମଧ୍ଯ ସେଇ ରାସ୍ତାରେ ଚାଲିଲେ ! ଚାଲି ଚାଲି ହାଲିଆ ହେବାରୁ ଗୋଟିଏ 
ପୋଖରୀ ପାଖରେ ଥୁବା ଗଛମୂଳରେ ବିଶ୍ରାମ ନେଲେ । କିଛି ସମୟ ପରେ ଭଉଣୀ 
ପ୍ରସବ ଯନ୍ତ୍ରଣା ଅନୁଭବ କଲା ଓ ତା'ର ଛୁଆ ହେଲା । ଏହାପରେ ଦୁଇଜଣଙ୍କୁ ବହୁତ 
ଭୋକ ଲାଗିଲା । ଭଉଣୀ କହିଲା, “ତୁ ଯାଆ, ରାଜା ଘରୁ ନାନୀମାନଙ୍କ( ରାଣୀମାନଙ୍କ ) 
ପାଖରୁ ଭାତ ମାଗି ଖାଇବୁ ଓ ମୋ ପାଇଁ ଆଣିବୁ । ମୋ ଛୁତିକା ସମ୍ବନ୍ଧରେ ସବୁ କଆ 
ମଧ୍ଯ ଜଣାଇବୁ ।”” ଏକଥା ଶୁଣି ଭାଇ ରାଜାଘରକୁ ଗଲା ଓ ତିନିରାଣୀଙ୍କୁ ସବୁ କଥା 
କହିଲା । ରାଣୀମାନେ ଭାଇକୁ ଖାଇବାକୁ ଦେଲେ ଓ ଭଉଣୀ ପାଇଁ ଗୋଟେ ସାପକୁ ରାଛି 
ତା'ର ତରକାରୀ ଓ ଭାତ ଦେଲେ । ଭାଇକୁ କହିଲେ, “ତମେ ଏ ତରକାରି ଜମା ଖାଇବ 
ନାହିଁ ।'” ଭାଇ ଭାତ ତରକାରି ନେଇ ଚାଲି ଚାଲି ଆସିଲା ବେଳେ ବାଟରେ ଗୋଟେ 
କପିଳା ଗାଇକୁ ଦେଖିଲା । ସେ ଗାଇ ଭାଇକୁ ମାରିବାରୁ ସବୁ ଭାତ ତରକାରି ତଳେ ପଡ଼ି 
ନଷ୍ଟ ହେଇଗଲା । ଏହା ଦେଖି ଭାଇଟି କାନ୍ଦି କାନ୍ଦି ନାନୀ ପାଖରେ ପହଞ୍ଚିଲା । କହିଲା, ମୁଁ 
ରାଜା ଘରେ ଭାତ ଖାଇଲି । ତୁମ ପାଇଁ ବହୁତ ଭାତ ତରକାରି ନେଇ ଆସୁଥୁଲି ହେଲେ 
ବାଟରେ କପିଳା ଗାଇ ମୋତେ ମାରିବାରୁ ସବୁ ଭାତ ତରକାରି ତଳେ ପଡ଼ି ନଷ୍ଠ ହୋଇଗଲା । 

ଯେସାକୁ ତେସା ୭୯ 


ଏ କଥା ଶୁଣି ନାନୀ କହିଲା, “ହଉ ଯାହା ହେବାର ହେଲା, ଆ, ବସ ମୋ ପାଖରେ, ମୁଁ 
ତୋ ମୁଣ୍ଡରୁ ଉକୁଣୀ ମାରିବି ।”” ଉକୁଣୀ ବାଛୁବାଛୁ ତା” ମୁଣ୍ଡରେ ଲାଗିଥ୍‌ବା ଗୋଟିଏ 
ଭାତକୁ ନାନୀ ଖାଇଦେଲା । ତା ପରେ ଭଉ୍ଉଣୀଟି ଧୀରେ ଧୀରେ ସାପ ହେବାକୁ ଲାଗିଲା । 
ପୂରା ସାପ ହେଇଯିବାରୁ ଶେଷରେ ସେ ପାଣି ଭିତରକୁ ପଶିଗଲା । ଛୁଆକୁ ଭୋକ 
ଲାଗିଲେ ଭାଇ ତା ନାନୀକୁ ଗୀତ ମାଧ୍ଯମରେ ଡାକେ । ଗୀତଟି ସରିଲାମାତ୍ରେ ସାପନାନୀ 
ପୋଖରୀରୁ ବହାରି ଆସି ଛୁଆକୁ କ୍ଷୀର ପିଆଇ ପୁଣି ପୋଖରୀକୁ ଫେରିଯାଏ । ଥରେ 
ଗୀତ ଗାଇବା ସମୟରେ ରାଜା ଗୀତଟି ଶୁଣିପାରିଲେ । କିଏ ତାଙ୍କ ନୀ ଧରି ଗୀତ ଗାଉଛି 
ବୋଲି ପ୍ରଜାମାନଙ୍କୁ ଧରି ଖୋଜିବାକୁ ବାହାରିଲେ ! ଖୋଜି ଖୋଜି ଶେଷରେ ଭାଇ ପାଖରେ 
ଆସି ପହଞ୍ଚି ନିଜ ଛୁଆକୁ ଦେଖିଲେ । ଭାଇକୁ ପଚାରିଲେ “ ତୁମ ନାନୀ କୁଆଡ଼େ ଗଲା ?? 
ସେତେବେଳେ ଭାଇ କାନ୍ଦି କାନ୍ଦି ସବୁକଥା କହିଲା । ଏ କଥା ଶୁଣି ରାଜା ତିନି ରାଣୀଙ୍କ 
ଉପରେ ରାଗିଗଲେ | ଭାଇ ପୁଣି ଗୀତ ଗାଇ ଗାଇ ନାନୀକୁ ଡାକିଲା । ସାପନାନୀ ପୋଖରୀରୁ 
ବାହାରିଲାରୁ ରାଜା ଗୋଟିଏ ପତ୍ର ଦ୍ଵାରା ତାକୁ ଘସି ଦେଲେ । ସେ ପୁଣି ମଣିଷ ରୂପ 
ପାଇଲା । ତା'ପରେ ରାଜା ସାନରାଣୀ, ତାଙ୍କ ଛୁଆ ଓ .ଶଳାକୁ ଧରି ରାଜ ଉଆସକୁ 
ଫେରି ଆସିଲେ । ସେ ତାଙ୍କର ତିନି ରାଣୀଙ୍କୁ ମାରିଦେଲେ ଓ ନୂଆ ସଂସାର କରି ସୁଖରେ 
ରହିଲେ । | 
ସଂଗ୍ରାହିକା-ଡଃ ଲତା ଭୋଳ 
( ଉଦଳା ) 

gୁଆାନ: 


ସୂର୍ଯ୍ୟ ଓ ଚନ୍ଦ୍ର 


ଆଗକାଳରେ ସୂର୍ଯ୍ୟ ଚନ୍ଦ୍ର ଆକାଶରେ ରହୁ ନ ଥୁଲେ । ଦିନ ଓ ବାର ମଧ୍ଯ ନ ଥୁଲା । 
ଭଗବାନ ସବୁଦିନ ରଷି ରଷିଆଣୀଙ୍କ ପାଖକୁ ଆସୁଥିଲେ | ଭଗବାନ ସେମାନଙ୍କୁ ପଚାରନ୍ତି । 
“ମୁଁ କେତେବେଳେ ଆସିବା ବନ୍ଦ କରିବି ?”? ରଖି ରଷିଆଣୀ ଆଜି କାଲି କହି ଗଡ଼େଇ 
ଦିଅନ୍ତି । ଭଗବାନ ଭାବିଲେ ଆସନ୍ତାକାଲି ଓ ଗତକାଲି କେମିତି ହେବ ? ଭଗବାନଙ୍କର 
ଗୋଟେ ପୁଅ ଗୋଟେ ଝିଅ ଥୁଲା । ପୁଅର ନାମ ସୂର୍ଯ୍ୟ ଝିଅର ନାମ ଚନ୍ଦ୍ର। ଭଗବାନ 
ତାଙ୍କ ପୁଅ ସହ ରଷି ଝିଅକୁ ବାହାଦେବାକୁ ମନ କଲେ । ସେ ପୁଅ ରଷିଙ୍କ ଘରକୁ ଆସିଲା । 
ତାଂ ଦେହ ନିଆଁ ପରି ଜଳୁଥିଲା ! ରଷିଆଣୀ ତାକୁ ଦେଖି ଡରିଗଲେ । ଝିଅ ଡରରେ 
ଲୁଚିଗଲା । ଭଗବାନ ଚନ୍ଦ୍ରକୁ ଅନ୍ଧାରରେ ପଠେଇଲେ । ଅନ୍ଧାରରେ ଚନ୍ଦ୍ର ସୂର୍ଯ୍ୟକୁ ବାହା 
ହେଲା ! ଦିନେ ସୂର୍ଯ୍ୟ ରଷିଝିଅକୁ ଦେଖି ଖୁସି ହେଲା ! ତାକୁ ରଖିବାକୁ ମନକଲା । ଚନ୍ଦ୍ର 
ସେଥ୍ପାଇଁ ରାଗିଯାଇ ସୂର୍ଯ୍ୟ ସାଙ୍ଗରେ କଳି କଲା । ସୂର୍ଯ୍ୟ ରାଗିଗଲା ଓ ଚନ୍ଦ୍ରର ମୁଣ୍ଡକାଟି 
ଦେଲା। ଚନ୍ଦ୍ର କାନ୍ଦି କାନ୍ଦି ରଷିଙ୍କୁ ସବୁ ଘଟଣା କହିଦେଲା । ଭଗବାନ ଏ ଘଟଣା କେବେ 
ହେଲା ବୋଲି ପଚାରିଲେ । ସବୁଦିନ ପରି ରଷି “ଆଜି”? ନ କହି ' ଗତକାଲି? ବୋଲି 
କହିଲେ । ଭଗବାନ ଖୁସି ହେଲେ । ଏହାପରେ ଚନ୍ଦ୍ରର ମୁଣ୍ଡକୁ ଯୋଡ଼ି ଦେଲେ । ସୂର୍ଯ୍ୟ ଓ 
ଚନ୍ଦ୍ର କଳି ଲାଗୁଥୁବାରୁ ତାଙ୍କୁ ଅଲଗା ଅଲଗା ରଖିଲେ । ତା” ପରଦିନଠାରୁ ସୂର୍ଯ୍ୟ ଦିନ 
ବେଳେ ଆସେ । ଚନ୍ଦ୍ର ରାତିରେ ଆସେ । 

ସଂଗ୍ରାହିକା-ଡଃ ସସ୍ମିତା ମହାପାତ୍ର 


(ଭୁବନେଶ୍ବର) 

seEl: 


ବ୍ରାହ୍ମଣୀ ନଦୀର ଉପପତି 


ଗୋଟେ ଲୋକର ତିନୋଟି ଝିଅ ଥଲେ । ସେମାନଙ୍କର ନାମ ଥଲା- ଇବ, ଶଙ୍ଖ ଏବଂ 
କୋଇଲି । ପିଲା- ଦିନରୁ ସେମାନଙ୍କ ମା” ମରିଯାଇଥୁଲା । ତେଣୁ ତାଙ୍କ ବାପା ଆଉ 
ଗୋଟିଏ ବିବାହ କରିଥୁଲେ । ସାବତ ମା” ସେମାନଙ୍କୁ ବହୁତ କଷ୍ଟ ଦେଉଥୁଲା । ସେମାନଙ୍କର 
ଭାଇ ନ ଥାଏ । ଥରେ ରାକ୍ଷୀପୂର୍ଣ୍ଣିମା ଦିନ ସେମାନେ କ୍ଷେତକୁ ଘାସ ବାଛିବାକୁ ଗଲେ । 
ଘାସ ବାଛୁ ବାଛୁ ଦେଖିଲେ ଗୋଟିଏ ସାପ ତିନୋଟି ଅଣ୍ଡା ଦେଇଛି । ତିନି ଭଉଣୀ ପରସ୍ତର 
ଭିତରେ କଥା ହେଇ ଅଣ୍ଡା ତିନୋଟିକୁ ଖାଇଦେଲେ । ଖାଇଦେବା ମାତ୍ରେ ସେମାନଙ୍କର 
ଗୋଡ଼ଆଡ଼ୁ ବେକ ପର୍ଯ୍ୟନ୍ତ ଧୀରେ ଧୀରେ ସାପ ହୋଇ ଆସିଲା ¦! ସେତେବେଳକୁ ବେଳ 
ବୃଡ଼ିଗଲାଣି । ସେମାନଙ୍କର ନ ଫେରିବା ଦେଖି ବାପା ସେମାନଙ୍କୁ ଖୋଜି ଖୋଜି ଆସି 
କ୍ଷେତରେ ପହଞ୍ଚି ଗଲେ । ସେତେବେଳକୁ ସେମାନେ ସର୍ପକନ୍ୟା ହୋଇଯାଇଥାନ୍ତି । ବାପା 
ସେମାନଙ୍କୁ ଦେଖି ମନଦୁଃଖରେ ବହୁତ କାନ୍ଦିଲେ । ବଡ଼ଭଉଣୀ ଇବ୍‌ କହିଲା, ‹ ବାପା, 
ଆମେ ତ ଆଉ ତମ ସାଙ୍ଗରେ ଗାଁକୁ ଫେରି ଯାଇପାରିବୁ ନାହିଁ । ବରଂ ସମୁଦ୍ରରେ ଲୁଚିବୁ । 
ତମେ ଘରକୁ ଫେରିଯାଅ । ଘରପଛପଟେ ସୁନା ଲଙ୍ଗଳ କାମ ପାଇଁ ଥୁଆ ହୋଇଛି । 
ଘରେ ପହଞ୍ଚି ତମେ ଢିଙ୍କିରେ ଧାନ କୁଟିବ ଆଉ ମାଉସୀ ମା” ଧାନ ଶୁଖେଇବ । ବାପା 
ଘରକୁ ଫେରି ଆସି ସେମାନେ କହିବା ମୁତାବକ ଧୀନ କୁଟଲେ । ଏତିକି ବେଳେ ସାପ 
ବାହାରି ଆସି ସେମାନଙ୍କ ସାବତ ମା” କୁ କାମୁଡ଼ି ଦେଲା । ସାବତ ମା” ମରିଗଲା! । ସାବତ 
ମା” ମରିଯିବା ପରେ ତିନି ଭଉଣୀ ଏକତ୍ର ନିଶି ସମୁଦ୍ର ଆଡ଼କୁ ଚାଲିଲେ । ବଡ଼ ଭଉଣୀ 
ଇବ କହିଲା, “ମୁଁ ଏକାକୀ ଯାଉଛି ! ତମେ ଦି” ଜଣ ପାଖାପାଖି ଆସ ।”? ସାନ ଭଉଣୀ 
ଶଙ୍ଖ ଓ କୋଇଲି ପାଖାପାଖି ହୋଇ ଚାଲିଲେ । ମାତ୍ର ଗଲାବେଳେ ମଝିରେ ମଝିରେ 
ପଛକୁ ଅନାଇ ଅନାଇ ଆସିବାରୁ ସେମାନଙ୍କର ଗତିପଥ ଅଙ୍କାବଙ୍କା ହୋଇଗଲା । ଶେଷରେ 
ସେମାନେ ଆସି ବେଦବ୍ୟାସଠାରେ ମିଳିତ ହେଲେ । ତିନିଭଉଣୀ ସେଠି ଏକତ୍ର ମିଳିବା 
ପରେ ସେଠି ସୃଷ୍ଟି ହେଲା ଏକ ପବିତ୍ର ନଦୀ ଯାହାର ନାମ ବ୍ରାହ୍ମଣୀ । ତା'ପରେ ଇବ, 
ଶଙ୍ଖ ଏବଂ କୋଇଲି ନଦୀ ପାଲଟିଗଲେ । ତିନିଜଣଙ୍କର ମିଳନସ୍ଥଳ ଏକ ପବିତ୍ରପୀଠ 
ରୂପେ ପୂଜାପାଇଲା । 
ସଂଗ୍ରାହକ-ଡଃ ଅଶୋକ କୁମାରଦାସବାବୁ 
(ନବରଙ୍ଗପୁର ) 

SPE: 


ମହୁଲି 


ବହୁତ ଦିନ ତଳର କଥା । ଥରେ ମୋଟେ ବର୍ଷା ହେଲା ନାହିଁ । ଚାରିଆଡ଼େ ଜଳ ପାଇଁ ହା 
ହାକାର ପଡ଼ିଗଲା । ଲୋକମାନେ ଜଳ ପାଇଁ ଶୂନ୍ୟକୁ ଅନେଇ ରହିଲେ । 

ଦିନକର କଥା । ବୁଢ଼ାଟିଏ ଜଙ୍ଗଲରେ ବୁଲୁବୁଲୁ ଥକି ପଡ଼ିଥାଏ । ତେଣୁ ସେ ଗୋଟିଏ 
ଗଛ ମୂଳରେ ବସି ଥକା ମାରୁଥାଏ । ସେଠାରେ ବହୁତ ବଡ଼ ବଡ଼ ମହୁଲ ଗଛ ସବୁ ଥାଏ | 
ହଠାତ ବୁଢ଼ା ଦେଖିଲା ଯେ ବଣି ଚଢ଼େଇ ସବୁ ଚୈ ଚା ଶବ୍ଦ କରି ଚକା ଭଉଭରୀ ପରି ଉଡ଼ି 
ତଳେ ପଡ଼ିଯାଉଥାନ୍ତି । ବୁଢ଼ା ଭଲଭାବରେ ଏହାକୁ ଲକ୍ଷ୍ୟ କଲା । ଚଢ଼େଇ ସବୁ ମହୁଲଗଛର 
କୋରଡ଼ ଭିତରକୁ ପଶିଯାଉଥାନ୍ତି ଆଉ ବାହାରିବା ମାତ୍ରେ ଘୂରି ଘୂରି ତଳେ ପଡ଼ିଯାଉଥାନ୍ତି 
ବୁଢ଼ା ସେହି ଗଛପାଖକୁ ଗଲା । ଦେଖିଲା, ସେହି ମହୁଲ ଗଛର କୋରଡ଼ରେ ସ୍ଵଚ୍ଛପାଣି 
ଅଛି । ବୁଢ଼ା ସେହି ନିର୍ମଳ ଜଳକୁ ମନଭରି ପିଇଲା । ପିଇବା ମାତ୍ରେ ବୃଢ଼ାକୁ ନିଶା ଧରିଗଲା । 
ସେ ଅନ୍ୟମାନଙ୍କୁ ଏ କଥା କହିଲା । ଯିଏ ଆସିଲା ସିଏ ଏହାକୁ ପିଇ ମାଡାଲ ହୋଇଗଲା । 
ତା'ପରେ ସେମାନେ ଜାଣି ପାରିଲେ ଯେ ମହୁଲ ଗଛର କୋରଡ଼ରେ ବର୍ଷାପାଣି ସହିତ 
ମହୁଲ ପଡ଼ି ମଦରେ ପରିଣତ ହୋଇଛି । ସେମାନଙ୍କୁ ଏ ଅସମୟରେ ମହୁଲଗଛ 
ବଞ୍ଚାଇଥୂବାରୁ ସେହିଦିନ ଠାରୁ ସେମାନେ ମହୁଲ ଗଛକୁ ପୂଜାକଲେ । 

ସେହିଦିନ ଠାରୁ ମହୁଲ ଗଛକୁ କୌଣସି ଖଡ଼ିଆ ଲୋକ କାଟନ୍ତି ନାହିଁ । ମହୁଲ ଗଛକୁ 
ମଝିରେ ରଖି ଯୁବକ ଯୁବତୀମାନେ ତା'ର ଚାରିପଟେ ହାତ ଧରାଧରି ହୋଇ ନାଚନ୍ତି । 
ଏହି ଯାତ୍ରାକୁ କୁଢ଼ିଂ ଯାତ୍ରା କୁହାଯାଏ । ଏହା ପୌଷମାସର ପ୍ରଥମ ଦିନରୁ ଆରମ୍ଭ ହୋଇ 
ପୂର୍ଣ୍ଣିମାଦିନ ଶେଷ ହୁଏ । ଦିନେ ଛଡ଼ା ଦିନେ ଏହି ନାଚ ଅନୁଷ୍ଠିତ ହୁଏ । ଆଜି ଗୋଟେ 
ଗାଁରେ ନାଚ ହେଲେ, ପରଦିନ ଅନ୍ୟ ଗାଁରେ ନାଚ ହୁଏ । 


ସଂଗ୍ରାହକ-ଡଃ ଅଶୋକ କୁମାର ଦାସବାବୁ 

BIT: 


ଛେଳିମୁଣା ପିଲା 


ଗୋଟେ ଛେଳି ମୁଣା ପିଲା ଥାଏ । ପ୍ରତିଦିନ ସେ ତା'ର ଛେଳି ମୁଣେ । ଜଙ୍ଗଲକୁ, ପାହାଡ଼ 
କଡ଼କୁ ନିଏ । ଏମିତି ଦିନେ ପାହାଡ଼ କଡ଼ରେ ଛେଳି ଚରାଉଥୂବା ବେଳେ ପାହାଡ଼ ଉପରୁ 
ବାଘ ଓହ୍ଲେଇ ଆସିଲା । କହିଲା, “ତୋ ଛେଳିରୁ ଗୋଟାକୁ ଖାଇବି ।” 

“ମୋ ଛେଳି ଖାଇବୁ କାହିଁକି ?? 

“ କହିଲି ତ ଖାଇବି । 

ଏତିକି ବେଳେ ଗୋଟେ ଏଣ୍ଡୁଅ ପହଞ୍ଚିଲା । ସେ ଏଣ୍ଡୁଅ ବାଘ ନାକକୁ ଜୋରରେ 
କାମୁଡ଼ିଲା । ଯେତେ ଛିଞ୍ଚାଡ଼ି ହେଲେ ବି ଛାଡ଼ିଲାନି । ବାଘ ସେଇଠୁ କହିଲା, ଏ ଛେଳି 
ମୁଣା ପିଲା, ତୋ ଛେଳି ମୁଁ ଖାଇବି ନାହିଁ, ଏଇଟାକୁ ଛଡ଼େଇ ଦେ । କାହାରିକୁ ଏକଥା 
କହିବୁ ନାହିଁ ।” 

ଛେଳି ମୁଣା ପିଲା କହିଲା, “ପୁଣି ମୋ ଛେଳି ଖାଇବୁ ଯଦି ? ”? 

ବାଘ କହିଲା, ନା, ଖାଇବି ନାହିଁ ।” 

ଛେଳି ମୁଣା ପିଲା ବାଘ ନାକରୁ ଏଶ୍ଡୁଅକୁ ଛଡ଼େଇ ଦେଲାରୁ ବାଘ ପ୍ରାଣ ଘେନି ଦୌଡ଼ି 
ପଳାଇଗଲା । ବାଘ ପଳେଇବାରୁ ଛେଳି ମୁଣାପିଲା ମଧ୍ଯ ତା” ଛେଳିକୁ ଘଉଡ଼େଇ ଘରକୁ 
ପଳେଇ ଆସିଲା । ସେ ମନେ ମନେ ଖୁବ ହସୁଥାଏ । ଘରେ ତା” ଭାଉଜମାନେ ପଚାରିଲେ, 
“କାହିଁକି ହସୁଛ ?” “କହିବି ନାହିଁ ।” ଛେଳି ମୁଣା ପିଲା କିଛି ନ କରି ଚୁପ୍‌ ହେଇ 
ରହିଲା । ସେଦିନ ତାଙ୍କ ଘରେ ମହୁଲ ପିଠା ହେଉଥାଏ । ସେ କିଛି ପିଠା ଖାଇଲା ଆଉ 
କିଛି ତା ଅଣ୍ଟାରେ ଗୁଞ୍ଜି ଦେଲା । ତା'ପରେ ପଖାଳ ଖାଇଲା । ଶୋଇଲା ବେଳକୁ ପୁଣି 
ମନେ ମନେ ହସିଲା । ତା? ଭାଉଜମାନେ ପଚାରିଲେ, “ କାହିଁକି ହସୁଚୁ ?? ? ପିଲା କହିଲା, 
“ମତେ ମଝିରେ ଶୁଆଇଲେ କହିବି ।'  ଭାଉଜମାନେ ତାକୁ ମଝିରେ ଶୁଆଇଲେ | ତାଙ୍କ 
ପିଣ୍ଡାରେ ବାଘ ଚୂପ୍‌ କରି କାନ ଡ଼େରି ବସିଥାଏ । ଭାବୁଥାଏ ଏଣ୍ଡୁଅ ପାଖରେ ସେ 
ହାରିଯାଇଛି । କେତେ ଲାଜ କଥା | ଏତିକି ବେଳେ ପିଲା ସବୁକଥା କହିଦେଲା ।! ବାଘ 
ସବୁ ଶୁଣୁଥାଏ । ମନେ ମନେ କହିଲା, ˆ “ରହ ରହ ଏ ଟୋକା ତେବେ କହିଦେଲା ।” 
ରାତିରେ ସମସ୍ତେ ଶୋଇଥୂବା ବେଳେ ତାକୁ ଶୂନ୍ୟେ ଶୂନ୍ୟେ ଟେକିନେଇଗଲା । ଅନେକ 
ଦୂର ନେବା ପରେ ଗୋଟେ ପାହାଡ଼ ପାରି ହୋଇ ଆଉ ଗୋଟେ ପାହାଡ଼ରେ ତାକୁ 
ରଖିଲା । ତା'ପରେ କହିଲା, ' ଏବେ ତତେ ଖାଇବି ।”' ସେ ପିଲା ବା କରିବ କ'ଣ ? 
ଅଣ୍ଟାରେ ତ ମହୁଲ ପିଠା ଖୋସିଥୁଲା । ଅଣ୍ଟାର ଏ ପାଖ ସେପାଖ ଅଣ୍ଡାଳି ପକେଇଲା । 

୮୪ କଥାନି 


ଵାଘ ପଚାରିଲା, ˆ କ”ଣଟା ବାହାର କରୁଚୁ କି ବେ ?”? 

ପିଲା କହିଲା,  ଏଣୁଅଟାକୁ ଅଣ୍ଟାରେ ଖୋସିଥୁଲି ପରା ।” 

ଏଣ୍ଡୁଅ କଥା ଶୁଣି ବାଘ ଭୟରେ ଦୌଡ଼ିଲା । ପିଲା କଂଣ କରିବ । ଭାବିଲା ଦୁଇ 
ଦୁଇଟା ପାହାଡ଼ ଡେଇଁ କୁଆଡ଼େ ଯିବି ? ରାସ୍ତାରେ ପୁଣି ବାଘ ଛେକିବେ । ସେଇଠୁ 
ଗୋଟେ ତେନ୍ତୁଳି ଗଛ ଦେଖିଲା । ସେଇ ଗଛର କୋରଡ଼ ଭିତରକୁ ପଶିଗଲା । ପାଖରେ 
ତ ମହୁଲ ପିଠା ଥାଏ । କିଛି ଦିନ ସେମିତି ରହିଲା । ସେଇ ଗଛ ମୂଳରେ ସମ୍ବର, ଗୟଳ 
ରହନ୍ତି । ସେମାନେ ଦିନବେଳେ ଚରିବାକୁ ଯାଆନ୍ତି । ରାତିବେଳେ ସେଇଠି ରହନ୍ତି । ସେମାନେ 
ଚରିବାକୁ ଗଲା ପରେ ପିଲା ଗଛ କୋରଡ଼ରୁ ବାହାରି ସେ ଜାଗା ଝାଡ଼ୁ ଦେଇ ସଫା 
କରେ, ଗୋବର ପାଣି ଛିଞ୍ଚିଦିଏ । ତା'ପରେ ପୁଣି ଗଛ କୋରଡ଼କୁ ଚାଲିଯାଏ । କିଛିଦିନ 
ଏମିତି ସଫାସୁତୁରା କରିବାରୁ ଗୟଳ, ସମ୍ବରମାନେ କଥାହେଲେ, ˆ ଆମେ ତ ଚରିବାକୁ 
ଯାଉଛେ । କିଏ ଏମିତି ସଫା କରୁଛି । ଚାଲ ଜଗିବା”? ସେଇଠୁ ଗୋଟେ ସମ୍ବର ଶୋଇବାର 
ବାହାନା କରି ଜଗିଲା । ପିଲା କୋରଡ଼ ଭିତରୁ ବାହାରି ଗୋବର ତକ ସଫା କଲା, ପୁଣି 
ସେଇ କୋରଡ଼ ଭିତରକୁ ପଶିଗଲା । ରାତିରେ ଅନ୍ୟ ସମ୍ବର ଓ ଗୟଳମାନେ ଫେରି ତାକୁ 
ପଚାରିଲେ, “ କିବେ କଂଣ ଟା ଦେଖିଲୁ ?” ? ସମ୍ବର କହିଲା, “ହଁ ଦେଖିଲି । ଏଇ ତେନ୍ତୁଳି 
କୋରଡ଼ରେ ରହୁଛି । ଛୋଟ ମଣିଷଟିଏ ।”? ତା'ପରଦିନ ଆଉ ଗୋଟେ ସମ୍ବର ଜଗିକି 
ରହିଲା । ପିଲା ଓହ୍ଲେଇଲା । ଗୋୌବରତକ ସଫା କରିଦେଇ ପୁଣି ସେଇ କୋରଡ଼ ଭିତରକୁ 
ପଶିଯାଉଥୂଲା । 

ଏତିକି ବେଳେ ସମ୍ବର ତାକୁ ପଛରୁ ଡାକି କହିଲା, “ତୁ ଆଉ କୋରଡ଼ ଭିତରକୁ 
ଯାଆନା । ତୁ ଆମ ଜାଗା କେତେ ସୁନ୍ଦର ସଫା କରି ଦଉଚୁ । କ”ଣ ଖାଇବୁ ? ତୋର 
ଖାଦ୍ୟ ସବୁ କଂ ଣ ?” 

ପିଲା କହିଲା, '' ମୋ ଖାଦ୍ୟ ତ ବିଭିନ୍ନ ପ୍ରକାରର । ତମେ ସେସବୁ କୋଉଠୁ ପାଇବ ? 
କ'ଣ ଖାଇବ କହ ?”? ସମ୍ବର ପୁଣି ଥରେ ପଚାରିଲା । ପିଲା କହିଲା, ˆ ମହୁଲ ପିଠା, 
ଭାତ, ତରକାରି ଲୁଣ - ଏଇ ସବୁ । 

ରାତିରେ ଅନ୍ୟ ସମ୍ବର ଓ ଗୟଳମାନେ ଫେରିବାରୁ ଏ ସମ୍ବର ସବୁକଥା କହିଲା । 
କହିଲା, “ସେ ତ ମଣିଷ । ଭାତ ତରକାରି ଖାଏ | ତା”ର ହାଣ୍ଡି କଡ଼େଇ ଆଦି ନାହିଁ, 
କେମିତି ରାନ୍ଧିବ ?” 

ସମ୍ବର ଓ ଗୟଳମାନେ କହିଲେ, ˆ କାଲି ହାଟକୁ ଯିବା ।” 

ପାହାଡ଼ ତଳେ ହାଟ । ସେମାନେ ହାଟକୁ ଗଲେ | ରାସ୍ତାକଡ଼ରେ ମଲାପରି ଶୋଇଲେ । 
ସେଇବାଟ ଦେଇ ଲୋକ ଯିବା ଆସିବା କରୁଥାନ୍ତି । କୁମ୍ବାରମାନେ ବଡ଼ ବଡ଼ ହାଣ୍ଡି ଭାର 
କରି ନେଉଥାନ୍ତି । ସେମାନେ କୁହାକୁହି ହେଉଥାନ୍ତି, ‘କାହାର ପଣ୍ଡା ମରିଚିରେ ! ଭଲ 
ପଶ୍ଡାଟା ମରିଚି ଯେ ! ' ? ସେତିକିବେଳକୁ ଗୟଳଟା ଡିଆଁମାରି ଉଠିପଡ଼ିଲା । କୁମ୍ଭାରମାନେ 

ଛେଳିମୁଣା ପିଲା ୮୫ 


ହାଣ୍ରିଫାଣ୍ଡି ଛାଡ଼ି ଦୌଡ଼ିଲେ । ସେ ଗୟଳ ତା” ଶିଙ୍ଗରେ ହାଣ୍ରିକୁ ଲଗାଇ ନେଇଗଲା | କିଛି 
ଦୂରରେ ଆଉ ଗୋଟିଏ ଗୟଳ ସେମିତି ଶୋଇଥାଏ ।! ଲୋକମାନେ ଶାଗ ସବୁଚ୍ି ନେଇ 
ଯାଉଥାନ୍ତି । ସେମାନେ ବି କହିଲେ, “ କାହାର ପଣ୍ଡା ମରିଚି ରେ ¦ ଭଲ ପଣ୍ଡାଟା ମରିଚି 
ଯେ ¦! ଚାଲନା ଦେଖି ଆସିବା ମରିଚି ନା ବଞ୍ଚିଛି ।”” ସେତିକି ବେଳକୁ ଗୟଳଟା ଡିଆଁ 
ମାରି ଉଠିଲା | ସମସ୍ତେ ଯେ ଯା'ର ଭାର ଛାଡ଼ି ଦୌଡ଼ିଲେ ! ଶାଗ, ସବ୍ଚି, ଲୁଣ, ଦୋଲ୍ତା 
ଇତ୍ୟାଦି ନେଇ ସେ ଗୟଳ ପିଲାକୁ ଦେଲା । ଏମିତି ତାକୁ ସବୁ ଜିନିଷ ଯୋଗେଇଦେଲେ 
ସେ ରନ୍ଧାରନ୍ଧି କରେ, ଖାଏ । ସେଇଠି ଥାଏ ! ପିଲା ଯୋଡ଼ିଏ ବଇଁଶୀ ତିଆରି କଲା । 
ଗୋଟିଏ ମୋଟା , ଅନ୍ୟଟି ସରୁ । ସେ ସମସ୍ତଙ୍କୁ କହିଦେଇ ଥାଏ, “ମୋଟା ବଇଁଶୀ 
ବଜେଇଲେ ଚରିବ, ସରୁ ବଇଁଶୀ ବଜାଇଲେ ନିଜ ଜାଗାକୁ ଫେରି ଆସିବ । ପିଲା ପ୍ରତିଦିନ 
ଭାତ ରାନ୍ଧେ ତରକାରି ରାନ୍ଧେ ଖାଇସାରି ସରୁ ବଇଶୀଟା ବଜେଇଦେଲେ ସବୁତକ 
ଗୟଳ ସମ୍ଭର ତା”? ପାଖକୁ ଫେରିଆସନ୍ତି । ଏମିତି ପ୍ରତିଦିନ ଚରିବାକୁ ଯାଆନ୍ତି, ଫେରନ୍ତି 
ସେଇ ଗଛରେ ଗୋଟିଏ କାଉ ଥାଏ । ତା” ଆଡ଼କୁ ବି ଖାଇବା ଜିନିଷ ଫୋପାଡ଼େ । ସେ ବି 
ଖାଏ । କିଛିଦିନ ଗଲା । ପିଲାର ମୁଣ୍ଡର ବାଳ ଲମ୍ବି ଲମ୍ବି ବାର ହାତ ହୋଇଗଲା । ଦିନେ 
ସେ ଗାଧେଇବା ପାଇଁ ନଦୀକୁ ଯାଇଥାଏ । ଗାଧେଇଲା ବେଳେ ଗୋଟେ ବାଳ ଖସିପଡ଼ିଲା । 
ସେ ଭାବିଲା ବାରହାତ ଲମ୍ବା ବାଳ କୋଉଠି ପକେଇବ | ନଦୀରେ ପକେଇଲେ ମାଛମାନେ 
ଛନ୍ଦି ହେଇଯିବେ ! ମାଟିରେ ପକେଇଲେ ତ ଚିରୁଗୁଣୀ ଛନ୍ଦି ହୋଇ ମରିବେ । ଗୋଟିଏ 
ଡେମ୍ବରୁ ଫଳ ଭାସିଯାଉଥୂଲା | ପିଲା ଡେମ୍ବରୁ ଫଳଟିକୁ ଫଟେଇ ତା’ ଭିତରେ ବାଳଟିକୁ 
ରଖି ପୁଣି ନଦୀରେ ଭସେଇଦେଲା । ଫଳଟା ଭାସି ଭାସି ଯାଉଥାଏ । ତଳ ଘାଟକୁ ମାଲୁଣୀ 
ରାଜାଝିଅକୁ ଗାଧେଇବାକୁ ଆଣିଛି । ରାଜାଝିଅ ଆଖିରେ ସେ ଫଳ ପଡ଼ିଲା । ସେ ମାଲୁଣୀକୁ 
କହି ସେ ଫଳ ଆଣି ଫଟେଇବ।ା ବେଳକୁ ଦେଖିଲା ତା ଭିତରେ ବାରହାତ ଲମ୍ବର ଗୋଟେ 
ବାଳ । ସେଇଟାକୁ ଉଆସକୁ ନେଇଗଲେ । ସେଇଦିନଠାରୁ ରଜାଝିଅ ଆଉ ଭାତ ଖାଇଲାନି । 
ସବୁବେଳେ ମୁହଁ ଶୁଖାଇ ରହିଲା | ରାଜା ମାଲୁଣୀକୁ ପଚାରିଲେ, ˆ ତା'ର କ”ଣ ହୋଇଛି, 
ଭାତ ଖାଉନାହିଁ କାହିଁକି ? ମାଲୁଣୀ କହିଲା, ନଦୀରେ ଗାଧେଇବା ବେଳେ ଗୋଟେ 
ଡେମୁରୁ ଫଳ ଭାସି ଆସିଲା । ତା'ଭିତରେ ବାରହାତ ଲମ୍ବର ଗୋଟେ ବାଳ ଥୁଲା । 
ସେଇଟାକୁ ଆମେ ନେଇ ଆସିଛୁ । ରାଜାଝିଅକୁ ପଚାରିବାରୁ ସେ କହିଲା, “ସେ 
ବାରହାତ ବାଳ ଯାହାର ତା ସହିତ ମୋତେ ବିଭା ଦେବ ଯଦି ଭାତ ଖାଇବି, ନ ହେଲେ 
ଖାଇବି ନାହିଁ।”? ରାଜା ଅଡୁଆରେ ପଡ଼ିଲେ । କୋଉଠୁ ପାଇବେ ସେଇ ବାରହାତ ବାଳ 
ବାଲା କୁମାରକୁ । ତା'ପରଦିନ ଗାଧୁଆବେଳକୁ ସମସ୍ତେ ଜଗିଲେ । ଦେଖିଲା ବେଳକୁ 
ଉପରଘାଟକୁ ସେ ପିଲା ଗାଧେଇବା ପାଇଁ ଆସିଛି । ସମସ୍ତେ କହିଲେ, “ଚାଲ ତାକୁ ତ 
ପାଇଲେ ଏଥର ପାଲିଙ୍କି, ସବାରୀ ଆଣି ଆସିବା ! ତା'ପରେ ସମସ୍ତେ ପାଲିଙ୍କି, ସବାରୀ, 
ବାଜା ବାଜଣା ନେଇ ଆସିଲା ବେଳକୁ ପିଲା କହିଲା, “ମୋର ଏବେ ବାହା ହେବାର 

ନାହିଁ।”” ତାକୁ ଜବରଦସ୍ତି ଆଣିବା ବେଳକୁ ସରୁ ବଇଁଶୀଟା ବଜେଇଦେଲା ଯେ ସବୁ 
ସମ୍ବର ଗୟଳ ଆସି ଠୁଳ ହୋଇଗଲେ । ସମସ୍ତେ ସବାରୀ, ପାଲିଙ୍କି ଛାଡ଼ି ଦୌଡ଼ିପଳେଇଲେ । 
““ତ୍ରାକୁ କେମିତି ନେବା”? ବୋଲି ଚିନ୍ତା କଲା ବେଳକୁ କାଉ କହିଲା, ‘ମୋ କଥା ମାନିବ 
ଯଦି କହିବି ।” 

“ହଁ ମାନିବା” । 

କାଉ କହିଲା, ˆ ତମେ ଫେରିଯାଅ । ମୁଁ ଆଗ ତା'ର ଗୋଟିଏ ଜିନିଷ ନେଇଆସେ ।” 
ଏହାପରେ କାଉ କୌଶଳ କରି ପିଲାର ଦୁଇଟାଯାକ ବଇଁଶୀ ଧରି ଏକାବେଳେ ରାଜାଘରକୁ 
ଉଡ଼ିଗଲା । ସେଠି କହିଲା, “ଚାଲ ଏଥର ତାକୁ ନେଇ ଆସିବା ।”? ତା'ପରେ ରାଜା 
ଘରର ସମସ୍ତେ ମିଶି ତାକୁ ଆଣିବା ପାଇଁ ଗଲେ । ତାକୁ କହିଲେ, “' ଚାଲ ତମକୁ ନେବାପାଇଁ 
ଆସିଛୁ? ପିଲା କହିଲା, “ନା, ମୁଁ ଚାଲିଗଲେ ଏମାନଙ୍କୁ କିଏ ଦେଖିବ ? ଜବରଦସ୍ତି 
ଆଣିବା ବେଳକୁ ସୁସୁରି ମାରି ଦେଲା । ସୁସୁରି ମାରି ଦେବାରୁ ଗୟଳ, ସମ୍ବର ସବୁ ଦୌଡ଼ି 
ଆସିଲେ । ସେଇଠୁ ପିଲା ସେମାନଙ୍କୁ କହିଲା, ““ ମୋତେ ନେଇଯିବ ଯଦି ତେବେ ମୁଁ 
ଯାହା ଯାହା କହୁଛି ସେଇ ସବୁ ଜିନିଷ ନେଇଆସ । ଧଳା, କଳା, ଆଉ ସବୁଜ ରଙ୍ଗର 
ପାଣି ।” ” ସେଇସବୁ ନେଇ ତାକୁ ଦେବାରୁ ସେଇ ଗୟଳ, ସମ୍ବରଙ୍କ ଉପରେ ସବୁ ଛିଞ୍ଚିଦେଲା । 
ଜୀବଜନ୍ତୁ ସବୁ ନାନା ରଙ୍ଗ ଧାରଣ କଲେ । ସବୁ ଜୀବଜନ୍ତୁଙ୍କୁ ସିଏ ଜଙ୍ଗଲରେ ଛାଡ଼ିଦେଇ 
ଆସିଲା ¦ ରାଜାଝିଅ ସହିତ ତା'ର ବାହାଘର ହେଲା । ବାହାଘର ହେଲାରୁ ରାଜାରାଣୀ 
ହୋଇ ଉଆସରେ ରହିଲେ । 


ସଂଗ୍ରାହକ-ଡଃ ଶ୍ୟାମସୁନ୍ଦର ମହାପାତ୍ର( ମୟୂରଭଞ୍ଜ ) 

ରାଣ୍ଡୀପୁଅ ଗୋବିନ୍ଦା 


ରାଣ୍ଡିପୁଅ ଗୋବିନ୍ଦା । ଜଣେ ମହାଜନ ଘରେ ସେ ବାରମାସିଆ କାମ କରୁଥାଏ । ସେ 
କିଛି ମଜୁରି ନିଏ ନାହିଁ । ଧୀରେ ଧୀରେ ସେ ପହଲିମାନ ପରି ମୋଟାସୋଟା ହୋଇଗଲା ! 
ମହାଜନ ତାକୁ କହେ, “ତୋ ଦେହରେ ଖୁବ ବଳ ନା ?” ତୁ ଯୋଉ ଦିନ ମୋ ଘରୁ 
ବିଦାୟ ନେବୁ ଯେତେ ବୋହି ପାରିବୁ ସେତେ ନେଇଯିବୁ ।”? ଏମିତି ମହାଜନ ଘରେ 
ପାଞ୍ଚ, ଛ ବର୍ଷ ରହିଲା ପରେ ଦିନେ ତାକୁ ଡାକି ମହାଜନ କହିଲା, ହଉ ଗୋବିନ୍ଦା, ତୁ ତ 
ଏଥର ବଡ଼ ହେଇଗଲୁ । ଏଥର ମୋ ଘରୁ ଯା, ମାତ୍ର ଯେତେ ବୋହିପାରିବୁ ସେତେ ଧାନ 
ନେଇକରି ଯା ।’ 

ତା'ପରେ ଗୋବିନ୍ଦା ଏକାବେଳକେ ଦୁଇ ଅମାର ଧାନ ବୋହି ତା” ଘରକୁ ନେଲା । 
ତା” ମା” ଦେଖି ଖୁସି ହେଲା ଏବଂ କହିଲା, “ହଇରେ, ତୁ ତ ତା'ର ଅନେକ ଅନେକ 
ଧାନ ନେଇଆସିଲୁ ।”? ଗୋବିନ୍ଦା କହିଲା, ମା, ମହାଜନ କହିଲା, ଯାହା ବୋହିପାରିବୁ 
ନେବୁ । ମୁଁ ଦୁଇଟା ଅମାର ନେଇ ଆସିଲି ।”? 

ରାସ୍ତା କଡ଼ରେ ତାଙ୍କ ଚାଳଘର । ତା'ର ଗୋଟେ କଡ଼କୁ ରହିଲା ଅମାର । ରାଜାଘର 
ଲୋକେ ପ୍ରତିଦିନ ସେଇବାଟ ଦେଇ ତାଙ୍କ ହାତୀ ଘୋଡ଼ାଙ୍କୁ ଗାଧେଇ ନିଅନ୍ତି । ତା” ଭିତରୁ 
ଗୋଟେ ହ ।ତୀ ପ୍ରତିଦିନ ତାଙ୍କ କୁଡ଼ିଆର ଚାଳ ଟାଣିଦେଇ ଯାଏ । ଦିନେ ଗୋବିନ୍ଦା 
କହିଲା, “ଶଳା ହାତୀ, ମୋ ହାବୁଡ଼ରେ ପଡ଼ୁନୁ । ନ ହେଲେ ତୋତେ ସାତ ସମୁଦ୍ର 
ଆରପାରିକି ଫୋପାଡ଼ି ଦେଇଥାନ୍ତି । ରାଜାଘର ହାତୀ ବୋଲି ଯାହା ଟିକିଏ ଡର 
ହାତୀ ଯେମିତି ଏକଥା ଶୁଣିଚି ସେଇଦିନଠୁ ଆଉ କିଛି ଖାଇଲା ନାହିଁ । ରାଜା ମାହୁନ୍ତକୁ 
ପଚାରିଲେ, “ ହାତୀର କ'ଣ ହେଇଚି ? ସେ କିଛି ଖାଉନି କାହିଁକି ? ଡୁ କିଛି କହିଛୁ 
କି ?”” ମାହୁନ୍ତ କହିଲା, “ନାଇଁ ମହାରାଜା, ମୁଁ କିଛି କହିନି । ମୁଁ ତାକୁ ଗାଧେଇବାକୁ 
ନେଲା ବେଳେ ବାଟରେ ଗୋଟେ ଚାଳଘର ପଡ଼େ | ହାତୀ ସେ ଚାଳଟା ଟିକେ ଟାଣିଦିଏ । 
ସେଥୁପାଇଁ ସେ ଘରର ଟୋକା ଗାଳି ଦେଇ କହିଥୂଲା ରାଜାଘର ହାତୀ ହେଲୁ ବୋଲି ନ 
ହେଲେ ତତେ ସାତସମୁଲଦ୍ର ଆରପାରିକି ଫୋପାଡ଼ି ଦେଇଥାନ୍ତି ।”” ଏ କଥା ଶୁଣି ରାଜା 
ରାଗିଗଲେ । କହିଲେ ତାକୁ ଡାକ, କେମିତିକା ବୀର ଦେଖିବା । 

ରାଜାଘର ଲୋକ ଆସି ଗୋବିନ୍ଦାକୁ ଡାକିନେଲେ । ରାଜା ତାକୁ ପଚାରିଲେ, “ତୁ 
ମୋ ହାତୀକି ସାତ ସମୁଦ୍ର ଲଙ୍କା ପାରକୁ ଫୋପାଡ଼ିବୁ ? ' ? ଗୋବିନ୍ଦା କହିଲା, ' ମହାରାଜ୍‌ ! 
ସେ ପ୍ରତିଦିନ ମୋ ଘରର ଚାଳ ଟାଣି କଣା କରି ଦେଇଯାଏ । ସେଥପାଇଁ ରାଗରେ 

କହିଦେଇଥଲି । ରାଜା ପଚାରିଲେ, “ˆ ତୁ ତା'ହେଲେ ଏତେ ବଡ଼ ବୀର ! ମୋ ହାତୀ 
ସାଙ୍ଗରେ ଲଢ଼ି ପାରିବୁ ?”? ଗୋବିନ୍ଦା ହଁ କଲା | 

ଲଡ଼େଇ ପାଇଁ ଗୋଟେ ଦିନ ସ୍ଥିର ହେଲା । ଗୋବିନ୍ଦାର ମା? ଏକଥା ଶୁଣି ତାକୁ 
ବାରଣ କଲା । ହେଲେ ଗୋବିନ୍ଦା କହିଲା, “ମା ତୁ ବ୍ୟସ୍ତ ହୁଅନା । ସେ ହାତୀ ପ୍ରତିଦିନ 
ଆମ ଘର ଉଚ୍ାଡ଼ିବ ଆଉ ମୁଁ ତାକୁ ଛାଡ଼ିଦେବି । ତୁ ଯା ଏ ସାହିରୁ ମାଠିଆଏ ତେଲ 
ନେଇ ଆସ ! ତା'ପରେ ଯାହା କରିବା କଥା ମୁଁ କରିବି ।”? ମା' ଯାଇ କଳସେ ତେଲ 
ନେଇ ଆସିଲା । ଶେଷକୁ ଲଢ଼େଇ ହେବା ଦିନ ଆସି ପହଞ୍ଚିଲା । ହାତୀ ଗୋବିନ୍ଦାର 
ଲଢ଼େଇ ଦେଖିବା ପାଇଁ ଲୋକ ରୁଣ୍ଡ ହେଇଗଲେ ! ତା'ପରେ ଲଢ଼େଇ ଆରମ୍ଭ ହେଲା । 
ଗୋବିନ୍ଦା ତା'ର ଗୋଡ଼ରୁ ମୁଣ୍ଡଯାଏଁ । ମାଠିଆକ ତେଲ ବୋଳି ହେଇଥିଲା । ତେଣୁ ହାତୀ 
ତାକୁ ଧରିବାକୁ ଚେଷ୍ଟା କରି ମଧ୍ଯ ଧରି ପାରିଲା ନାହିଁ । ଚାରିଆଡ଼ ଖାଲି ଧୂଳି ଉଠିଲା । 
ଏମିତି ଧୂଳି ଉଠିଲା ଯେ ଚାରିଆଡ଼ ଅନ୍ଧାର ହେଇଗଲା ! ସେଇ ଅନ୍ଦାର ଭିତରେ ଗୋବିନ୍ଦା 
ହାତୀର ଗୋଡ଼ ଧରି ବୁଲାଇ ବୁଲାଇ ଏମିତି ଜୋର୍‌ରେ ଛାଟିଦେଲା ଯେ ହାତୀ ଏକାବେଳେ 
ସାତସମୁଦ୍ର ପାର ଯାଇ କୁଆଡ଼େ ପଡ଼ିଲା । ତା'ପରେ ନିଜେ ଚୁପ୍ଚାପ୍‌ ଠିଆ ହେଲା | 
ଲୋକମାନେ ତାକୁ ବାହା ବାହା କଲେ ! ରାଜା ““ ମୋ ହାତୀକୁ କାହିଁ କୁଆଡ଼େ ଫୋପାଡ଼ି 
ଦେଲୁ । ଏବେ ଯା ତା” ହାଡ଼ ଆଣି ମତେ ଦେ ।”” ରାଜାଙ୍କ ଆଦେଶ ମାନି ଗୋବିନ୍ଦା 
ହାତୀର ହାଡ଼ ଖୋଜି ବାହାରିଲା । ବାଟରେ ଯାଉ ଯାଉ ଦେଖିଲା ଗୋଟେ ଲୋକ ବରଗଛଟିଏ 
ଉପାଡ଼ି ଆଣି ମୂଲିଆଙ୍କୁ ଛାଇ କରିଛି । ଗୋବିନ୍ଦା ତାକୁ କହିଲା, ‘ଇସ୍‌ ଭାଇ ! ତୁ ତ 
ମସ୍ତବଡ଼ ବୀର।” ଲୋକଟି କହିଲା ।” ? ମୁଁ ଭାଇ କି ବୀର ? ରାଣ୍ଡୀପୁଅ ଗୋବିନ୍ଦା ରାଜାଙ୍କ 
ହାତୀକୁ ଏମିତି ଫୋପାଡ଼ିଲା ଯେ ହାତୀ ଯାଇ କୁଆଡ଼େ ପଡ଼ିଲା | ସେ ହିଁ ପ୍ରକୃତ ବୀର ।! 
ଗୋବିନ୍ଦା ତା'ର ପରିଚୟ ଦେବାରୁ ସେ କହିଲା, “ମୁଁ ତା ହେଲେ ତମ ସାଥୀରେ ଯିବି । 
ଚାଲ ତା” ହେଲେ ହାତୀର ହାଡ଼ ଖୋଜିଯିବା”? ଗୋବିନ୍ଦା କହିଲା । ଦିହେଁ ଯାଉ ଯାଉ 
ବାଟରେ ଦେଖିଲେ ଜଣେ ଲୋକ ତାଳଗଛକୁ ବନନଶୀଡାଙ୍ଗ କରି ମାଛ ଧରୁଚି । ଏ ଦିହେଁ 
ଦେଖିଲେ, କହିଲେ, ˆ 'ତୁ ତ ମସ୍ତବଡ଼ ବୀରରେ ଭାଇ ।” ? ସେ କହିଲା, ମୁଁ କି ବୀର ? 
ରାଣ୍ଡୀପୁଅ ଗୋବିନ୍ଦା ପରା ରାଜାଘର ହାତୀକୁ ସାତ ସମୁଦ୍ର ଲଙ୍କାପାରିକୁ ଫୋପାଡ଼ି ଦେଇଛି । 
ତେଣୁ ସେ ହିଁ ପ୍ରକୃତ ବୀର ।” ? ଗୋବିନ୍ଦା ତା' ପରିଚୟ ଦେବାରୁ ସେ କହିଲା, “ ତା 
ହେଲେ ମୁଁ ତମ ସାଙ୍ଗରେ ଯିବି ।”? ଗୋବିନ୍ଦା କହିଲା “ଚାଲ ତାହେଲେ ସମସ୍ତେ ମିଶି 
ହାତୀର ହାଡ଼ ଖୋଜିଯିବା ।” ? ତିନିହେଁ ଯାଇ ଖୋଜି ଖୋଜି ହାତୀ ହାଡ଼, ମଥା, ପାଦ ସବୁ 
ବୋକଚା କରି ରାଜାଙ୍କ ପାଖକୁ ନେଇଆସିଲେ । ରାଜା ତାକୁ ଦେଖିଲେ । ତା'ପରେ ସେ 
ତିନିଜଣଙ୍କୁ ତାଙ୍କ ପାଖରେ ରଖିଲେ । 


ସଂଗ୍ରାହକ-ଡଃ ଶ୍ୟାମସୁନ୍ଦର ମହାପାତ୍ର ( ମୟୂରଭଞ୍ଜ ) 

ଦୁଇମିତଣି 


ଗୋଟେ ସାହୁକାର ଘରର ଟୋକି ଆଉ ଗୋଟେ ଗରିବ ଘରର ଟୋକି ଦୁଇଜଣ ମିତ 
ବାନିଥୂଲେ । ଯେଉଁ ଆଡ଼େ ଗଲେ ପୁଣି ଦିଜଣ ଛଡ଼ାଛଡ଼ି ହଉ ନ ଥୂଲେ । 

ଦିନେ ଦି'ଜଣ ସାଙ୍ଗ ହେଇ ବଣକୁ ଗଲେ କ'ଣ କ”ଣ ପତର ଆଉ କାଟି କୁଠା 
ଆଣିବାକୁ । ବଣକୁ ଯାଇ ଦି ମିତଣି ଦୁଃଖର ସୁଖର କଥା ହେଲେ । ଗରିବ ଘରର ଟୋକି 
କହିଲା- ମିତ, ମୁଇଁ କାଲି ଗୋଟେ ଗାଁକୁ ଯିବି ବେ । ତମର ନାକର କାନର ସୁନାବାନା 
ମତେ ଦେଇଥାଅ । ସାହୁକାର ଟୋକି କହିଲା - ଦେଇ ହେବ ନାଇଁ ମିତ, ମୋର ମାଂ 
ଜାଣିଲେ ଗାଳି କରିବ । ତମେ ରାତିକି କାନ୍ଥ କଣା ପାଖକୁ ଆସ, ମୁଁ ଦେବି । 

ଏତିକି ବେଳେ ବଣଭିତରେ ଥୁବା ଗୋଟିଏ କାଡ଼ା( ଠେକୁଆ ) ସେମାନଙ୍କ କଥା ଶୁଣିଲା । 
କାଡ଼ା ମନେ ମନେ ବୃଦ୍ଧି ପାଞ୍ଚିଲା। ମୁଁ ରାତିକି ଯିବି । 

ଦୁଇମିତ ବଣରୁ ଘରକୁ ଗଲେ । ବେଳ ବୁଡ଼ିଲା । ବଣର କାଡ଼ା ରାତି ହେଲାରୁ ଗାକୁ 
ଗଲା । ଗରିବ ଘର ଟୋକି ଯିବା ଆଗରୁ କାଡ଼ା ସାହୁକାର ଘରର କାନ୍ଷକଣା ବାଟେ 
ପଶିଲା ଆଉ ମିତଣି ଡାକ ମାରିଲା । 

କିଏ କି ? 

କାଡ଼ା ଡାକିଲା-ଏମିତି, ଏ ମିତ 

ଘର ଭିତରେ ସାହୁକାର ଟୋକି ଶୁଣିଲା, ମୋର ମିତ ଡାକୁଛି ପରା ବୋଲି ଭାବିଲା । 
ଝରକା ପାଖକୁ ଗଲା ଡାକିଲା । ଏଇ ସଖ୍ୟ ! 

ବାହାରଆଡୁ କାଡ଼ା କହିଲା - ଆଲୋ ମିତ, ତମର ଗହଣା ଦିଅ । ସାହୁକାରର ଟୋକି 
ମୋର ମିତ ମାଗିଲାଣି ବୋଲି ତା”ର ପିନ୍ଧିଲା ଗହଣାକୁ ଖୋଲି କରି ଦେଲା-ହେଇ:ଂ 
ସଖୀ, ନିଅ ! ଝରକା ବାଟେ କାଡ଼ାକୁ ସାହୁକାର ଟୋକି ଦେଇଦେଲା । କାଡ଼ା ଗହଣା ସବୁ 
ଧରି ବଣକୁ ପଳାଇଲା । 

ତା'ପରେ ଟିକିଏ ଯିବାରୁ ଗରିବ ଘର ଟୋକି ତା'ର ମିତ ପାଖକୁ ସୁନାବାନା ମାଗିବାକୁ 
ଆସିଲା । ଝରକା ପାଖକୁ ଯାଇ କହିଲା- ଏ ମିତ, ଏ ମିତ ! 

ସାହୁକାର ଘର ଟୋକି ଶୁଣିଲା ଆଉ ଭାବିଲା ମୋର ମିତ ତ ଏବେ ଆସିଥୁଲା ଆହୁରି 
କଣ ପାଇଁ ଆସିଛି ବୋଲି ଝରକା ପାଖକୁ ଗଲା । କହିଲା ଆଉ କୋଉଥୁପାଇଁ ଆଇଲ 
ମିତ ? ଗରିବ ଘରର ଟୋକି କହିଲା-ବଣରେ ଯୋଉ କଥା ହେଇଥଲେ ସେଇଥୁପାଇଁ 
ମିତ, ସୁନାବାନା ପାଇଁ । 

ସାହୁକାରର ଟୋକି କହିଲା-ସୁନାବାନା ଦେଲି ତ ମିତ, ନେଲ ନାଇଁକି ? 
ଗରିବ ଘରର ଟୋକି କହିଲା-ନାଇଁ ମିତ, ଦେଇନାହଁ । ତମେ କାହାକୁ ଦେଲ ? 
ସାହୁକାର ଟୋକି କହିଲା-ଦେଲି ମିତ, ମତେ ଠକୁଚ | ତମେ ଦିଅ ବୋଲି ବୋଇଲାରୁ ମୁଁ 
ନିଅ ବୋଲି କହିଲି । 
ଦୁଇ ମିତ ଝଗଡ଼ା ଲାଗିଲେ | ଗାଁର ଲୋକ ନ୍ୟାୟ କରିବାକୁ ବସିଲେ । ଗରିବ ଘରର 
ଟୋକିକୁ ଦୋଷ ଦେଲେ । 
ତା'ପରେ କାଡ଼ା ସାହୁକାର ଘର ଟୋକିର ଗହଣା ଗାଣ୍ଡି ନେଇ ଗୋଟେ ବୁଦା ତଳେ 
ପିନ୍ଧିକରି ସବୁ ଦିନ ଅନ୍ଧାର ହେଇଗଲେ ଗୀତ ଗାଇ ଗାଇ ନାଚିବାରେ ଲାଗେ । 
ଦିଅ ସଖୀ କହିବାକୁ 
ନିଅ ସଖୀ କହିଲା 
ଖଝୁମୁକ୍‌ ଝୁମୁକ୍‌ ଝୁମୁକ୍୍‌ ଝୁମୁକ୍୍‌ 
ଏ ସଖୀ କହିବାକୁ 
ଆୟ ସଖୀ କହିଲା 
ଖୁମୁକ୍୍‌ ଝୁମୁକ୍‌ ଝୁମୁକ୍‌ ଖୁମୁକ୍‌ 
ଦିଅ ସଖୀ କହିବାକୁ 
ନିଅ ସଖୀ କହିଲା 
ଝୁମୁକ୍‌ ଝୁମୁକ୍‌ ଝୁମୁକ୍‌ ଖୁମୁକ୍‌ 
କାଡ଼ା ରାତି ହେଲେ ଏମିତି ନାଚ କରିଥାଏ । ଗୋଟିଏ କାନ୍ଦୁଲ ବାଡ଼ିରେ ଗୋଟିଏ 
ବୁଢ଼ା ଶୋଇରହେ । କିଏ ଗୋଟେ ସବୁଦିନ ରାତିରେ ଗୀତଗାଇ ନାଚ କରୁଛି ? ମନେ 
ମନେ ବୃଦ୍ଧି ପାଞ୍ଚିଲା। ଦିନେ ଜାଲ ପକାଇବି ବୋଲି ଘରୁ ଜାଲ ନେଲା ଆଉ ଜାଲ 
ପକାଇଲା । 
ସେଦିନ ରାତିରେ ପୁଣି କାଡ଼ା ସୁନାବାନା ପିନିକରି ଗୀତ ଗାଇ ଗାଇ ନାଚ କଲା । 
ବୁଢ଼ା ଜାଲ ପାଖରେ ଗୋଟେ ଠେଙ୍ଗା ଧରି ଜଗି ରହିଲା । କାଡ଼ା ସମାନ ଆସି ଜାଲରେ 
ଅଟକି ଗଲା । ବୁଢ଼ା ଯାଇ ଦୁଇ ଠୈଙ୍ଗା କାଡ଼ାକୁ ମାରିଲା । କାଡ଼ା ମରିଗଲା । ବୃଡ଼ା 
ଦେଖିଲା ସାହୁକାର ଟୋକିର ସୁନାବାନା କାଡ଼ା ପିନ୍ଧିଚି । ତା'ପରେ ସକାଳ ହେଲାରୁ 
କାଡ଼ାକୁ ଧରିଲା ଆଉ ଗାଁକୁ ଗଲା ! 
ଗାଁର ଲୋକମାନଙ୍କୁ ଡାକି କରି ବୁଢ଼ା ଦେଖାଇଲା । ସାହୁକାର ଟୋକିର ସୁନାବାନା 
କାଡ଼ାହିଁ ନେଇଥୁଲା । ତୁଚ୍ଛାରେ ଗରିବ ଘରର ଟୋକିଟା ନିନ୍ଦା ପାଇଥୁଲା । ଦୁଇ ମିତ ପୁଣି 
ମିଶିଗଲେ । 
ସଂଗ୍ରାହକ: ଶ୍ରୀ ସୁବାସ ଚନ୍ଦ୍ର ମିଶ୍ର 
( ଉମରକୋଟ) 

ଗୋଟେ ରାଜ୍ୟରେ ଜଣେ ରାଜା ଥଲେ । ତାଙ୍କ ନାମ ଭଇରାନନ୍ଦ | ତାଙ୍କର ଗୋଟିଏ ପୁଅ 
ଓ ଗୋଟିଏ ଝିଅ । ପୁଅର ବିବାହ ବୟସ ହେବାରୁ ରାଜା ତାକୁ ଯଥା ସମୟରେ ବିବାହ 
କରିଦେଲେ । କିନ୍ତୁ ରାଜଜେମା ଚନ୍ଦ୍ରାବତୀଙ୍କୁ ଏତେ ଗେହ୍ଲା କରୁଥିଲେ ଯେ, ତାକୁ ବିବାହ 
ଦେଇଦେଲେ ସେ ଦୂରକୁ ଚାଲିଯିବ ଭାବି ତା? ବିବାହ କଥା ଚିନ୍ତା ବି କରୁ ନ ଥୂଲେ | 
ରାଜା ନିଜ କନ୍ୟାକୁ କ୍ଷଣେ ହେଲେ ମଧ୍ଯ ପାଖରୁ ଛାଡ଼ିବାକୁ ଚାହୁଁ ନ ଥଲେ । 

ଦିନକୁ ଦିନ ରାଜଜେମା ଚନ୍ଦ୍ରାବତୀର ବୟସ ବଢ଼ିବାକୁ ଲାଗିଲା । ରାଜା ଓ ରାଣୀ 
କନ୍ୟାର ବିବାହ କଥା ଟିକେ ବି ଚିନ୍ତା ମଧ୍ୟ କରୁ ନ ଥଲେ । ଚନ୍ଦ୍ରାବତୀର ରୂପରେ ମୋହିତ 
ହୋଇ ଅନେକ ରାଜା ବିବାହ ପାଇଁ ଇଳ୍ଛାପ୍ରକାଶ କରିଥୂଲେ ହେଁ ରାଜା ନିଜ କନ୍ୟାକୁ 
ବିବାହ ଦେବାକୁ ରାଜି ହେଉ ନ ଥୁଲେ । କିନ୍ତୁ ରାଣୀ କନ୍ୟାର ବୟସ ବଢ଼ି ବଢ଼ି ଯାଉଥୂ୍‌ବାର 
ଦେଖି ତା'ର ବିବାହ କରିଦେବାକୁ ବ୍ୟସ୍ତ ହେଇପଡ଼ୁଥିଲେ । 

ସୁବଳ ସୁନ୍ଦର ନାମକ ଜଣେ ରାଜକୁମାର ଚନ୍ଦ୍ରାବତୀର ରୂପରେ ମୋହିତ ହୋଇ 
ବାବାଜୀ ବେଶରେ ଭଇରାନନ୍ଦ ରାଜାଙ୍କ ନଅରରେ ଯାଇ ପହଞ୍ଚିଲେ । ରାଜା ବାବାଜୀକୁ 
ଉଚିତ ସମ୍ମାନ ଦେଇ ରାଜ ନଅରରେ ରଖିବାର ବ୍ୟବସ୍ଥା କଲେ ! ଏମିତି କିଛିଦିନ ବିତିଗଲା । 
ସୁବଳ ସୁନ୍ଦରଙ୍କ ରାଜକଳା ଥୁବା ଜାଣିପାରି ରାଣୀ ନିଜ କନ୍ୟା ସହ ତାଙ୍କୁ ବାହା ଦେବାକୁ 
ମନସ୍ଥ କଲେ । ରାଜା ଏଥୁରେ ରାର୍ଜ ହେଇଗଲେ । କାରଣ ଝିଅ ତ ନିଜ ପାଖରେ ରହିବ । 
ସୁବଳସୁନ୍ଦର ଓ ଚନ୍ଦ୍ରାବତୀର ବିବାହ ଧୁମ୍‌ଧାମ୍‌ରେ ହୋଇଗଲା ! ଏ ଦୁଇଜଣ କିଛିଦିନ 
ସୁଖରେ ରହିବା ପରେ ଦିନେ ହଠାତ୍ଵ ସର୍ପାଘାତରେ ସୁବଳସୁନ୍ଦରଙ୍କର ମୃତ୍ୟୁ ହେଲା । 
ସେତେବେଳକୁ ଚନ୍ଦ୍ରାବତୀ ଚାରିମାସର ଗର୍ଭବତୀ ଥଲେ । ପ୍ରସବ ସମୟ ହେବାରୁ ଚନ୍ଦ୍ରାବତୀ 
ନିଜ ଦାସୀମାନଙ୍କ ସହ ଉଦ୍ୟାନକୁ ବୁଲିବାକୁ ଗଲେ । ସେଠାରେ ଏକ ଗଛମୂଳରେ ତାଙ୍କର 
ଗୋଟିଏ ପୁତ୍ର ସନ୍ତାନ ଜନ୍ମ ହେଲା । ସେ ନବଜାତ ଶିଶୁଟିକୁ ଗଛମୂଳେ ଛାଡ଼ିଦେଇ ନଅରକୁ 
ଚାଲି ଆସିଲେ । ରାତି ହେବାରୁ ବାଘ ବାଘୁଣୀ ଆହାର ଖୋଜି ବାହାରିଲେ | ଉଦ୍ୟାନରେ 
ନବଜାତ ଶିଶୁଟିର କାନ୍ଦ ଶୁଣି ବାଘୁଣୀ ତାକୁ ଧରି ଜଙ୍ଗଲକୁ ଗଲା ! ବାଘ ରାଗିଯାଇ ତାକୁ 
ଖାଇବାକୁ ଗଲାବେଳେ ବାଘୁଣୀ କହିଲା, ˆ ‘ତାକୁ ଖାଅନାହିଁ ମୁଁ ତାକୁ ପାଳି ପୋଷି ବଡ଼ 
କରିବି । ବାଘୁଣୀ ବଡ଼ ଆଦର ଯନରେ ଶିଶୁଟିକୁ ପାଳନ କଲା । ଶିଶୁଟିର ନାମ ଦେଲା 
ଭାଗିରଥୀ ! 

ଭାଗିରଥୀ କ୍ରମେ ବଡ଼ ହେବାକୁ ଲାଗିଲା । ବାଘୁଣୀ ଭାବିଲା ପିଲାଟିକୁ ବାଘ ନିତ୍ଭୟ- 

ଖାଇ ଦେବ । ତେଣୁ ସେ ଛଶ୍ବରଙ୍କୁ ପ୍ରାର୍ଥନା କରି ଭାଗୀରଥୀକୁ କହିଲା, ˆ ବାବୁ, ତୁ ଏଠୁ 
ଚାଲିଯା, ନ ହେଲେ ବାଘ ତତେ ଦିନେ ନା ଦିନେ ଖାଇଦେବ ।”' ଏହାଶୁଣି ଭାଗିରଥୀ 
ସେଠାରୁ ଯାଇ ଅନ୍ୟ ଏକ ଦେଶରେ ପହଞ୍ଚିଲା । ସେଇ ଦେଶ ତା” ଅଜାଙ୍କର । ରାଜାଙ୍କ 
ନାମ ବରନନ ଓ ଆଇଙ୍କ ନାମ ପାରବତୀ । ସେଠି ମାମୁଁ ସାଧୁଜନଙ୍କ ଏକମାତ୍ର ସୁନ୍ଦରୀ 
କନ୍ୟାକୁ ବାହାହେବା ପାଇଁ ଅନେକ ଯୁବରାଜ ଘରଜୋଇଁ ହୋଇ ରହିଥୁୂଲେ । କିନ୍ତୁ 
ରାଜଜେମାଙ୍କ ସର୍ଭ ଯେ, ଯିଏ ବିଭିନ୍ନ ଵାଦ୍ୟ ବଜାଇ ତାଙ୍କ ମନ ମୋହିପାରିବ ତାକୁ ହିଁ 
ସେ ବିବାହ କରିବେ । 

ସବୁ ଯୁବରାଜ ସାରଙ୍ଗ, ମର୍ଦ୍ଦଳ, ବଂଶୀ, ଡୁଙ୍ଗଢୁଙ୍ଗା ବଜାଇ କଳାବତୀକୁ ଖୁସି କରିବାକୁ 
ଚେଷ୍ଟା କରୁଥୁଲେ । ଭାଗିରଥୀ ସେଠାରେ ପହଞ୍ଚି ସୁର ଲମ୍ବେଇ ବଂଶୀ ବଜେଇଲା । ଏକ 
ସାଙ୍ଗରେ ସାରଙ୍ଗୀ ଓ ମର୍ଦ୍ଦଳ ମଧ୍ଯ ବଜାଇଲା । ସବୁ ଯୁବରାଜଙ୍କଠାରୁ ସେ ବହୁତ ଭଲ 
ବାଦ୍ୟ ବଜାଇଲା ! ତା” ସଙ୍ଗୀତରେ ମୁଗ୍ଧ ହୋଇ କଳାବତୀ ତାକୁ ବାହାହେବାକୁ ରାଜି 
ହେଲା । ଉପସ୍ଥିତ ଯୁବରାଜମାନେ ଲାଜରେ ନିଜ ରାଜ୍ୟକୁ ଫେରିଗଲେ । କିନ୍ତୁ ବେହେରା 
ରାଜାଙ୍କ ପୁଅ କଳାବତୀକୁ ବାହାହେବା ପାଇଁ ଅଡ଼ି ବସିଲା । କଳାବତୀ ଏକ ପରୀକ୍ଷା 
କଲା। ଭାଗିରଥୀ ଓ ବେହେରା ରାଜାଙ୍କ ପୁଅକୁ ଗୋଟିଏ ଲେଖାଏଁ ମଇଁଷି ଗୋଠ ଦେଇ 
ବଣକୁ ପଠାଇଲା । ଯାହାର ମଇଁଷି ଅଧ୍‌କା ହେବ ତାକୁ ସିଏ ବାହାହେବ ତାକୁ ସିଏ 
ବାହାହେବ ବୋଲି ସର୍ର ରଖିଲା । ଦୁହେଁ ନିଜ ନିଜ ମଇଁଷି ଗୋଠ ଧରି ବଣକୁ ଗଲେ । 
କିଛିଦିନ ବଣରେ ମଇଁଷି ଚରାଇଲେ । ଭାଗିରଥୀର ମଇଁଷି ଗୋଠରେ ବେହେରା ପୁଅଠାରୁ 
ଅଧୂକ ମଇଁଷି ହେଲା । ଦୁହେଁ ରାଜ୍ୟକୁ ଫେରିଲେ । ବେହେରା ପୁଅ ହାରିଯାଇ ମଧ୍ଯ 
କଳାବତୀକୁ ବାହାହେବା ପାଇଁ ଜିଦ୍ର ଧରି ବସିଲା । ଭାଗିରଥୀକୁ ଜୀବନରେ ମାରିଦେବା 
ପାଇଁ ଉପାୟ ପାଞ୍ଚିଲା । ଦିନେ ସେ ଭାଗିରଥୀକୁ ଖଣ୍ଡାରେ ହତ୍ୟାକରିବାକୁ ଗଲାବେଳକୁ 
ଭାଗିରଥୀ ତାକୁ କାବୁ କରିଦେଲା । ଦୁହିଁଙ୍କ ମଧ୍ଧରେ ଯୁଦ୍ଧ ହେଲା । ବେହେରା ପୁଅ ପ୍ରାଣ 
ହରେଇଲା । ଭାଗିରଥୀ କଳାବତୀକୁ ବାହା ହେଇ ନିଜ ଦେଶକୁ ଯିବାକୁ ବାହାରିଲା । 

ଭାଗିରଥୀ ଓ କଳାବତୀ ଯାଉ ଯାଉ ବାଟରେ ବେତାଳ ରାଜାଙ୍କ ରାଜ୍ୟ ପଡ଼ିଲା ! 
ସେଠାରେ ଶିକାର ପ୍ରତିଯୋଗିତା ଚାଲିଥୂଲା । ସେଇ ପ୍ରତିଯୋଗିତାରେ ଯିଏ ଜିତିବ ସିଏ 
ରାଜଜେମା ଲୀଳାବତୀକୁ ବାହାହେବ | ଏଇ ସର୍ର୍ର ରହିଥୂଲା । ଭାଗିରଥୀ ତାର ପରାକ୍ରମ 
ଦେଖେଇବାକୁ ଇଚ୍ଛା କରି ପ୍ରତିଯୋଗିତାରେ ଭାଗ ନେଲା । ସବୁ ରାଜା ବଣରେ ବୁଲି ବୁଲି 
ହାଲିଆ ହେଲେ ସିନା କିଏ ହେଲେ ଶିକାରଟିଏ କରିପାରିଲେ ନାହିଁ । ବନଦେବୀ ସବୁ 
ଶିକାରକୁ ଲୁଚାଇ ଦେଇଥୁଲେ। ଭାଗିରଥୀ ବନଦେବୀଙ୍କୁ ପ୍ରାର୍ଥନା କରି ବଣରେ ଶିକାର 
କରିବାକୁ ଧନୁତୀର ଧରି ବାହାରିଲା ! ବନଦେବୀ ଭାଗିରଥୀର ପ୍ରାର୍ଥନାରେ ସନ୍ତୁଷ୍ଟ ହୋଇ 
ଲୁଚାଇ ରଖିଥୁବା ସବୁ ପଶୁପକ୍ଷୀଙ୍କୁ ଛାଡ଼ିଦେଲେ ! ଭାଗିରଥୀ ବହୁତ ଶିକାର କରି ଫେରିଲା ! 
ଏହାଦେଖି ବେତାଳ ରାଜା ନିଜ ଲୀଳାବତୀକୁ ଭାଗିରଥୀ ସହିତ ବାହା କରିବାକୁ ବାଧ 

ଭଇରାନନ୍ଦ ରାଜା ୯୩ 


ହେଲେ । ଭାଗିରଥୀ ଦୁଇରାଣୀ କଳାବତୀ ଓ ଲୀଳାବତୀକୁ ଧରି ନିଜ ରାଜ୍ୟରେ ପହଞ୍ଚିଲା । 
ଲୀଳାବତୀ ନିଜ ସଉତୁଣୀ କଳାବତୀକୁ ମାରିଦେଇ ନିଜେ ପାଟରାଣୀ ହେବାପାଇଁ 
ସୁଯୋଗ ଖୋଜୁଥଲା। ଦିନେ ଲୀଳାବତୀ ଓ କଳାବତୀ ପୋଖରୀକୁ ଗାଧୋଇବାକୁ 
ଯାଇଥୂଲେ । କଳାବତୀ ପୋଖରୀ ହିଡ଼ରେ ଠିଆ ହୋଇଥବା ସମୟରେ ଲୀଳାବତୀ ତାକୁ 
ପଛପଟୁ ଗଭୀର ପାଣି ଭିତରକୁ ଠେଲି ଦେଲା । କଳାବତୀ ପାଣିରେ ବୃଡ଼ି ମରିଗଲା । 
କିଛି ଦିନ ପରେ ସେଇ ପୋଖରୀରେ ଏକ ସୁନ୍ଦର ପଦ୍ଧଙ୍ଧଲ ହୋଇ ଫୁଟିଲା । ଦିନେ 
ସନ୍ଧ୍ୟାବେଳେ ଲୀଳାବତୀ ଓ ଭାଗିରଥୀ ପୋଖରୀ! ହିଡ଼ରେ ବସିଥାନ୍ତି । ପୋଖରୀରେ 
ଫୁଟିଥୂବା ସୁନ୍ଦର ପଦ୍ଧଫୁଲଟିକୁ ଦେଖି ଲୀଳାବତୀ ନିଜେ ତୋଳିବାକୁ ଗଲାବେଳେ ପଢ୍ୁଙଫୁଲଟି 
ଘୁଞଚିଘୁଞ୍ଚି ଗଲା । ଏଣୁ ସେ ଫୁଲଟିକୁ ତୋଳିଦେବା ପାଇଁ ଭାଗିରଥୀକୁ ଅନୁରୋଧ କଲା । 
ଭାଗିରଥୀ ଯେମିତି ଫୁଲଟିକୁ ତୋଳିବାକୁ ଯାଇଛି, ଫୁଲ ଉପରେ କଳାବତୀ ଠିଆ ହୋଇ 
ତାକୁ ପାଣିକୁ ଠେଲି ଲୀଳାବତୀ ମାରିଦେଇଥୁବା କଥା କାନ୍ଦି କାନ୍ଦି କହିଲା । ସବୁକଥା 
ଶୁଣି ଭାଗିରଥୀ ମନଦୁଃଖରେ ବହୁତ କାନ୍ଦିଲା । ସେ ଜଳକାମିନୀ ଦେବୀଙ୍କୁ କଳାବତୀକୁ 
ଫେରେଇ ଦେବା ପାଇଁ ଆକୁଳ ପ୍ରାର୍ଥନା କଲା | ତା'ର ପ୍ରାର୍ଥନାରେ ସନ୍ତୁଷ୍ଟ ହୋଇ ଜଳଜକାମିନୀ 
ଦେବୀ କଳାବତୀକୁ ଜୀବନ୍ୟାସ ଦେଲେ । ଭାଗିରଥୀ ପୁଣି କଳାବତୀକୁ ଫେରିପାଇଲା । 
ଲୀଳାବତୀର କୃତକର୍ମ ପାଇଁ ତାକୁ ଶୂଳୀରେ ଚଢ଼ାଇ ଦିଆଗଲା ! ତା'ପରେ ଭାଗିରଥୀ ଓ 
କଳାବତୀ ଅତି ଆନନ୍ଦରେ ରାଜ୍ୟ ଶାସନ କରି ରହିଲେ । 
ସଂଗ୍ରାହକ-ଡଃ ରାଜେନ୍ଦ୍ର ପାଢ଼ୀ 
(କୋରାପୁଟ ) 

ନଚଟିଆ/ ଜୁ@ିଥା: 


ସୃଷ୍ଟିର ପୁରାକଥା 


ପୃଥିବୀରେ ମନୁଷ୍ୟ, ପଶୁ, ପକ୍ଷୀ, ବୃକ୍ଷୟ ଲତା ସବୁ ପ୍ରାଣୀ ଉତ୍ତିଦ ଥୁଲେ । ଥରେ ପୃଥିବୀରେ 
ବର୍ଷା ହେଲା । ଏପରି ଭାବରେ ବର୍ଷା ହେଲା ଯେ, ତିନିମାସ ତିନିଦିନ ପର୍ଯ୍ୟନ୍ତ ବର୍ଷା ଲାଗି ରହିଲା । 
ବର୍ଷା ମୋଟେ ବନ୍ଦ ହେଲା ନାହିଁ । ବର୍ଷା ପାଣିରେ ପୃଥିବୀ ଜଳମୟ ହୋଇଗଲା । ଜଣେ ବୁଢ଼ାଲୋକ 
ଥିଲେ । ତାଙ୍କର ଗୋଟିଏ ପୁଅ ଏବଂ ଗୋଟିଏ ଝିଅ ଥଲେ । ବୁଢ଼ା ଭାବିଲେ, ମୁଁ ତ ବୁଢ଼ା 
ହୋଇଗଲିଣି ମରିଗଲେ ମଧ୍ଯ ଚଳିବ । କ'ଣ କଲେ ତାଙ୍କ ପୁଅ ଏବଂ ଝିଅ ରକ୍ଷା ପାଇବେ ? ସେ 
ଗୋଟିଏ ବଡ଼ ଗଛ ହାଣିଲେ। ସେଇ ଗଛକୁ କାଟି ତା'ର କାଠରେ ଗୋଟିଏ ବଡ଼ ନୌକା ତିଆରି 
କଲେ। ସେହି ନୌକା ଭିତରେ ମାସେ ଦେଢ଼ମାସର ଖାଇବା ଜିନିଷ ଯଥା - ଭାତ, ଡାଲି, ଲୁଣ, 
ଲଙ୍କା, ପାଣି ଏବଂ ବ୍ୟବହାର କରିବା ସବୁ ଜିନିଷ ରଖିଦେଲେ । ନିଜର ପୁଅ ଏବଂ ଝିଅକୁ ସେହି 
ନୌକା ଭିତରେ ପୂରେଇ ଚାରିପଟେ କାଠପଟୀ ଦେଇ ନିବୁଜ କରିଦେଲେ । ପବନ ଯିବା ଆସିବା 
କରିବା ପାଇଁ ଗୋଟିଏ ଛୋଟ କଣା କରି ନୌକାକୁ ପାଣିରେ ଭସେଇ ଦେଲେ । ପୃଥିବୀରେ 
ଏତେ ପାଣି ହେଲା ଯେ ପାଣିରେ ଭାସିଯାଇ ସବୁପ୍ରାଣୀ ଓ ବୃକ୍ଷଲତା ମରିଗଲେ । 

ଚନ୍ଦରସିଲ୍‌ ପାହାଡ଼ର ଗୋଟିଏ ପାଠାର (ପଥରର ସମତଳସ୍ଥାନ)ରେ ସବୁ ଦେବାଦେବୀ 
ଏକାଠି ହେଲେ। ସମସ୍ତେ ସେଠାରେ ବସି ବିଚାର କଲେ କଂଣ କରିବେ ? ତିନିମାସ ତିନିଦିନ 
ହୋଇଗଲା ବର୍ଷା ହେଲା ଯେ ଆଉ ବନ୍ଦ ହେଲା ନାହିଁ । ପୃଥବୀର ସବୁ ସ୍ଥଳଭାଗ ଜଳମୟ 
ହୋଇଗଲା । ପ୍ରାଣୀ ଉତ୍ତିଦ ସମସ୍ତେ ମରିଗଲେ । ସୃଷ୍ଟି ନାଶ ହୋଇଗଲା । ସବୁ ଦେବାଦେବୀମାନେ 
ବୃଢ଼ାଦେଓ( ମହାଦେବ) ଏବଂ ପାର୍ବତୀଙ୍କୁ ଚନ୍ଦରସିଲ୍‌ ପାଠାରକୁ ଆସିବା ପାଇଁ ଡକେଇ ପଠେଇଲେ । 
ମହାଦେବ ଓ ପାର୍ବତୀ ଚନ୍ଦରସିଲ୍‌ ପଠାରକୁ ଆସି ସମସ୍ତ ଦେବାଦେବୀମାନଙ୍କ ସହିତ ସାକ୍ଷାତ 
କଲେ । ସବୁ ଦେବାଦେବୀମାନେ ମହାଦେବ ଓ ପାର୍ବତୀଙ୍କୁସୃଷ୍ଟିନାଶ ବିଷୟ କହିଲେ । ମହାଦେବ, 
ପାର୍ବତୀ, ଦେଖିଲେ ପୃଥୁବୀର ଚାରିଆଡ଼େ ଜଳମୟ ହୋଇଯାଇଛି । କେହି ଜୀବଜନ୍ତୁ, ବୃକ୍ଷଲତା 
ମଧ୍ଯ ପୃଥବୀରେ ଦେଖାଯାଉ ନାହାନ୍ତି । ସବୁ ଦେବାଦେବୀମାନେ ବିଚାରକଲେ ଯେ, ପ୍ଥିବୀରେ 
କୌଣସି ଜୀବଜନ୍ତୁ ଅଛନ୍ତି କି ନାହିଁ ପ୍ରଥମେ ଦେଖିବେ ! ପାର୍ବତୀ ନିଜର ଜଙ୍ଗକୁ ଘଷି ଜଂଘର 
ମଇଳା ବାହାର କଲେ ଓ ସେହି ମଇଳାରେ ଗୋଟିଏ କାକ୍୍‌ସେର୍‌( କାଉ) ହିଆରି କଲେ ଏବଂ 
ସେହି କାଉକୁ ଜୀବନଦାନ ଦେଲେ। କାଉକୁ କହିଲେ ତୁ ସାରା ପୃଥୁବୀ ବୁଲିବୁ ଏବଂ ଦେଖିବୁ 
କେଉଁଠି କୌଣସି ଜୀବଜନ୍ତୁ ଅଛନ୍ତି କି ନାହିଁ । କାଉ ଉଡ଼ି ଉଡ଼ି ସେଠାରୁ ଗଲା । ପୃଥୁବୀର 
ସବୁଦିଗକୁ ଗଲା ହେଲେ କେଉଁଠାରେ ମଧ୍ଯ କୌଣସି ଜୀବର ସନ୍ଧାନ ମିଳିଲା ନାହିଁ । ସବୁ ଦିଗରୁ 
ଖୋଜିଖୋଜି ଶେଷରେ କାଉ ଦେବାଦେବୀମାନଙ୍କ ପାଖକୁ ଆସିଲା ଏବଂ କହିଲା ସେ କୌଣସି 
ଜୀବର ସନ୍ଧାନ ପାଇଲା ନାହିଁ। ସବୁ ଦେବାଦେବୀ ଭାବିଲେ କ'ଣ କରିବେ ? ମହାଦେବ 

ସୃଷ୍ଟିର ପୁରାକଥା ୯୫ 


ଗୋଟିଏ କାଉଲି( ମାଇକାଉ ) ତିଆରି କରି ତାକୁ ଜୀବନ ଦାନ କଲେ ଏବଂ ସେହି ମାରକ୍ାଉକୁ 
ଜୀବଜନ୍ତୁର ସନ୍ଧାନ ପାଇଁ ସବୁ ଦିଗକୁ ପଠାଇଲେ । ମାଶ୍ତକାଉ ସବୁଦିଗକୁ ଗଲା ହେଲେ କୌଣସି 
ଜୀବଜନ୍ତୁର ସନ୍ଧାନ ପାଇଲା ନାହିଁ । ଦେଖିଲା ଗୋଟିଏ ସ୍ଥାନରେ ପାଣିରେ ଗୋଟିଏ ବଡ଼ କାଠ 
ଭାସୁଛି। ମାରକାଉ ବସିବାକୁ କୌଣସି ସ୍ଥାନ ପାଇଲା ନାହିଁ କାରଣ ସବୁଆଡ଼ ଜଳମୟ 
ହୋଇଯାଇଥୁଲା । ସେ ସେହି କାଠଗଡ଼ା ଉପରେ ଯାଇ ବସିଲା ଏବଂ ରାବ କଲା ! ସେହି କାଠ 
ନୌକା ଭିତରେ ଭାଇ ଏବଂ ଭଉଣୀ ଥୁଲେ ! ସେମାନେ କାଉର ରାବ ଶୁଣି କଥା ହେଲେ ଯେ 
ପୃଥିବୀରେ ଜୀବଜନ୍ତୁ ମାନେ ଅଛନ୍ତି । ଭାଇ ଭଉଣୀ ଗୋଟିଏ ପାତ୍ରରେ ଭାତ ଟିକେ ରଖି ନୌକାରେ 
ଥିବା ଛୋଟ କଣା ବାଟେ କାଉ ପାଇଁ ଗଳେଇ ଦେଲେ । ମାଇକାଉ ଭାତକୁ ଦେଖିଲା ଏବଂ 
ଭାବିଲା ନିଶ୍ଚୟ ଏହି କାଠଗଡ଼ା ଭିତରେ ମନୁଷ୍ୟ ଅଛନ୍ତି ! ନ ହେଲେ ଭାତ ତାକୁ କିଏ ଦେବ ? 
ମାଇ୍ତକାଉ ସେହି ଭାତକୁ ଧରି ଦେବାଦେବୀ ମାନଙ୍କ ପାଖକୁ ଆସିଲା । ସମସ୍ତ ଦେବାଦେବୀଙ୍କୁ 
ଭାତ ଦେଖାଇଲା । ଦେବାଦେବୀ ସେହି ଭାତକୁ ଦେଖି ବିଶ୍ଧାସ କଲେ ଯେ ପୃଥିବୀରେ ମନୁଷ୍ୟ 
ଅଛନ୍ତି । ମାଇକାଉକୁ ପଚାରିବାରୁ ସେ କାଠଗଡ଼ା ଭିତରେ ମନୁଷ୍ୟ ଥବା କଥା କହିଲା । ସବୁ 
ଦେବାଦେବୀ କଥାବାର୍ଗା ହେଇ କାଠଗଡ଼ାକୁ ଆଣିବା ପାଇଁ ଗରୁଡ଼କୁ ପଠେଇଲେ । ଗରୁଡ଼ପକ୍ଷୀ 
ସେଠାକୁ ଯାଇ ଦେଖିଲେ ! କାଠଗଡ଼ାଟି ବହୁତ ବଡ଼ ହୋଇଥୁବାରୁ ତାକୁ ଉଠେଇ ପାରିଲେ ନାହିଁ । 
ସେ ଦେବାଦେବୀମାନଙ୍କ ପାଖକୁ ଫେରି ଆସିଲେ । ଦେବାଦେବୀମାନେ ବିଚାର କଲେ ଜିଏ 
ସେହି କାଠଗଡ଼ାକୁ ଉଠେଇ ଆଣିବ ? ମହାଦେବ ଭୀମସେନକୁ ଡାକିଲେ । ଭୀମସେନ ମହାଦେବଙ୍କ 
ଡାକ ଶୁଣି ସେହି ସ୍ଥାନକୁ ଆସିଲେ । ଦେବାଦେବୀମାନେ ଭୀମସେନଙ୍କୁ ସବୁ ବିଷୟ କହିଲେ । 
ଭୀମସେନ ଦେଖିଲେ ପୃଥିବୀର ସବୁଆଡ଼ ଜଳମୟ ହୋଇଯାଇଛି । କେଉଁଠାରେ ହେଲେ ସ୍ଥଳଭାଗ 
ଦେଖାଯାଉନାହିଁ। ଭୀମସେନ ଜାଣିପାରିଲେ ଯେ ନଳରାଜା ସବୁ ମାଟିକୁ ଗିଳି ପକେଇଛନ୍ତି । 
ନଳରାଜାଙ୍କୁ ଭୀମସେନ ଚାପି ଦେବାରୁ ନଳରାଜା ସବୁ ମାଟିମାନଙ୍କୁ ଓଗାଳି ପକାଇଲେ । ସବୁ 
ଆଡ଼େ ସ୍ଥଳଭାଗ ହୋଇଗଲା । ତେଣୁ ସମସ୍ତେ ଢିଆକୁ ନଳରାଜା ବୋଲି କହନ୍ତି । ନଳ ରାଜା 

ମାଟି ଖାଂନ୍ତି । ଜିଆ ମଧ୍ଯ ମାଟି ଭିତରେ ଥାଇ ମାଟି ଖାଏ । 
ପୃଥିବୀରେ ସ୍ଥଳଭାଗ ହୋଇଗଲା ¦ ଭୀମସେନ ମାଇକାଉ ସଙ୍ଗେ ଗଲେ ଏବଂ କାଠଗଡ଼ାକୁ 
ଉଠାଇ ଆଣିଲେ ! କାଠନୌକା ଭିତରେ ଥବା ଭାଇ ଭଉଣୀକୁ ବାହାର କଲେ । ଭାଇ, ଭଉଣୀ 
କେବଳ ଦୁଇଜଣ ପ୍ରାଣୀ ପୃଥିବୀରେ ବଞ୍ଚିଲେ । ଭାଇ ଭଉଣୀ ଏକାଠି ରହିଲେ । ଧୀରେ ଧୀରେ 
ସେମାନଙ୍କ ବୟସ ହେଲା । ଯୌବନ ସମୟରେ ଲୋକମାନେ ଯେମିତି ବୟସ ହେଲା । ଯୌବନ 
ସମୟରେ ଲୋକମାନେ ଯେମିତି ନିଜର ଜାତି, କୁଳ, ଗୋତ୍ର ଭୁଲିଯାଇ ପ୍ରେମରେ ପଡ଼ନ୍ତି, 
ସେପରି ଭାଇ ଭଉଣୀ ଦୁଇଜଣ ଶେଷରେ ବାହା ହେଲେ । ପିଲାଛୁଆ ଜନ୍ମ କଲେ। ସେହି 
ଭାଇଭଉଣୀଙ୍କଠାରୁ ସବୁ ମନୁଷ୍ୟଜାତି ସୃଷ୍ଟି ହେଲା । ତେଣୁ ପୃଥବୀକୁ ଭାଇଭଉଣୀର ରାଜ୍ୟ 
ବୋଲି କହନ୍ତି । ସଂଗ୍ରାହକ-ଶ୍ରୀ ସୁରେନ୍ଦ୍ର କୁମାର ମିଶ୍ର 
(ନୂଆପଡ଼ା ) 

ପିଠାକଳି 


ବୁଢ଼ାବୁଢ଼ୀ ଥଲେ । ଦୁଇଜଣ ଖୁବ୍‌ ପ୍ରେମରେ ବଞ୍ଚୁଥୁଲେ । ଦିନେ ସନ୍ଧ୍ୟାରେ ବୃଢ଼ୀ ରୁଟି 
ତିଆରି କଲା । ତିନିଟି ରୁଟି ହେଲା । ଦି'ଜଣ ଗୋଟେ ଗୋଟେ ଖାଇବା ପରେ ଆଉ 
ଗୋଟେ ବଳିଗଲା । ତାକୁ ଖାଇବା ପାଇଁ ଦୁଇଜଣ ଝଗଡ଼ା କରିବାକୁ ଲାଗିଲେ । ବୁଢ଼ା 
କହେ-“ ମୁଁ ଖାଇବି ।” ବୁଢ଼ୀ କହେ, “ମୁଁ ଖାଇବି ।” ? ଏମିତି ଝଗଡ଼ା କରୁ କରୁ ଅଧାରାତି 
ହେଲା । ଶେଷରେ ଦୁଇଜଣ ସ୍ଥିର କଲେ-ଯିଏ ପଛରେ ଉଠିବ ଏବଂ କଥା କହିବ ସେ ହିଁ 
ବଳିଥୁବା ରୁଟିଟିକୁ ଖାଇବ । 
ତା” ପରେ ବୃଢ଼ାବୁଢ଼ୀ ଦି” ଜଣ ଶୋଇଗଲେ ! ସକାଳ ହେଲା ¦! ହେଲେ ରୁଟି ଖାଇବା 
ଲୋଭରେ କେହି ଉଠିଲେନି। ତେଣୁ ଏତେବେଳଯାଏ କାହିଁକି ଉଠିନାହାନ୍ତି ଗୀ ଲୋକେ 
ଆସିଲେ ! ବୁଢ଼ାବୁଢ଼ୀକୁ ଶୋଇବା ଅବସ୍ଥାରେ ପାଇଲେ ! ସେମାନଙ୍କୁ ଉଠେଇବାକୁ ଚେଷ୍ଟା 
କଲେ । ତଥାପି ସେମାନେ ଉଠିଲେନି କି ଏ ପାଖ ସେ ପାଖ ହେଲେ ନାହିଁ । ଶେଷରେ 
ଗାବାଲା ବୁଝିଲେ ଯେ ବୃଢ଼ାବୁଢ଼ୀ ମରିଯାଇଚନ୍ତି । ସେମାନେ ସମସ୍ତେ କନ୍ଦାକଟା କଲେ । 
ତା'ପରେ ଦୁହିଁଙ୍କୁ ପୋଡିବା ପାଇଁ ନେଲେ । କବର ସ୍ଥାନରେ ପହଞ୍ଚି ସେମାନଙ୍କୁ ଗାତରେ 
ପକେଇବାକୁ ନେଲା ବେଳକୁ ହଠାତ ବୁଢ଼ୀ ପାଟି କରି ଉଠି ବସିଲା ଏବଂ କହିଲା, 
“ଆମେ ମରିନୁ।”' ଗାଁ ଲୋକେ ଆଶ୍ଚର୍ଯ୍ୟ ହୋଇ କ'ଣ ହେଲା ବୋଲି ପଚାରିଲେ । 
ବୁଢ଼ୀ କହିଲା, ‘ଆମର ଗୋଟେ ରୁଟି ବଳିଥଅୂଲା । ରୁଟିଟିକୁ କିଏ ଖାଇବ ବୋଲି ଆମ 
ଦୁହିଁଙ୍କ ଭିତରେ ଝଗଡ଼ା ହେଲା । ଶେଷରେ ଆମେ ହିଁ ସ୍ଥିର କଲୁ କି, ଯିଏ ପଛରେ ଉଠିବ 
ଏବଂ କଥାବାରା। କରିବ, ସିଏ ରୁଟି ଖାଇବ | ତା'ପରେ ଆମେ ଶୋଇଗଲୁ । ସକାଳ 
ହେଲା, ଆଲୁଅ ହେଲା, ସବୁ ଜାଣିଲୁ ହେଲେ ଉଠିଲୁନାହିଁ । କାହିଁକି ଯିଏ ପଛରେ ଉଠିଥାନ୍ତା 
ସିଏ ରୁଟି ଖାଇଥାନ୍ତା । ତମେ ମାନେ ଆମକୁ ମୃତ ଭାବିଲ ।” 
ଏହା ଭିତରେ ବୃଢ଼ା ଉଠିଯାଇ କହିବାକୁ ଲାଗିଲା, “ବୁଢ଼ୀ ଆଗେ ଉଠିଲା, ଆଗେ 
କଥା କହିଲା ସେଥୁପାଇଁ ବୁଢ଼ୀକି ରୁଟି ମିଳିବନି । ସେ ମୋର ଭାଗ । ସେ ରୁଟିକି ମୁଁ 
ଖାଇବି ।” ” ଏହା କହି ବୁଢ଼ା ରୁଟିଟାକୁ ଖାଇଦେଲା । ଗୀ ବାଲା ଏ ବୃଢ଼ାବୃଢ଼ୀଙ୍କର ମୂର୍ଖ 
ବୁଦ୍ଧି ଦେଖି ହସିବାକୁ ଲାଗିଲେ । ତା'ପରେ ସମସ୍ତେ ନିଜ ନିଜ ଘରକୁ ଫେରି ଆସିଲେ । 
ସଂଗ୍ରାହିକା-ଡଃ ସବିତା ମହାପାତ୍ର 
(ରାଉରକେଲା ) 


er P— rai 


Digitized by srujanika@gmail.com 


ଓଡ଼ିଶାର ଆଦିବାସୀ ସମାଜ ଯେପରି ବିବିଧ ସେପରି ବିଚିତ୍ର । ଆଦିବାସୀ 
ଭାଷାଗୁଡ଼ିକର ସମୃଦ୍ଧ ମୌଖିକ ପରମ୍ପରା ରହିଛି । ସେମାନଙ୍କ ଗଳ୍ପ ଓ ଗୀତରେ 
ପ୍ରଜାତିଗତ ସ୍ଵତନ୍ତ୍ର ସତ୍ତାର ପ୍ରତୀକ ବିଦ୍ୟମାନ । ସଂସ୍କୃତ, ପ୍ରାକୃତ ଓ ଆଧୁନିକ 
ଭାରତୀୟ ଭାଷାରେ ଏକପ୍ରକାର ଆଦିବାସୀ ପରମ୍ପରା ପ୍ରଭାବିତ ଅନୁସୃଷ୍ଟି 
ଲକ୍ଷଣୀୟ । ଆଦିବାସୀ କାହାଣୀର ଆମ୍ଭିକ ବିଭବ ସହିତ ଆଙ୍ଗକ ସୈଶଷ୍ଠବ ମଧ୍ଯ 
ଆକର୍ଷଣୀୟ । ଆଦିବାସୀ ଭାଷାଗୁଡ଼ିକରେ ସାଧୁ ସାହିତ୍ୟର ବିକାଶ ଘଟି ନ ଅବାରୁ 
ସେମାନଙ୍କ ମଧ୍ଯରେ ପ୍ରଚଳିତ ପୁରାକଥା, ଗପ, ଗୀତ, ଇତ୍ୟାଦି ଯଥାର୍ଥରେ ବିଶୁଦ୍ଧ 
ଲୋକ - ସାହିତ୍ୟ । ସେମାନଙ୍କର ମୌଖିକ ସାହିତ୍ୟିକ ପରମ୍ପରା ଅନାଦି କାଳରୁ 
ପ୍ରଲମ୍ବିତ ଏବଂ ଏଥୁରେ ଆଦିବାସୀ ସଂପ୍ରଦାୟର ପ୍ରଜାତିଗତ ସ୍ଵତନ୍ତ୍ର ସତ୍ତାର 
ସନାତନୀ ସ୍ଵରୂପ ପ୍ରତିବିମ୍ଭିତ । ଆଦିବାସୀ ସଂସ୍କୃତିର ଇତିହାସ ଏବଂ ତାଙ୍କର 
ଆନୁବଂଶିକ ଜୀବନ ଯାପନ ପ୍ରଣାଳୀର ବୈଚିତ୍ର୍ୟ ଆକଳନ କରିବା ଦିଗରେ ଏହି 
ସାହିତ୍ୟ ହେଉଛି ଏକ ନିର୍ଭରଯୋଗ୍ୟ ଉପାଦାନ ! 


ଖଗେଶ୍ବର ମହାପାତ୍ର ( ୧୯୩୩- ) ସାହିତ୍ୟର ଅଦଧ୍ଯାପକ ହେଲେ ବି ଆଦିବାସୀ 
ଭାଷା ଓ ସଂସ୍କୃତି ସମ୍ବନ୍ଧରେ ଭାଷାବୈଜ୍ଞାନିକ ଓ ନୃତାର୍ସିକ ଅଧ୍ୟୟନ ପାଇଁ ଜାତୀୟ 
ତଥା ଆର୍ନ୍ତଜାତୀୟ ସ୍ତରରେ ପ୍ରସିଦ୍ଧ । ଓଡ଼ିଶା ସରକାରଙ୍କ ଆଦିବାସୀ-ହରିଜନ 
ଗବେଷଣା ପ୍ରତିଷ୍ଠାନର ନିର୍ଦ୍ଦେଶକ ଭାବରେ ସେ ଓଡ଼ିଶାର ଆଦିବାସୀଙ୍କ ପ୍ରତ୍ୟକ୍ଷ 
ସମ୍ପର୍କରେ ସର୍ବଦା ରହିଛନ୍ତି ଓ ତାଙ୍କ ସାହିତ୍ୟ ଓ ସଂସ୍କୃତି ବିଷୟରେ ନିରନ୍ତର ଚର୍ଚ୍ଚା 
କରୁଛନ୍ତି । ସେ ଦିଲ୍ଲୀ ଓ ବିଶ୍ଵଭାରତୀ ବିଶ୍ଵବିଦ୍ୟାଳୟର ଅବସରପ୍ରାପ୍ତ ଅଦଧ୍ଯାପକ । 

